

Barcode : 4990010016679  
Title - Ayurvedaprakasha Ed.2  
Author - Acharya, Vidya Jadavji Tricumji ed.  
Language - sanskrit  
Pages - 224  
Publication Year - 1924  
Barcode EAN.UCC-13















आयुर्वेदीयग्रन्थमाला ।  
एकादशं पुष्पम् ।  
सारस्वतकुलावतंसोपाध्याय-  
श्रीमाधवविरचित

# आयुर्वेदप्रकाशः ।

आचार्योपाद्वेन त्रिविक्रमात्मजेन यादवशर्मणा ,  
संशोधितः प्रकाशितश्च ।  
द्वितीयं संस्करणम् ।

---

AYURVEDIYA-GRANTHAMÂLÂ

No. 11.

ÂYURVEDAPRAKÂSHA

BY

MÂDHAVA.

EDITED BY

INDYA JÂDAVJÎ TRICUMJÎ ÂCHÂRYA,

BORA BAZÂR STREET, FORT, BOMBAY.

1924 A. D.

मूल्यं २ रुप्यको ।

Price 2 Rupees.

'Printed by Yeshwant Kashinath Padwal at the 'Tatva  
Vivechaka Press,' No. 3544, Parol Road, Byculla,  
Bombay and Published by Vaidya Jadavji  
Prasad Acharya, 18, Bora Bazar  
Street, Fort, Bombay.

## निवेदनम् ।



रसमाधव इति प्रसिद्ध आयुर्वेदप्रकाशनामायं ग्रन्थः सारस्वतब्राह्मण-  
जातीयेन सौराष्ट्रदेशजन्मनः वाराणसीनिवासिना उपाध्यायोपनामकेन माधवेन  
विरचित इति आयुर्वेदप्रकाशस्यान्ते लिखितात् ग्रन्थसमाप्तिवाक्यात् प्रतीयते ।  
स चायमायुर्वेदप्रकाशः ख्रिस्तीयनप्तदशशताब्द्यां विरचित इति प्रतीयते,  
ख्रिस्तीये १६०० वत्सरे विरचितस्य भावप्रकाशस्य आयुर्वेदप्रकाशे उल्लेखात् ।  
पाकावलिनामकोऽन्योऽपि ग्रन्थ उपाध्यायमाधवविरचितो मुद्रित उपलभ्यते ।  
आयुर्वेदप्रकाशे रसशास्त्रप्रतिपाद्याः प्रायः सर्वेऽपि विषया अतिस्पष्टतया अनुभूति-  
पथगा एवोपवर्णिताः सन्ति । अतोऽयं ग्रन्थो भिषजां छात्राणां चासीवोपयुक्तः ।  
ग्रन्थस्यास्य मुद्रणार्थमादर्शपुस्तकत्रयमुपलब्धम् । प्रथमं क.संज्ञितं मदीयपरम-  
सुहृद्भिः वैद्य त्र्यम्बक गुरुनाथ काळे इत्येतैः संपादितं भिषग्विलासपत्रे  
प्रसिद्धीकृतं अपूर्णं, द्वितीयं ख.संज्ञकं बुन्दीराजधानीनेवासिनां मदीयपरमसुहृदां  
राजवैद्य श्रीप्रसादशर्मणां सकाशालङ्घ्यं, तृतीयं ग. संज्ञकं मदीयपरमसुहृदां  
स्वर्गवासिनां वैद्य मुरारजीशमणां ग्रन्थसंग्रहात् प्राप्तम् । ग्रन्थस्यास्य  
संशोधनार्थं यथामति कृतेऽपि यत्ने भ्रमप्रमादादिवशाज्जातं स्वलनं क्वाप्युप-  
लभ्येत चेत् सुधीभिः संशोधनीयं क्षन्तव्यश्चाहमिति

यादवशर्मणः ।



# आयुर्वेदप्रकाशान्तर्गतविषयानुक्रमणिका ।



विषयः	पृ.	पं.	विषयः	पृ.	पं.
<b>प्रथमोऽध्यायः ।</b>			<b>कतिपयसुगमरसशोधनो-</b>		
मङ्गलाचरणम् ... १	४		पायाः ... १८	१८	
आयुर्वेदप्रकाशस्यान्यग्रन्थेभ्यो			शोधितरसस्य मुखकरणम् २२	२	
वैशिष्ट्यं ... २	८		गन्धकजारणार्थं सिकता-		
रसवैयकप्रशंसा ... २	१८		यन्त्रद्वयं ... २३	७	
रसदोषाः ... ३	२		कच्छपयन्त्रेण गन्धक-		
शोधितरसगुणाः ... १६	१६		जारणं ... २५	९	
संस्कारार्थं पारदप्रहणप्रमाणं २१	२१		गन्धकजारणस्यान्य-		
रससंस्कारे बलिपूजादिविधानं २५	२५		त्प्रकारद्वयं ... २६	८	
खल्वलक्षणं ... ४	६		स्वर्णादिजारणार्थं बिडकथन २७	५	
रससंस्कारसंख्या ' ... ११	११		स्वर्णजारणविधिः ... २८	१३	
स्वेदनविधिः ... ५	७		दोलायन्त्रेण स्वर्णजारणम् २९	२	
मर्दनविधिः ... ७	४		कच्छपयन्त्रेण ३०	९	
मूर्च्छनविधिः ... १७	१७		अभ्रकसत्त्वजारणविधिः ३०	८	
रसस्य कञ्चुकहरणम् ८	१०		गर्भद्रुतिलक्षणं तद्विधानं च ३१	२२	
उत्थापनविधिः ... १६	१६		ग्रासस्य चारणप्रमाणं ३१	१५	
पातनविधिः ... ९	५		रञ्जनविधिः ... ३२	३	
बोधनविधिः ... ११	७		रञ्जनार्थं सारणार्थं च तैल-		
नियमनविधिः ... १२	१५		विधानं ... ३३	११	
दीप्नविधिः ... १३	४		द्वन्द्वमेलकौषधानि ३४	२३	
अनुवासनम् ... ११	११		श्वेतक्रियार्थं तैलविधानं ३४	२	
नवभिः संस्कारैः शुद्धस्य			जारणायां वक्त्रादीनां विशिष्ट-		
पारदस्य लक्षणम् १७	१७		गुणाः ... ३५	८	
जारणसंस्कारलक्षणं			रसग्रन्थविधानं ... १७	१७	
तत्प्रशंसा च १४	४		बाह्यद्रुतिविधानं ... ३६	१८	
जारणविशेषेण रसे गुण-			सारणविधिः ... ३७	५	
विशेषः ... १५	१		कामणविधिः ... २२	२२	
गन्धकजारणविधिः ... १६	२		खोटमार्गेण जारणवेधन-		
रसमूर्च्छनालक्षणं तद्देशश्च १७	२२		रञ्जनानि ... ३८	३	

विषयः	पृ.	पं.	विषयः	पृ.	पं.
रजतकरणं ( राजधती- विद्या )...	३९	१८	जयावटी ...	६६	१
ह्रस्वकरणं ( हेमवतीविद्या )	४०	५	गन्धलोहम् ...	॥	५
रसबन्धनविद्या ...	४१	१५	चतुर्मुखरसः ...	॥	१३
रसबन्धभेदाः, तेषां लक्षणानि च ...	४२	६	द्वितीयोऽध्यायः ।		
नित्यनाथोक्तं रसमूर्च्छनं	४५	९	उपरसभेदाः ...	६७	८
रससिन्दूरविधानं ...	॥	२४	गन्धकोत्पत्तिः ...	॥	१७
रसकर्पूरविधानं ...	४७	१९	गन्धकनामानि ...	६८	९
सिन्दूररसः...	४९	१२	गन्धकस्वरूपम् ...	॥	१२
रसमारगविधिः ...	५०	१०	शुद्धगन्धकगुणाः ...	॥	१७
मृतसूतलक्षणम् ...	५२	१२	अशुद्धगन्धकदोषाः ...	६९	५
कतिपयरसमारणप्रकाराः	॥	२२	गन्धकशोधनं ...	॥	८
जलौकाबन्धविधानं	५३	१६	गन्धकगन्धनाशनविधिः	७०	१६
खेचरीगुटेका ...	५४	४	त्रयोदश गन्धककल्पाः	॥	२०
पारदसेवनविधिः ...	५५	२	द्विज्जुलनामानि भेदाश्च	७४	१६
रसभक्षणकालः ...	५६	१३	द्विज्जुलगुणाः ...	७५	२
रसभक्षणमात्रा ...	॥	१८	अशुद्धद्विज्जुलदोषाः ...	॥	५
रससेवनकर्तुराहारादि- भियमाः ...	५७	२४	द्विज्जुलशोधनम् ...	॥	८
अशोधितरसभक्षणे तद्विष- यमनोपायः ...	५९	२१	द्विज्जुलमारणम् ...	॥	१३
रसाजीर्णशमनोपायाः	॥	२४	कृत्रिमद्विज्जुलकरणं ...	॥	२४
रससेवने पथ्यापथ्यम्	६०	१२	द्विज्जुलात्पारदाकर्षणविधिः	७६	१०
गन्धामृतरसः ...	६२	१२	अभ्रकोत्पत्तिः, तद्भेदाः		
हेमसुन्दररसः ...	॥	२०	लक्षणानि च ...	॥	२०
मृत्युञ्जयरसः ...	६३	१	वज्राभ्रकगुणाः ...	७८	२
आनन्दसूतरसः ...	॥	११	अशुद्धाभ्रमारणे दोषाः	॥	९
प्राणिकल्पद्रुमगोळरसः	६४	८	मृताभ्रलक्षणं ...	॥	१२
त्रिनेत्ररसः...	॥	२३	अभ्रमारणे पुटसंख्यम्	॥	१९
शार्ङ्गरसः...	६५	३	अभ्रानुपानं मात्रा च	॥	२४
अमृतार्णवरसः ...	॥	११	अभ्रशोधनम् ...	७९	५
			धान्याभ्रककरणं ...	॥	१७



विषयः	पृ.	पं.	विषयः	पृ.	पं.
अभ्रमरणप्रयोगाः ...	८०	२	स्रोतोञ्जनसौवीराञ्जनयोः		
मृताभ्रस्यामृतीकरणम्	८१	१९	शोधनम्...	९५	७
अभ्रसेविनामपथ्यानि	८३	९	सत्त्वपातनं	...	१०
अभ्रकसत्त्वनिष्कासनविधिः	११	१२	रसाञ्जनोत्पातिनामानि	१३	
अभ्रसत्त्वस्य शोधनमारणं	८४	२	रसाञ्जनगुणाः	...	१८
सामान्यतः सर्वेषां सत्त्व-			नीलाञ्जनलक्षणं	...	२१
पातनविधिः	...	२१	पुष्पाञ्जनलक्षणं	...	२२
अभ्रद्रुतिविधानं	८५	४	अञ्जनसामान्यगुणाः	...	२३
मुक्तादीनां द्रुतिविधानम्	११	२३	नीलाञ्जनशुद्धिः	९६	२
अभ्रककल्पाः	८६	९	अञ्जनानां सामान्यशुद्धिः	११	५
हरितालकनामभेद-			कुलित्याञ्जननामानि	११	९
लक्षणानि	८७	६	कुलित्याञ्जनगुणाः	...	१२
तालकगुणाः	...	१४	टङ्कणनामानि	...	१९
अशुद्धस्यासम्यङ्मारितस्य च			अशुद्धटङ्कणदोषाः, तच्छो-		
तालस्य दोषाः	...	१७	धनं च	...	२३
मृतताललक्षणम्	८८	२	टङ्कणगुणाः	९७	२
तालशोधनम्	...	८	राजावर्तलक्षणं	...	८
तालमारणविधिः	...	१४	राजावर्तगुणाः	...	१३
तालसत्त्वपातनविधिः	९२	१२	राजावर्तशोधनमारणे	१६	
मनःशिलाया नामभेद-			राजावर्तसत्त्वपातनं	१९	
लक्षणानि	९३	२	चुम्बकभेदाः लक्षणं च	२५	
शुद्धमनःशिलागुणाः	११	१३	चुम्बकगुणाः	९८	२
अशुद्धमनःशिलादोषाः	१६	१६	चुम्बकशोधनं	...	५
मनःशिलाशोधनं	१९	१९	स्फटिकानामानि	...	९
मनःशिलासत्त्वपातनं	९४	५	स्फटिकागुणाः	...	१३
अञ्जननामानि	...	१०	शङ्खनामानि लक्षणं च	१७	
अञ्जनभेदाः, तल्लक्षणानि च	१३	१३	शङ्खगुणाः	...	२४
स्रोतोञ्जनसौवीराञ्जनयोर्गुणाः	९५	२	खटिकानामभेदलक्षणानि	९९	५
			खटिकागुणाः	...	८
			गैरिकनामानि लक्षणं च	१४	

विषयः	पृ.	पं.	विषयः	पृ.	पं.
गैरिकगुणाः ...	९९	१९	पङ्कनामगुणाः ...	१०६	२७
कासीसलक्षणगुणाः ...	१००	३	कम्पिलकलक्षणं ...	१०७	३
रसकलक्षणं ...	१०	१०	कम्पिलकनामानि ...	१०	६
रसकगुणाः ...	१०१	१६	कम्पिलकगुणाः ...	१०	१०
अशुद्धखर्परदोषाः ...	१०१	६	गौरीपाषाणलक्षणगुणाः ...	१०	१४
खर्परशोधनं ...	१०२	९	नवसारलक्षणगुणाः ...	१०	१९
खर्परमारणं ...	१०२	२४	अभिजारलक्षणगुणाः ...	१०८	२
खर्परसत्त्वपातनं ...	१०२	५	गिरिसिन्दूरलक्षणगुणाः ...	१०८	५
कर्पदिकानामलक्षणगुणाः ...	१०३	१३	बोदारशृङ्गलक्षणगुणाः ...	१०८	१०
कर्पदिकाशोधनं ...	१०३	२	साधारणरसशोधनं ...	१०९	१८
कर्पदिकामारणं ...	१०३	४	उपरससङ्ख्या ...	१०९	२
कर्पदिकागुणाः ...	१०४	७	तृतीयोऽध्यायः ।		
सिकतानामगुणाः ...	१०४	१५			
बोलनामानि भेदाश्च ...	१०४	२३	सप्तधातुनामानि ...	१०	१०
बोलगुणाः ...	१०४	२६	धातुशब्दनिरुक्तिः ...	१०	१३
श्यामबोलगुणाः ...	१०४	४	सूर्यादिग्रहाणां धात्वाधि-	१०	१६
मानुषबोलगुणाः ...	१०४	८	पत्यनिरूपणं ...	१०	१९
कङ्कुष्ठोत्पत्तिनामलक्षणानि ...	१०५	१४	उग्रधातुनिरूपणं ...	१०	२४
कङ्कुष्ठगुणाः ...	१०५	४	सुवर्णोत्पत्तिः ...	१०	८
कङ्कुष्ठविषशमनोपायः ...	१०५	७	सुवर्णभेदाः, तल्लक्षणं च ...	१०	१५
सौराष्ट्रीनामगुणाः ...	१०६	११	सुवर्णशाधनं ...	१०	११
समुद्रफेननामगुणाः ...	१०६	१७	सुवर्णनामानि ...	१०	१६
क्षुद्रशङ्खनामगुणाः ...	१०६	२५	सुवर्णलक्षणं ...	१०	२१
मुक्ताशुक्तिकानामानि ...	१०६	६	स्वर्णगुणाः ...	१०	२१
मुक्ताशुक्तिकागुणाः ...	१०६	१०	सुवर्णस्य पञ्चापकप्रयोग-	१०	११
जलशुक्तिकानामानि ...	१०६	१३	विशेषः ...	१०	७
जलशुक्तिकागुणाः ...	१०६	१६	सुवर्णानुपानं ...	१०	१२
शुक्तिकाशोधनमारणे ...	१०६	१९	अशुद्धस्यासम्यङ्मासितस्य	१०	१७
कृष्णमृत्तिकागुणाः ...	१०६	२३	च स्वर्णस्य दोषाः ...	१०	२२
			स्वर्णादीनां मात्राकथनं ...	१०	२२
			स्वर्णादिमारणे कियत्यः	१०	२२
			परिभाषाः ...	१०	२२

विषयः	पृ.	पं.	विषयः	पृ.	पं.
स्वर्णादीनां लोहत्वेन व्यव-			अपक्वनागदोषाः ...	१३०	६
हारकथनं ...	११४	११	नागमारणं ...	...	९
लोहानां सामान्यशोधनं	११५	१४	नागेश्वरः ...	१३२	१४
नागवक्ष्योर्विशेषशोधनं	११५	६	लोहोत्पत्तिः ...	१३३	१२
सामान्यतःसर्वधातुमारणं	११५	१३	लोहनामानि ...	१३३	१५
स्वर्णमारणं ...	११५	१८	लोहभेदाः, तल्लक्षणं च	१३४	१६
स्वर्णमस्मपरीक्षा ...	११७	१४	तौक्ष्णलोहलक्षणं ...	१३४	९
स्वर्णद्रुतिः ...	११७	१६	सारलोहगुणाः ...	१३५	१५
रूप्योत्पत्तिः ...	११८	२१	कान्तलोहलक्षणगुणाः	१३५	१९
रूप्यभेदाः, तल्लक्षणं च	११८	४	लोहसामान्यगुणाः	१३५	४
रूप्यगुणाः ...	११८	१३	लोहस्य नैसर्गिकदोषाः	१३५	९
अशुद्धरजतमारणे दोषाः	११९	२५	अशुद्धलोहदोषाः ...	१३५	१२
रजतशोधनं ...	११९	२	अपक्वलोहदोषाः ...	१३५	१५
रजतमारणं ...	११९	१२	लोहानुपानं ...	१३५	२४
रजतद्रुतिः ...	१२०	१७	लोहसेवनेऽपथ्यानि ...	१३६	२
ताम्रोत्पत्तिः ...	१२१	२१	लोहोपद्रवनिकित्सा ...	१३६	५
ताम्रनामानि ...	१२१	२	लोहमारणं ...	१३६	१५
ताम्रलक्षणम् ...	१२१	५	मृतामृतलोहपरीक्षा ...	१४२	४
ताम्रदोषाः ...	१२१	१७	मृतलोहस्यामृतीकरणं	१४२	१६
ताम्रशोधनं ...	१२१	१७	लोहद्रुतिः ...	१४३	२२
ताम्रमारणं ...	१२१	२४	लोहकिट्टलक्षणं ...	१४३	२
ताम्रमस्मलक्षणं ...	१२४	१९	लोहकिट्टमारणं ...	१४३	२०
ताम्रगुणाः ...	१२४	२२	लोहकिट्टगुणाः ...	१४३	२४
वक्ष्णामलक्षणे ...	१२५	४	चतुर्थोऽध्यायः ।		
वक्ष्णगुणाः ...	१२५	१०	स्वर्णमाक्षिकनामभेदाः	१४४	१२
अशुद्धवक्ष्णदोषाः ...	१२५	२४	स्वर्णमाक्षिकलक्षणम्	१४४	२५
वक्ष्णमारणं ...	१२६	२	स्वर्णमाक्षिकगुणाः ...	१४५	५
यशदलक्षणगुणमारणानि	१२९	६	अशुद्धस्यामृतस्य च	१४५	१०
नागोत्पत्तिः ...	१२९	१४	माक्षिकस्य दोषाः	१४५	१४
नागनामानि ...	१२९	१६	स्वर्णमाक्षिकशोधनं ...	१४५	१९
नागगुणाः ...	१२९	१८	माक्षिकमारणं ...	१४५	१९
अशुद्धनागदोषाः ...	१३०	३			

विषयः	पृ.	पं.	विषयः	पृ.	पं.
माक्षिकसत्त्वपातनं ...	१४६	२	अशुद्धशिलाजतुगुणाः ...	१५८	५
तारमाक्षिकलक्षणं ...	॥	५	शिलाजतुशोधनं ...	॥	॥
तारमाक्षिकशोधनं ...	॥	१६	शुद्धशिलाजतुपरीक्षा ...	१५९	८
तारमाक्षिकमारणम्	॥	२०	शिलाजतुनामानि ...	॥	१
विमलालक्षणम् ...	॥	२४	शिलाजतुगुणोत्कर्षय		
विमलामाक्षीकयोर्भेद- निरूपणं ...	१४७	१	भावनादानं ...	॥	१९
विमलागुणाः ...	१४८	८	शिलाजतुमारणं ...	१६०	१२
विमलानुपानं ...	॥	११	शिलाजतुसत्त्वाकृष्टिः	॥	१५
माक्षिकलक्षणशोधन- मारणानि ...	॥	१४	कर्पूरशिलाजतुलक्षणं ...	॥	१८
तुत्थोत्पत्तिलक्षणे ...	१४९	१३	कर्पूरशिलाजतुगुणाः ...	॥	२१
तुत्थगुणाः ...	॥	२२	कर्पूरशिलाजतुशोधनं	१६१	१
तुत्थशोधनं ...	१५०	२	चपललक्षणभेदाः ...	॥	६
तुत्थमारणं ...	॥	१२	चपलगुणाः ...	॥	१७
तुत्थसत्त्वाकृष्टिः ...	॥	१५	पञ्चमोऽध्यायः ।		
भूनागनामलक्षणभेदाः	॥	१८	मणिगुणाः ...	१६२	४
भूनागसत्त्वाकृष्टिः ...	१५१	६	रत्ननिस्सृक्तिः ...	॥	७
तुत्थसत्त्वभूनागसत्त्वयो- र्मुद्रिकाकरणं ...	॥	२२	रत्ननामानि ...	॥	१०
कांस्यलक्षणगुणाः ...	१५३	२०	रत्नभेदाः ...	॥	१३
कांस्यगुणाः ...	१५४	२	हीरकादीनां नामानि...	१६३	६
पित्तलनामलक्षणभेदाः	॥	८	हीरकोत्पत्तिः ...	॥	१७
रीतिकागुणाः ...	॥	२२	हीरकजातयस्तल्लक्षणानि च	॥	१९
कांस्यपित्तलयोः शोधन- मारणं ...	१५५	५	हीरकोत्पत्तौ मतान्तरं	१६४	१०
पञ्चलोहलक्षणं ...	॥	२५	अष्टप्रकारहीरकविज्ञान- निरूपणं ...	१६५	४
पञ्चलोहनामानि ...	१५६	२	हीरकभेदाः ...	॥	११
पञ्चलोहशोधनमारणे	॥	४	हीरकधारणगुणाः ...	॥	२३
सिन्दूरनामलक्षणगुणाः	॥	१२	वज्रदोषाः ...	१६६	९
सिन्दूरशोधनं ...	॥	१८	विन्दुलक्षणं ...	॥	१८
शिलाजतुभेदाः ...	१५७	२	काकपदलक्षणं ...	॥	१५
शिलाजतुलक्षणं ...	॥	५	यबलक्षणं ...	॥	१८
शिलाजतुविशेषगुणाः	॥	२६	मल्लक्षणं ...	॥	२१

विषयः	पृ.	पं.	विषयः	पृ.	पं.
प्रवालक्षणं ...	१६६	२४	श्रेष्ठमाणिक्यलक्षणं ...	१७८	१
गुणाः ...	१६७	१७	त्याज्यमाणिक्यलक्षणं	„	३
वज्रखनिनिरूपणं ...	„	१२	गारुत्मतनामलक्षणगुणाः	„	६
वज्रपरिभाषा ...	„	२०	वैदूर्यनामलक्षणगुणाः	„	१७
वज्रमौल्यनिरूपणं ...	१६८	२	गोमेदनामलक्षणगुणाः	१७९	८
मौल्यप्रयोक्तुर्गुणाः ...	१६९	४	इन्द्रनीलनामलक्षणगुणाः	„	१९
मुद्रादां वज्रविन्यासक्रमः	„	१५	पुष्परगनामलक्षणगुणाः	१८०	६
वज्रपरीक्षाप्रकारः ...	„	१९	सर्वरत्नानां समुचितं लक्षणं	„	१९
वज्रपरीक्षायां विचार-			पञ्चरत्ननिरूपणं ...	१८१	२
णीया विषयाः ...	१७०	१	मुणिनिरूपणं ...	„	५
वज्रपरीक्षकमण्डली-			वज्रन्यातिरिक्तानां मणीनामुत्पत्तिः	„	९
प्रवेशानर्हाः ...	„	१२	स्फटिकनामलक्षणगुणाः	„	१३
मौक्तिकभेदाः, तेषां			सूक्ष्मकान्तनामलक्षणगुणाः	„	२१
लक्षणानि च ...	१७१	१	चन्द्रकान्तनामलक्षणगुणाः	१८२	३
मौक्तिकदोषास्तद्वक्ष-			राजावर्णनामलक्षणगुणाः	„	११
ण नि च ...	१७३	७	परोजनामलक्षणगुणाः	„	१७
मौक्तिकगुणाः ...	„	१७	उपरत्नानां शोधनमारणे	„	२२
वज्रगुणाः ...	१७४	३	रत्नमारणे विचारः	१८३	११
वज्रदोषाः ...	„	५	वैक्रान्तोत्पत्तिनामगुणशोधन		
श्रेष्ठवज्रलक्षणम् ...	„	८	मारणानि ...	„	२३
अशुद्धवज्रदोषाः ...	„	२४	रत्नोपरत्नगुणाः ...	१८५	१३
वज्रशोधनं ...	१७५	४	मुद्रिकायां दिग्भेदेन रत्न-		
वज्रमारणं ...	„	१९	विन्यासक्रमः	„	२५
श्रेष्ठप्रवाललक्षणं ...	१७६	१९	महप्रानिकूल्यनिवारणार्थं		
त्याज्यप्रवाललक्षणं ...	„	२१	रत्नानां धारणदाने	१८६	३
प्रवालगुणाः ...	„	२५	रत्नद्रुतीकरणं ...	„	१०
श्रेष्ठमौक्तिकलक्षणं ...	१७७	४	सौराष्ट्रीसत्त्वपातनं ...	„	१६
मौक्तिकगुणाः ...	„	१४	सस्यकसत्त्वपातनं ...	„	२०
माणिक्यगुणाः ...	„	१९	षष्ठोऽध्यायः ।		
			विषोत्पत्तिः ...	१८७	५
			विषभेदाः, तेषां लक्षणानि च	„	२५
			विषगुणाः ...	१९१	४

विषयः	पृ.	पं.	विषयः	पृ.	
विषशोधनं ...	१९१	१८	विषचिकित्सा ...	१९५	१
विषमारणं ...	१९३	१	विषहरा मन्त्राः ...	१९६	३
विषसेवनप्रकारः ...	१९४	७	उपविषनिरूपणं ...	१९७	२
विषानधिकारिणः ...	१९४	३९	उपविषाणां शोधनविधिः	१९८	९
विषमात्राकथनं ...	१९४	२	विषतैलं ...	१९९	५
विषे पथ्यानि ...	१९४	१८	विषवज्रपातसः ...	१९९	१०
विषवेगाः, तेषां लक्षणा-			विषरोगे सुधानिधिरसः	१९९	१६
नि च ...	१९४	२३	क्षारकम्पना ...	२००	४

उपाध्यायश्रीमाधवविरचित

## आयुर्वेदप्रकाशः ।

प्रथमोऽध्यायः ।

अर्थप्रकाशकासारावेण्शाम्बुजिनीमयम् ।  
सच्चिदानन्दविभवं शिवयोर्वपुराश्रये ॥ १ ॥

देवेन्द्रमौलिमन्दारमकरन्दकणारूणाः ।  
विघ्नं हरन्तु हेरम्बचरणाम्बुजरेणवः ॥ २ ॥  
अधुना रसराजस्य संस्कारान् संप्रचक्ष्महे ।  
नानातन्त्राणि संदृश्य भिषजां सिद्धिहेतवे ॥ ३ ॥  
संस्काराः परत्रन्त्रेषु ये गूढाः सिद्धिसूचिताः ।  
तानेव प्रकटीकर्तुमुद्यमं किल कुर्महे ॥ ४ ॥

ग्रन्थादस्मादाहरन्ति प्रयोगान् स्वीयं वाऽस्मिन्नामधेयं क्षिपन्ति ।  
गोत्राण्येषामस्मदीयश्रमोष्मा भस्मीकुर्वन्नायुगं बोभवीतु ॥ ५ ॥  
अश्रौषं बहुविदुषां मुखादपश्यं शास्त्रेषु स्थितमकृतं न तल्लिखामि ।  
यत्कर्म व्यरचयमग्रतो गुरूणां प्रौढानां तदिह वदामि वीतशंकः ॥

अध्यापयन्ति यदि दर्शयितुं क्षमन्ते  
सूतेन्द्रकर्म गुरवो गुरवस्त एव ।  
शिष्यास्त एव रचयन्ति पुरो गुरूणां  
शेषाः पुनस्तदुभयाभिनयं भजन्ते ॥ ७ ॥

१ 'विमबाम्बुजिनीमयम्' ख. । २ 'सिद्धिसूचिताः' ख. । ३ 'चास्मिन्नाम  
ये निक्षिपन्ति' ख. । ४ 'जास्माद्यं' क. । ५ 'विस्तरेण' क. ।

यद्यन्मयाऽक्रियत कारयितुं च शक्यं

सूतेन्द्रकर्म तदिह मथयांबभूवे ।

अध्यापयन्ति य इदं न तु कारयन्ति

कुर्वन्ति नेदमधियन्त्युभये मृषार्थाः ॥ ८ ॥

संस्काराः शिवजनुषो बहुप्रकारा-

स्तुल्या ये लघुबहुलप्रयाससाध्याः ।

यद्येकं सुकरमुदाहरामि तेषां

व्याहारैः किमिह फलं ततः परेषाम् ॥ ९ ॥

कर्म यद्यदसाध्यं स्यादुर्लभं यद्यदौषधम् ।

तत्तत्सर्वं परित्यज्य सारभूतं प्रकाशितम् ॥ १० ॥

कचिच्छास्त्रे क्रिया नास्ति कर्मसंख्या न च कचित् ।

रसयुक्तिः कचिन्नास्ति संप्रदायः कचिन्न च ॥ ११ ॥

अतः सिद्धिर्न सर्वत्र रसे वापि रसायने ।

वैद्यवादे प्रयोगे च तस्माद्यत्नो मया कृतः ॥ १२ ॥

यद्यद्गुरुमुर्वोद्गीतं स्वानुभूतं च यन्मया ।

तत्तल्लोकहितार्थाय वक्ष्याम्यनन्तिविस्तरम् ॥ १३ ॥

यदन्यत्र तदत्रास्ति यदत्रास्ति न कुत्रचित् ।

मुक्त्वैकं रसवैद्यं तु लाभं पूजां च कीर्तनम् ।

तृणकाष्ठौषधैर्वैद्यः को लभेत वराटिकाम् ॥ १४ ॥

यावत्सूतो न शुद्धो न च मृत इह वा मूर्च्छितो गन्धबद्धो

नो वज्रं मारितं स्यान्न च गगनवधो नोपसूताश्च शुद्धाः ।

स्वर्णाद्यं सर्वलोहं विषमपि न मृतं तैलपाको न जात-

स्तावद्वैद्यः कः सिद्धो भवति वसुभुजां मण्डले श्लाघनीयः ॥

१ 'समुद्धृतम्' क. । २ 'क्रमसंख्या' क. । ३ 'तेन सिद्धिर्न तत्रास्ति' क. । ४ 'मुक्त्वात् ज्ञातं' क. । ५ 'प्रकटीक्रियतेऽधुना' क. । ६ 'तत् कचित्' क. ।



### अथ रसदोषाः ।

नागो वज्रो मलो वह्निश्चापल्यं च विषं गिरिः ।  
 असह्याग्निर्महादोषा निसर्गात्पारदे स्थिताः ॥ १६ ॥  
 जाड्यगण्डौ तनौ नागात् कुष्ठं वज्राद्भुजो मलात् ।  
 दाहो वह्नेश्च चापल्याद्वीर्यनाशो मृतिर्विषात् ॥ १७ ॥  
 गिरेः स्फोटो ह्यसह्याग्निदोषान्मोहोऽभिजायते ।  
 विषं वह्निर्मलश्चेति दोषा मुख्यतमास्त्रयः ॥ १८ ॥  
 रसे मरणसंतापमूच्छानां हेतवः क्रमात् ।  
 योगिको नागवज्रो द्वौ तौ जाड्याध्मानकुष्ठदौ ॥ १९ ॥  
 औपाधिकाः पुनश्चान्ये कीर्तिताः सप्त कञ्चुकाः ।  
 भूमिजो गिरिजो वार्जो द्वौ च द्वौ नागवज्रजौ ॥ २० ॥  
 द्वादशैते रसे दोषाः प्रोक्ता रसविशारदैः ।  
 भूमिजः कुरुते कुष्ठं गिरिजो जाड्यमेव च ॥ २१ ॥  
 वारिजो व्रातसंघातं दोषाढ्यौ नागवज्रजौ ।  
 अतो दोषनिवृत्त्यर्थं रसः शोध्यः प्रयत्नतः ॥ २२ ॥  
 शोधितो रसराजस्तु सुधातुल्यफलप्रदः ।  
 दोषहीनो यदा सूतस्तदा मृत्युजरापहः ॥ २३ ॥  
 साक्षादमृतमप्येष, दोषयुक्तो रसो विषम् ।  
 तस्माद्दोषनिवृत्त्यर्थं सहायैर्निपुणैर्भिषक् ॥ २४ ॥  
 सर्वोपस्करमादाय रसकर्म समाचरेत् ।  
 रसो ग्राह्यः शुभे काले पलानां शतमात्रकम् ॥ २५ ॥  
 पञ्चाशद्वा तदर्धं वा दश पञ्चैकमेव वा ।  
 पलादूने न कर्तव्यो रसे संस्कार उत्तमः ॥ २६ ॥  
 बहुप्रयाससाध्यत्वात्फलं स्वल्पं यतो भवेत् ।  
 संपूज्य श्रीगुरुं कन्यां बटुकं च गणाधिपम् ॥ २७ ॥  
 योगिनीं क्षेत्रपालांश्च चतुर्धा बलिपूर्वकम् ।

ततस्तु निभृते स्थाने सुसुहृते विधोर्बले ॥ २८ ॥  
 सुदिने शुभनक्षत्रे रसशोधनमाचरेत् ।  
 अघोरेण च मन्त्रेण रसं प्रक्षाल्य पूजयेत् ।  
 स्वेदनादिमुखान् पश्चात्संस्कारान् सम्यगाचरेत् ॥२९॥  
 ' अघोरेभ्योऽथ घोरेभ्य ' इत्यादि वैदिको मन्त्रः ॥  
 खल्वो लोहमयः श्रेष्ठस्तस्माच्छ्रेष्ठस्तु सारजः ।  
 कान्तलोहभवस्तस्मात्, मर्दकश्च तथाविधः ॥ ३० ॥  
 अभावे लोहखल्वस्य स्निग्धपाषाणजः शुभः ।  
 तादृशस्वच्छसुशुद्धमर्दकेन समन्वितः ॥ ३१ ॥

### रससंस्काराः ।

अष्टादशैव संस्कारा ऊनविंशतिकाः कचित् ।  
 संशोक्ता रसराजस्य वसुसंख्याः कचिन्मताः ॥ ३२ ॥  
 यथा—स्यात्स्वेदनं तदनु मर्दनमूर्च्छने च  
 स्यादुत्थितिः पतनरोधनियामनानि ।  
 संदीपनं गगनभक्षणमानमत्र  
 संचारणं तदनु गर्भगतां द्रुतिश्च ॥ ३३ ॥  
 बाह्या द्रुतिः सूतकजारणा स्याद्रागस्तथा सारणकर्म पश्चात् ।  
 संक्रामणं वेधविधिः शरीरयोगस्तथाऽष्टादशधाऽत्र कर्म ॥३४॥

### रसपद्धत्याम्—

स्वेदो मर्दनमूर्च्छनोत्थिति ततः पातोऽपि भेदान्वितो  
 रोधः संयमनं प्रदीपनमिति स्पष्टाऽष्टधा संस्कृतिः ।  
 अस्याः सर्वरसोपयोगिकतया त्वन्या न विन्यस्यते  
 ग्रन्थेऽस्मिन् प्रकृतोपयोगविरहाद्विस्तारभीत्याऽथवा ॥३५॥

### वाग्भटोऽपि—

इत्यष्टौ सूतसंस्काराः समा द्रव्ये रसायने ।  
 शेषा द्रव्योपयोगित्वान्न ते वैद्योपयोगिनः ॥ ३६ ॥

अथोऽनविंशतिकर्माणि यथा—स्वेदनमर्दनमूर्च्छनोत्थापन-  
पातनबोधननियमनसंदीपनानुवासनगगनादिग्रासप्रमाणचारण-  
गर्भद्रुति-बाह्यद्रुति-योगजारणरञ्जनसारणक्रामणवेधनभक्षणा-  
ख्या ऊनविंशतिसंस्काराः सूतसिद्धिदा भवन्ति; दीपनान्ता  
अष्टौ संस्कारा वा देहसिद्धिदा भवन्ति ॥

अथ तेषु स्वेदनविधिः ।—

नानाधान्यैर्यथाप्रक्षैस्तुषवजैर्जलान्वितैः ।

मृद्राण्डं पूरितं रक्षेद्यावदम्लत्वमाप्नुयात् ॥ ३७ ॥

तन्मध्ये घनवाङ्मुण्डीविष्णुक्रान्तापुनर्नवाः ।

मीनाक्षी चैव सर्पाक्षी सहदेवी शतावरी ॥ ३८ ॥

त्रिफला गिरिकर्णी च हंसपादी च चित्रकः ।

समूलकाण्डं पिष्ट्वा तु यथालाभं विनिक्षिपेत् ॥ ३९ ॥

पूर्वाम्लभाण्डमध्ये तु धान्याम्लकमिदं भवेत् ।

स्वेदनादिषु सर्वत्र रसराजस्य योजयेत् ।

अत्यम्लमारनालं वा तदभावे प्रयोजयेत् ॥ ४० ॥

घनो मुस्ता, वाक् ब्राह्मी, केनित् 'तन्मध्ये भङ्गुरामुण्डी'  
इति पठन्ति, मुण्डी प्रसिद्धा, विष्णुक्रान्ता श्वेतपुष्पा अपरा-  
जिता, पुनर्नवा गन्धपूर्णैति भाषा, मत्स्याक्षी मीनाक्षी  
'मछेछी' इति भाषा, ( हुँनगुंदा इत्यपि,) सर्पाक्षी सर्पनेत्रोपमा  
'चुर्ची' इति भाषा, सहदेवी प्रसिद्धा, शतावरी शतावरीति  
भाषा, त्रिफला प्रसिद्धा, गिरिकर्णी नीलपुष्पा अपराजितैव,  
हंसपादी हंसचरणा, चित्रकः प्रसिद्धः । समूलकाण्डं समूल-  
शाखं, यथालाभं अर्धसंख्याधिकमिति गुरुसंज्ञेतः ॥

१ क्षाराम्लैरौषधैर्बाऽपि दोलायन्त्रे स्थितस्य हि । पचनं स्वेदनाख्यं स्यान्मल-  
वेधित्यकारकम् ॥ २ 'समूलकानि पिष्टानि' क. ३ 'उलगुन्दा' ख.

ऽयूषणं लवणं राजी लथुनं त्रिफलाऽऽर्द्रकम् ।

महार्बला नागबला मेघनादः पुनर्नवा ॥ ४१ ॥

चित्रको मेषशृङ्गी च नवसारः समं समम् ।

रसस्य षोडशांशेन सर्वं युज्यात् पृथक् पृथक् ॥ ४२ ॥

एतद्यस्तं समस्तं वा पूर्वाम्लेनैव पेषयेत् ।

प्रलिम्पेत्तेन कल्केन वस्त्रं चाङ्गुलिमात्रकम् ॥ ४३ ॥

तन्मध्ये निक्षिपेत्सूतं बद्ध्वा तत्रिदिनं पचेत् ।

दोलायन्त्रेऽम्लसंयुक्ते जायते स्वेदितो रसः ॥ ४४ ॥

मेघनादस्तण्डुलीयभेदः पत्रशाकविशेषः 'चवलाई' इति भाषा, शृङ्गी मेषशृङ्गी तदलाभे कर्कटशृङ्गी ग्राह्या, नवसारो नवसागरः क्षारविशेषः ॥

अथान्यत्सिद्धमतम् ।—

ऽयूषणं लवणासुर्यौ चित्रकार्द्रकमूलकम् ।

पिष्ट्वा सूतो मुहुः स्वेद्यः काञ्चिकेन दिनत्रयम् ॥ ४५ ॥

ऽयूषणं त्रिकण्डु, लवणं सैन्धवं, आसुरी राई, चित्रकः प्रसिद्धः, आर्द्रकं शृङ्गवेरं, मूलकं श्वेतमूलकः 'मूली' इति भाषा । पिष्ट्वा तत्कल्केन वस्त्रं लिप्त्वेत्यादि पूर्ववत् । मुहुरिति प्रतिदिनं कल्कावृत्तिरित्यर्थः ॥

अथान्यत्सिद्धमतम् ।—

दिनं व्योषवरावहिकन्याकल्केषु काञ्चिके ।

रसं चतुर्गुणे वस्त्रे बद्ध्वा दोलाकृतं पचेत् ॥ ४६ ॥

व्योषं त्रिकण्डु, वरा त्रिफला, वह्निश्चित्रकः, कन्या 'कुवारी' इति भाषा, तन्मध्यगर्भो ग्राह्यः ॥

अन्यच्च—

रसस्य षोडशांशेन द्रव्यं युज्यात्पृथक् पृथक् ।

द्रव्येष्वनुक्तमानेषु मतं मानमिदं बुधैः ॥ ४७ ॥

त्रिदिनं स्वेदनाशक्तौ दिनमेकं निरन्तरम् ।

स्वेदयेद्रसराजं तु नातितीक्ष्णेन वह्निना ॥ ४८ ॥

केचित्तु मर्दनपूर्वकं स्वेदनमिच्छन्ति, ते उपपत्तिज्ञान-  
रहिताः, क्रमविरोधश्च तेषां (मते) दूषणम् ॥

अथ मर्दनम् ।

भिषग्विमर्दयेच्चूर्णैर्मिलित्वा षोडशांशतः ।

सूतस्य गालितैर्वस्त्रैर्वक्ष्यमाणद्रवादिभिः ॥ ४९ ॥

गृहधूमेषिकाचूर्णं तथा दधिगुडान्वितम् ।

लवणासुरिकायुक्तं क्षिप्वा सूतं विमर्दयेत् ॥ ५० ॥

जीर्णाभ्रकं तथा जीर्णं दीजं सूतस्तथैव च ।

गृह्णाति निर्मलो रागान् ग्रासे ग्रासे विमर्दितः ॥ ५१ ॥

अथान्यत्सिद्धमतम् ।—

रक्तेष्टिकानिशाधूमसारोर्णाभस्मंचूर्णकैः ।

जम्बीरद्रवसंयुक्तैर्मुहुर्मर्द्यो दिनत्रयम् ॥ ५२ ॥

दिनैकं वापि सूतः स्यान्मर्दनान्निर्मलः परम् ।

ऊर्ध्वपातनयन्त्रेण गृह्णीयाच्च पुनः पुनः ॥ ५३ ॥

पटसारणतो वाऽपि क्षालनादारनालतः ।

अथ मूर्च्छनम् ।

गृहकन्या मलं हन्ति त्रिफला वह्निनाशिनी ॥ ५४ ॥

चित्रमूलं विषं हन्ति तस्मादेभिः प्रयत्नतः ।

मिश्रितं मर्दयेत्सूतं सप्तवाराणि मूर्च्छयेत् ॥ ५५ ॥

इत्थं समूर्च्छितः सूतो दोषशून्यः प्रजायते ।

सप्तवाराणि मूर्च्छयेदिति धातुवादे, न रसेषु ॥ ५६ ॥

अथान्यन्मतम् ।—

राजवृक्षस्य मूलेन मर्दयेत्सह कन्यया ।

मलदोषापनुत्त्यर्थं मर्दतोत्थापने शुभे ॥ ५७ ॥

१ उदितैरौषधैः सार्धं सर्वाभ्रैः काञ्जिकैरपि । पेषणं मर्दनाख्यं स्याद्वहिर्मल-  
विनाशनम् ॥ २ मूर्च्छनोद्दिष्टमैषज्यैर्नष्टपिष्टत्वकारकम् । तन्मूर्च्छनं हि संप्रोक्तं  
सर्वदोषविनाशनम् ॥ स्वरूपस्य विनाशेन पिष्टित्वापादनं हि यत् । पिप्पुषैर्वर्जितः  
सूतो नष्टपिष्टः स उच्यते ॥

कृष्णधत्तूरकद्रावैश्चाञ्चल्यविनिवृत्तये ।

मर्दनोत्थापने कुर्यात् सूतराजस्य चासकृत् ॥ ५८ ॥

त्रिफलाकन्यकातोयैर्विषदोषोपशान्तये ।

व्योषेण गिरिदोषं तु कन्यातोयेन यत्नतः ॥ ५९ ॥

चित्रकस्य च चूर्णेन सकन्येनाग्निनाशनम् ।

आरनालेन चोष्णेन प्रतिदोषं विशोधयेत् ॥ ६० ॥

एवं संशोधितः सूतः सप्तदोषविवर्जितः ।

जायते कार्यकर्ता च ह्यन्यथा कार्यनाशकः ॥ ६१ ॥

अथ रसस्य कञ्जुकहरणम् ।

कुमारिकाचित्रकरक्तसर्षपैः

कृतैः कषायैर्बृहतीविमिश्रितैः ।

फलत्रिकेणापि विमर्दितो रसो

दिनत्रयं सप्तमलैर्विमुच्यते ॥ ६२ ॥

इति युगपत्सप्तमलनाशनम् ॥

अथोत्थापनम् ।

तत उत्थापयेत्सूतमातपे निम्बुकार्दितम् ।

उत्थापनावशिष्टं तु चूर्णं पातनयत्रके ॥ ६३ ॥

धृत्वाऽग्रावूर्ध्वभाण्डात् संगृहेत्पारदं भिषक् ॥ ६४ ॥

वाग्भटोऽपि—

संशुद्धोऽस्माद्विरेकात्तु रसः पात्यस्ततः परम् ॥

उत्थितः काञ्जिककाथैः क्षालनीयस्ततः परम् ॥ ६५ ॥

रसरत्नाकरस्तूत्थापनकेशमसहमानः सुगमोपायमाह; यथा-

प्रक्षाल्य काञ्जिकैः साम्लैस्तमादाय विमर्दयेत् ।

प्रक्षाल्य काञ्जिकेनैव तमादाय विमूर्च्छयेत् ॥ ६५ ॥

इति सुगमप्रकारः ॥

१ स्वेदातपादियोगेन स्वरूपापादनं हि यत् । तदुत्थापनमित्युक्तं मूर्च्छाभ्याप-  
तिनाशनम् ॥

अन्यत्रापि ।—

जलैः सोष्णारनालैर्वा क्षालनादुत्थितो भवेत् ।

अथवा पातनायन्त्रे पातनादुत्थितो भवेत् ॥ ६७ ॥ इति ।

अथ पातनम् ।

तच्च त्रिविधं—ऊर्ध्वाधस्तिर्यग्भेदात्; तत्रोर्ध्वपातनं यथा—

भागास्त्रयो रसस्यार्कचूर्णस्यैकोऽथ निम्बुकैः ॥ ६८ ॥

एतत्संमर्दयेत्तावद्यावदायाति पिण्डताम् ।

तत्पिण्डं तलभाण्डस्थमूर्ध्वभाण्डे जलं क्षिपेत् ॥ ६९ ॥

कृत्वाऽऽलवालं केनापि दत्त्वा चार्द्रं हि श्लोतकम् ।

संमुद्रयाग्निमधस्तस्य चतुर्यामं प्रबोधयेत् ॥ ७० ॥

युक्त्योर्ध्वभाण्डसंलग्नं गृहीयात्पारदं ततः ।

ऊर्ध्वपातनमित्युक्तं भिषग्भिः सूतशोधने ॥ ७१ ॥

समूतभाण्डरन्ध्रे तु ह्यन्यद्विशति भाण्डकम् ।

तथा संधिर्द्वयोः कार्यः पातनात्रययन्त्रके ॥ ७२ ॥

यन्त्रप्रमाणं वदनादुरोर्ज्ञयं विचक्षणैः ।

रसस्य मानानियमात्कथितुं नैव शक्यते ॥ ७३ ॥

अर्कचूर्णस्य ताम्ररजसः ॥

अथान्यन्मतम् ।—

मयूरग्रीवताप्याभ्यां नष्टपिष्टीकृतस्य च ।

यन्त्रे डमरुके कुर्याद्रसेन्द्रस्योर्ध्वपातनम् ॥ ७४ ॥

मयूरग्रीवं तुत्थकं, ताप्यं स्वर्णमाक्षिकं, नष्टपिष्टीकृतस्य  
'कुमारिकाद्रवयोगेन' इति शेषः ॥

अथाधःपातनम् ।

त्रिफलाशिग्रुचित्रैश्च लवणासुरिकायुतैः ।

नष्टपिष्टं रसं कृत्वा लेपयेद्दूर्ध्वभाण्डके ॥ ७५ ॥

ऊर्ध्वभाण्डोदरं लिप्त्वा अधोभाण्डे जलं क्षिपेत् ।  
 सन्धिलेपं द्वयोः कृत्वा तद्यन्त्रं भुवि पूरयेत् ॥ ७६ ॥  
 उपरिष्ठात्पुटे दत्ते जले पतति पारदः ।  
 अधःपातनमित्युक्तं सिद्धयैः सूतकर्मणि ॥ ७७ ॥

त्रिफलेति व्याख्याता । अधोभाण्डे जलं क्षिपेदिति वच-  
 नात्संपुटपात्रमध्ये जलं प्राप्यते, तच्च संप्रदायविरुद्धं, अतः  
 संपूर्णाम्बुनि पात्रान्तरे भूमौ निखातिते तस्योपरि संपुटं  
 दद्यात्, पश्चात्तस्य संपुटस्याधःपात्रस्य च संधिरोधः कार्य इति  
 तात्पर्यतो ज्ञेयम् । उपरिष्ठात्पुटे दत्ते इति पुटं चात्र कौकुटं  
 यथायथरसमात्रापेक्षया वा विंशतिवनोत्पलैरधिकैर्वा निवात-  
 स्थले शनैः शनैर्देयमिति गुरुसंप्रदायः ॥

अथान्यन्मतम् ।—

नवनीताभ्रकं सूतं घृष्ट्वा जम्भाम्भसा दिनम् ।  
 वान्दरीशिग्रुचित्रैश्च लवणासुरिकायुतैः ॥ ७८ ॥  
 'नष्टपिष्टं रसं कृत्वा' इत्यादि पूर्ववत् ॥

अथ तिर्यक्पातनम् ।

घटे रसं विनिक्षिप्य सजलं घटमन्यकम् ।  
 तिर्यङ्मुखं द्वयोः कृत्वा संमुखं रोधयेत्सुधीः ॥ ७९ ॥  
 चुल्ल्यां तथैव संस्थाप्य यत्नतस्तु ततो भिषक् ।  
 रसाधो ज्वालयेदग्निं यावत्सूतो जलं विशेत् ॥ ८० ॥  
 तिर्यक्पातनमित्युक्तं सिद्धैर्नागार्जुनादिभिः ।  
 मिश्रितौ चेद्रसे गागवङ्गौ विक्रयहेतुना ॥ ८१ ॥  
 ताभ्यां स्यात् कृत्रिमो दोषस्तन्मुक्तिः पातनत्रयात् ।  
 एवं सुसंस्कृतः सूतः पातनावधि यत्नतः ॥ ८२ ॥  
 सर्वदोषविनिर्मुक्तो जायते नात्र संशयः ॥ ८३ ॥



अत्रावसरे केचित्पुनः स्वेदनमिच्छन्ति; यथा—

रसं चतुर्गुणे वस्त्रे सरस्रेनशरावके ।

नियन्त्र्य दोलिकायन्त्रे मध्याग्नौ दिवसं पचेत् ॥ ८४ ॥

सव्योषत्रिफलावहिकन्याकल्के तुषाम्बुनि ।

दोषशेषापनुत्त्यर्थमिदं स्वेदनमिष्यते ॥ ८५ ॥

अथ बोधनम् ।

एवं कदर्थितः सूतः षण्ढत्वमधिगच्छति ।

मुक्तये क्रियते तस्य बोधनं कथ्यते हि तत् ॥ ८६ ॥

वाग्भटोऽपि—

मर्दनैर्मूर्च्छनैः पातैर्मरणान्तो भवेद्रसः । \*

शक्त्युत्कर्षाय बोध्योऽसौ गुरुदर्शितवर्त्मना ॥ ८७ ॥

यथा—

विश्वामित्रकपाले वा काचंकूप्यामथापि वा ।

सृष्ट्यम्बुजं विनिक्षिप्य तत्र तन्मज्जनान्विधि ॥ ८८ ॥

पूरयेत्त्रिदिनं भूम्यां राजहस्तप्रमाणतः ।

अनेन सूतराजोऽयं षण्ढभावं विमुञ्चति ॥ ८९ ॥

विश्वामित्रकपालं नारिकेलपात्रं; 'सृष्ट्यम्बुजं सैन्धववारि'  
इत्येके, अपरे तु 'मूत्रं रजः शुक्रं च' इत्याहुः । युक्तं तु सृष्ट्य-  
म्बुजमरुणायाः षोडशवार्षिक्रयाः स्त्रिय आर्तवम् । राजहस्तः  
सपादकरः ॥

मतान्तरं सुगमं च—

कदर्थनेनैव नपुंसकत्वमेवं भवेदस्य रसस्य पश्चात् ।

वीर्यप्रकर्षाय तु भूर्जपत्रे स्वेद्यो जले सैन्धवचूर्णगर्भे ॥ ९० ॥

१ जलसैन्धवयुक्तस्य रसस्य दिवसत्रयम् । स्थितिराप्यायनी कुम्भे याऽसौ रोधन-  
मुच्यते ॥ आप्यायनीति मर्दनमूर्च्छनपातैः कदर्थनेन मन्दतांगतस्य पुनर्वीर्यकर्त्रीत्यर्थः ।

२ 'पातैर्मन्दः शान्तो' ख. ।

मतान्तरम्—

लवणेनाम्लपिष्टेन हण्डिकान्तर्गतं रसम् ।

आच्छाद्याथ जलं किञ्चित् क्षिप्त्वा श्रावेण रोधयेत् ॥९१॥

ऊर्ध्वं लघुपुटो देयः प्राप्तुंस्त्वो रसो भवेत् ॥ ९२ ॥

मतान्तरम्—

एवं कदर्थितः सूतः षण्ढभावं प्रयाति हि ।

बह्वौषधिकषायेण स्वेदितः सबलो भवेत् ॥ ९३ ॥

यथा—

सर्पाक्षीचिञ्चिकावन्ध्याभृङ्गाब्दैः स्वेदितो बली ।

निरस्तषण्ढभावोऽसौ जायते हि रसोत्तमः ॥ ९४ ॥

सर्पाक्षी नागिणी, चिञ्चा अम्लिका, वन्ध्या वांझखरवसा,  
भृङ्गो भृङ्गराजः, अब्दो मुस्ता नागरसंज्ञको ग्राह्यः । एषां  
रसो ग्राह्यः ॥

अथ नियममम् ।

सर्पाक्षीचिञ्चिकावन्ध्याभृङ्गाब्दकनकाम्बुभिः ।

दिनं संस्वेदितः सूतो नियमात् स्थिरतां व्रजेत् ॥ ९५ ॥

मतान्तरम्—

उत्तराशाभवस्थूलरक्तसैन्धवलोष्टकः ।

तद्गर्भे रन्ध्रकं कृत्वा सूतं तत्र विनिक्षिपेत् ॥ ९६ ॥

ततस्तु चणकक्षारं दत्त्वा चोपरि निम्बुजम् ।

रसं प्रक्षिप्य दातव्यं तादृक्सैन्धवरवण्डकम् ॥ ९७ ॥

गर्तं कृत्वा धरागभ दत्त्वा सैन्धवसंपुटम् ।

धूलिमृष्टाङ्गुलां दत्त्वा कारीषं दिनसप्तकम् ॥ ९८ ॥

वर्हिं प्रज्वाल्य तद्ग्राह्यं क्षालयेत्काञ्चिकेन च ।

अयं नियमनो नाम संस्कारो गदितो बुधैः ॥ ९९ ॥

१ श्रावेणेत्यर्थः । २ रोधनालवधनीर्यस्य चपलत्वनिवृत्तये । क्रियते यो बन्धे  
स्वेदः प्रोक्तं नियमनं हि तत् ॥

अभावे चणकक्षारस्यापयन्नवसागरम् ।

स्वर्जिका वा प्रदातव्या नूनमित्याह भास्करः ॥ १०० ॥

अथ संदीपनम् ।

कासीसं राजिका पञ्चलवणं मरिचानि च ।

द्विशिग्रुबीजमेकत्र टङ्कणेन समन्वितम् ॥ १०१ ॥

आलोढ्य काञ्जिके दोलाग्रन्त्रे पाच्यो दिनैस्त्रिभिः ।

दीपनं जायते सम्यक् सूतराजस्य जारणे ॥ १०२ ॥

अथवा चित्रकद्रावैः काञ्जिके त्रिदिनं पचेत् ।

दीपनं जायते तस्य रसराजस्य चैत्तमम् ॥ १०३ ॥

अथानुवासनम् ।

दीपितं रसराजं तु जम्बीररससंयुतम् ।

दिनैकं धारयेद्धर्मे मृत्पात्रे वा शिलोद्भवे ॥ १०४ ॥

इत्यनुवासनम् ॥

सहस्रानिम्बफलतोयघृष्टो रसो भवेद्द्विगुणप्रभावः ।

सव्योपराजीलवणः सचित्रः सरामठो विंशतिवासराणि ॥ १०५ ॥

इति रसचिन्तामणावनुवासनम् ॥

एतैरनुवासनान्तैर्नवभिः संस्कारैः शुद्धः सूतोऽष्टमांशोऽव-

शिष्यत इत्याह रसरत्नाकरकृन्नित्यनाथः—

स्वेदनादिनवकर्मसंस्कृतः सप्तकञ्चुकविवर्जितो भवेत् ।

अष्टमांश इह शिष्यते तदा शुद्धसूत इति कथ्यते बुधैः ॥ इति ॥

शुद्धसूतपरीक्षेयमिति भावः । कीदृशः स्वेदनादिनवकर्मभिः

संस्कृतः पारदः सप्तकञ्चुकविवर्जितो भवेदत्र दृष्टप्रत्यय-

माह—( कञ्चुकविवर्जितस्येयं परीक्षा ) यदा अष्टमांशोऽवशि-

ष्यते, सप्तभागाः सप्तकञ्चुकसंबन्धिनो गच्छन्त्यष्टमो भागः

पारदस्य शिष्यते तदा शुद्धसूतः कञ्चुकदोषविनिर्मुक्तो भवति ।

१ धातुपाषाणमूलाद्यैः संयुक्तो घटमध्यगः । ग्रासार्थं त्रिदिनं स्वेद्यो दीपनं तन्मतं बुधैः ॥

सप्तकञ्चुकाः सप्तावरणानि शिवशापाज्जातानि, तद्विमुक्ततया  
शुद्धसूतो बुधैः कथ्यत इति ॥

अथ जारणम् ।

जारणा हि नाम गालनपातनव्यतिरेकेण ग्रस्तघनहेमादि-  
रसस्य पूर्वावस्थाप्रतिपन्नत्वं, फलं चास्य प्रोक्तं स्वयं महेश्वरेण—  
सर्वपापक्षये जाते प्राप्यते रसजारणा ।

तत्प्राप्तौ प्राप्तमेव स्याद्विज्ञानं मुक्तिलक्षणम् ।

मोक्षाभिव्यञ्जकं देवि जारणा साधकस्य तु ॥ १०७ ॥

खल्वस्तु पिण्डिका देवि रसेन्द्रो लिङ्गमुच्यते ।

मर्दनं चन्दनं चैव ग्रासः पूजाऽभिधीयते ॥ १०८ ॥

यावद्दिनानि देवेशि वह्निस्थो धार्यते रसः ।

तावद्दशसहस्राणि शिवलोके महीयते ॥ १०९ ॥

दिनमेकं रसेन्द्रस्य यो ददाति हुताशनम् ।

द्रवन्ति तस्य पापानि कुर्वन्नपि न लिज्यते ॥ ११० ॥

इत्यादि ॥

विपिनौषधिपाकसिद्धमेतद्धृततैलाद्यपि दुर्निवारवीर्यम् ।

किमयं पुनरीश्वराङ्गजन्मा घनजाम्बूनदचन्द्रभानुजीर्णः ॥ १११ ॥

रसगुणबलिजारणं विनाऽयं न खलु रुजां हरणक्षमो रसेन्द्रः ।

न जलदकलधौतपाकहीनः स्पृशति रसायनतामिति प्रतिज्ञा ॥

अजारयन्तः पविहेमगन्धं वाञ्छन्ति सूतात् फलमप्युदारम् !

क्षेत्रादनुष्ठादापि सस्यजातं कृषीवलास्ते भिषजश्च मन्दाः ॥ ११३ ॥

घनरहितबीजजारणसंप्राप्तदलादिसिद्धिकृतकृत्याः ।

कृपणाः प्राप्य समुद्रं वराटिकालाभसंतुष्टाः ॥ ११४ ॥

अभ्रकजारणमादौ गर्भद्रुतिजारणं च हेम्नोऽन्ते ।

यो जानाति न वादी वृथैव सोऽर्थक्षयं कुरुते ॥ ११५ ॥

गन्धकजारितसूतस्य फलभुक्तं शिवागमे ।—

१ 'द्रुतग्रासपरीणामो बिडयन्त्रादियोगतः । जारणेत्युच्यते' इति रसेन्द्र-  
चूडामणौ । २ षड्गुणगन्धकजारणमित्यर्थः । ३ पत्रिः वज्राभ्रकमित्यर्थः ।

तुल्ये तु गन्धके जीर्णे शुद्धाच्छतगुणो रसः ।  
 द्विगुणे गन्धके जीर्णे सर्वथा सर्वकुष्ठहा ॥ ११६ ॥  
 त्रिगुणे गन्धके जीर्णे सर्वजाड्यविनाशनः ।  
 चतुर्गुणे तथा जीर्णे बलीपलितनाशनः ॥ ११७ ॥  
 गन्धे पञ्चगुणे जीर्णे क्षयक्षयकरो रसः ॥  
 षड्गुणे गन्धके जीर्णे सर्वरोगहरो रसः ॥  
 अवश्यमित्युवाचेदं देवीं श्रीभैरवः स्वयम् ॥ ११८ ॥

अन्यत्रापि —

समे गन्धे तु रोगघ्नो द्विगुणे राजयक्ष्मजित् ।  
 जीर्णे तु त्रिगुणे गन्धे कामिनीदर्पनाशनः ॥ ११९ ॥  
 चतुर्गुणे तु तेजस्वी सर्वशास्त्रार्थसिद्धिदः ।  
 भवेत्पञ्चगुणे सिद्धः षड्गुणे मृत्युजिह्ववेत् ॥ १२० ॥

‘षड्गुणे रोगघ्न’ इत्युक्तं यत्तत्तु मूर्च्छायामेवाधिगन्तव्यं, तत्र गन्धकस्य समग्रजारणायां अभावात् । अत्र तु समे गन्धे इति तृतीयार्थे सप्तमी; ( तेन समेन गन्धेन तुल्यगन्धेन जीर्णः पारदो मूर्च्छनाविधिना मृतः, तत्फलं रोगघ्नता ) एवं द्विगुणादिष्वपि व्याख्येयमिति प्रतिभाति ॥

तस्माच्छतगुणो व्योमसत्त्वे जीर्णे तु तत्समे ।  
 ताप्यस्वर्परतालादिसत्त्वे जीर्णे गुणावहः ॥ १२१ ॥  
 हेम्नि जीर्णे सहस्रैकगुणसंपत्प्रदायकः ।  
 वज्रादिजीर्णमूतस्य गुणान् वेत्ति शिवः स्वयम् ॥ १२२ ॥  
 देव्या रजो भवेद्गन्धो धातुः शुक्रं तथाऽभ्रकम् ।  
 आलिङ्गने समर्थौ द्वौ प्रियत्वाच्छिवरेतसः ॥ १२३ ॥  
 शिवशक्तिसमायोगात् प्राप्यते परमं पदम् ।  
 यथा स्याज्जारणां बह्वी तथा स्याद्गुणदो रसः ॥ १२४ ॥

१ ‘सर्वषाण्ड्याविनाशनः’ क. । २ ‘भवेत्’ ख. । ३ अयं पाठः ख. पुस्तके नोपलभ्यते । ४ ‘स्याज्जारणावह्विस्तथा’ क. ।

## अथादौ गन्धकजारणम् ।

तत्तु तन्निगदितदेवतापरिचरणसमनन्तरं तत्तच्छोधनप्र-  
क्रियाभिबेहीभिः संक्षिप्ताभिर्वा शुद्धस्य रसेन्द्रस्य तृणारणिम-  
णिजन्यबहिन्यायेन तारतम्यमवलोकमानैः सूक्ष्ममतिभिः  
'पलार्धेनापि संस्कारः कर्तव्यः सूतकस्य च' इति रसार्णवव-  
चनाद्व्यावहारिकतोलकद्वयप्रमाणेनापि कञ्चन सूतं समादाय,  
तत्र गन्धको नवनीताख्यः संशोध्य जाय आपद्गुण-  
मिति । ततो मारणविधिना हत्वा मात्रयाऽशितः पथ्य-  
योगेन 'समे गन्धे तु रोगघ्न' इत्यादिप्रोक्तफलकारी रसो  
भवति । अथ यदि रसायनगुणेच्छा चेद्गन्धकजारणोत्तरं  
हेमाभ्रसत्त्वादि यथाविभवं गन्धकजारणोत्थिते रसे प्रोक्तवि-  
धिना संशोध्य जारयित्वा मारणविधिना हत्वा मात्रया क्षेत्री-  
करणपूर्वकं पथ्ययोगेन मण्डलावधि षण्मासं वर्षेकं द्विवर्षं त्रिवर्षं  
वा संसेव्यः । तदा तदुक्तफलमाप्नोति । यावज्जीवं सेव्यो वा  
संपत्तिश्चेत् । यद्वा यथावकाशं पौनःपुन्येन संसेव्यः । अथ  
केवलं रोगहननेच्छा चेत्स्वेदनादिदीपनान्तैः संस्कारै रसं  
संशोध्य प्रोक्तविधिना गन्धकेन समूच्छर्य मात्रया पथ्ययोगेन  
संसेव्यो यावदारोग्यमिति । अथ रसादौ पाकावलेहगुटिका-  
चूर्णादौ वा रसयोगे विहिते यथावचनं संशुद्धो मूर्च्छितो  
गन्धजीर्णो हेमादिजीर्णो वा मृतोऽमृतो वा रसो योज्य इति  
गुरुसङ्केतः । गन्धकजारणरहितः संशुद्धोऽपि रसो योगेषु  
न योज्यः, गदहन्त्वृत्वशक्त्यनुदयात् । हेमादिजीर्णोऽप्यशु-  
द्धस्तु कुत्रापि न योज्यः, वैगुण्यप्रदत्वात् । एवं सर्व उपरसा  
धातव उपधातवो रत्नान्युपरत्नानि विषोपविषप्रभृतयश्च

शुद्धाः सन्तो मृता अमृता वा यथावचनं योज्या नाशुद्धा इति दिक् ॥

इह खलु पुरुषेण दुःखस्य निरुपाधिद्वेषविषयत्वात्तदभाव-  
श्चिकीर्षितव्यो भवति, सुखमपि निरुपाधिप्रेमास्पदतया गवे-  
षणीयं, तदेतत्पुरुषार्थद्वयम् । अत्र स्रक्चन्दनललनादिविषयाणां  
सत्यपि तत्कारणत्वे ( सुखकारणत्वे ) नान्तरीयकदुःखसंभेदा-  
दनर्थपरंपरापरिचिंतितत्वा-मूर्खाणामाकाशोद्भूतवदाभासमानत्वा-  
दनैकान्तिकत्वाद्विरोधिनां युगपददृश्यमानत्वादंत्यन्ताविरहि-  
तत्वाच्च परिहरणीयम् । एकान्तात्यन्ततः पुनरेतेऽभ्युपायाः  
खलु हरिहरब्रह्माण इव तुल्या 'एव संभवन्ति--ज्ञानयोगः,  
प्राणयोगो, रसयोगश्चेति । ननु, कथमेतेषां तुल्यतेत्यपेक्षायां  
ब्रूमः--मोक्षोपाये बृहद्रासिष्ठे भुशुण्डोपाख्याने वसिष्ठवा-  
क्यम्—

असाध्यः कस्यचिद्योगः कस्यचिज्ज्ञाननिश्चयः ।

द्वौ प्रकारौ ततो देवो जगाद परमः शिवः ।

प्राणानां वा निरोधेन वासनानोदनेन वा ॥ १२५ ॥

इत्यादि

तस्मादेतेषां समानत्वमनवद्यम् । तत्राद्ययोः केवलं प्रक-  
कपायाणामपि कथञ्चन साध्यत्वात्, चरमे पुनर्भोगलोलु-  
पांनामप्यधिकारित्वात्ताभ्यां समीचीनोऽयमिति कस्य न  
प्रतिभाति । किंचास्य भगवन्निर्यासकतया सवकानां स्वसं-  
भूतसकलधातुत्वापादकस्य भगवतो रसराजस्य गुणसिन्धोः  
कियन्तो मूर्च्छनाः, ताः प्रसङ्गमल्लिख्यन्ते । अथाव्यभिचरित-  
व्याधिघातकत्वं मूर्च्छना, तत्प्रकारा बहुविधाः । तत्र

१ आकाशोद्भूतवद्वर्धनगरवदित्यर्थः । 'कोशाण्डवदाभासमानत्वात्' ख. ।

'केशरकस्तूरिकाकोशवदाभासमानत्वात्' क. । २ सुखकारणत्वमिति भावः ।

३ शिवरेतस्तथा ।



निर्गन्धसगन्धभेदेन द्विविधा भवति मूर्च्छना । निर्गन्धमूर्च्छना तु विषाद्यौषधिभिरेकरूपा परमयोगिनां संमता । सगन्धा तु बहिर्धूमान्तर्धूमनिर्धूमतस्त्रिविधा । त्रिविधाऽपि केवलं गन्धपिष्टि-गन्धबद्ध-गन्धजीर्ण-सगन्धकज्जली-धातुपिष्टिभेदेन पञ्चधा । धातुपिष्टिश्च कनकरजतशुल्बघनस-त्त्वकालायसप्रभेदैः पञ्चधा । किञ्च मूर्च्छना जारणा इत्यनर्थान्तरं प्रायः । सा चेष्टिका-काचकूपी-काचसंपुट-सुवर्णयन्त्र-भेदेनान्तर्धूमबहिर्धूमाभ्यां द्विविधा । तत्र षड्गुणगन्धकजा-रणा साधीयसी निगद्यते—सा तु स्वेदनमर्दनादिसंस्काराव-बद्धस्य रसरजस्य कार्या । बन्धनं तु स्वाभाविकद्रवत्वे सति बहिनाऽनुङ्गीयमानत्वं मूर्तिबद्धत्वं, तत्तु नियमनान्तैः संस्कारैर्भवति । अथ यदि स्वेदनादिसंस्कारान् कर्तुमसमर्थः, तं प्रति सुगमरसशोधनोपाया अप्युक्ताः सन्ति । ते यथा—तत्र पारद-ग्रहणे तत्परीक्षामाहुः । यथा—

अन्तःसुनीलो बहिरुज्ज्वलो यो मध्याह्नसूर्यप्रतिमप्रकाशः ।  
योज्योऽथ धूम्रः परिपाण्डुरश्च चित्रो न योज्यो रसकर्मसिद्धयै ॥  
इति ॥

शोधनं यथा—

राजीरसोनमूषायां रसं क्षिप्वा विबन्धयेत् ।  
वस्त्रेण दोलिकायन्त्रे स्वेदयेत्काञ्जिकैरुग्रहम् ॥ १२७ ॥  
दिनैकं मर्दयेत्पश्चात् कुमारीसंभवैर्द्रवैः ।  
तथा चित्रकजैः काथैर्मर्दयेदेकवासरम् ॥ १२८ ॥  
काकमाचीरसैस्तद्द्विदिनमेकं तु मर्दयेत् ।  
त्रिफलायास्ततः काथै रसो मर्द्यः प्रयत्नतः ॥ १२९ ॥

१ 'पामरयोगिनां' क. । २ 'इत्यर्थान्तरं' क. । ३ 'अनुच्छिद्यमान-त्वम्' ख. । ४ एतच्चिन्त्यं, गगनसत्त्वग्रासमन्तरेण पक्षच्छेदस्यासंभवात् ।



ततस्तेभ्यः पृथकुर्यात् सूतं प्रक्षाल्य काञ्जिकैः

ततः क्षिप्वा रसं खल्वे रसादर्थं च सैन्धवम् ॥ १३० ॥

मर्दयेन्निम्बुकद्रावैर्दिनमेकमनारतम् ।

ततो राजी रसोनश्च मुख्यश्च नवंसागरः ॥ १३१ ॥

एतै रससमैस्तद्वत् सूतो मर्द्यस्तुषाम्बुना ।

ततः संशोष्य चक्राभं कृत्वा लिप्वा च हिङ्गुना ॥ १३२ ॥

द्विस्थालीसंपुटे धृत्वा पूरयेल्लवणेन च ।

अधःस्थाल्यां ततो मुद्रां दद्याद्दृढतरां बुधः ॥ १३३ ॥

विशोष्याग्निं विधायाधो निषिञ्चेदम्बु चोपरि ।

दद्यात्ततस्तु तीव्राग्निं तदधः प्रहरत्रयम् ॥ १३४ ॥

एवं निपत्य यात्यूर्ध्वं रसो दोषविवर्जितः ।

अथोर्ध्वपिठरीमध्ये लग्नो ग्राह्यो रसोत्तमः ॥ १३५ ॥ इति ।

एवं रसे गृहीते पुनस्तोलिते हीने सति पुनस्तद्वन्त्रं संमुष्य  
शेषस्योर्ध्वपातनं कृत्वा रसो ग्राह्य इति गुरुसंप्रदायः । अथा-

न्यत्रापि—

एतावतस्तु संस्कारान् सूतस्य कर्तुमक्षमैः ।

तन्मुग्व्यान् कियतः कृत्वा ग्राह्यो रोगापनुत्तये ॥ १३६ ॥

रसराजलक्ष्म्यां—

दग्धोर्णागृहधूमसाररजनरिक्तेष्टिकाकाञ्जिकैः

पिष्ट्वा व्योषकुमारिकानलवरानिम्बुद्रवैर्वासरम् ॥

व्योषाद्यम्बुनि दोलया रचितया स्विन्नं सुताम्राङ्घ्रियुक् ।

पिष्टं भाण्डतलाज्जलाश्रयगतं सूतं समभ्युद्धरेत् ॥ १३७ ॥

लवणसलिलदोलायन्त्रमध्ये दिनैकं

भुजगनयनवन्ध्याभृङ्गकल्कान्तरस्थः ।

तदनु दहनतोये काञ्चिके स्वेदितः स्यात्

मपटुमरिचशिगुण्युत्तमः श्रीरसेन्द्रः ॥ १३८ ॥

एतावदप्यशक्तः कर्तुं मूतस्य शोधनं मनुजः ।

स्वेदनमर्दनमूर्ध्वं पातनमेतन्नयं कुर्यात् ॥ १३९ ॥

रसरत्नाकरे शोधनं यथा—

अथातः संप्रवक्ष्यामि दोषाष्टकनिवारणम् ।

इष्टिकारजनीचूर्णेः षोडशांशै रसस्य तु ॥ १४० ॥

मर्दयेत्तप्तखल्वे हि जम्बीरोत्थद्रवैर्दिनम् ।

खल्वं लोहमयं कुर्यात् पाषाणोत्थमथापि वा ॥ १४१ ॥

काञ्चिकैः क्षालयेत्मूतं नागदोषं विमृञ्चति ।

विशालाङ्गुलचूर्णेन वङ्गदोषं विनाशयेत् ॥ १४२ ॥

राजवृक्षो मलं हन्ति चित्रको वह्निदूषणम् ।

चाञ्चल्यं कृष्णधतूरस्त्रिफला विषनाशिनी ॥ १४३ ॥

कटुत्रयं गिरिं हन्ति ह्यमह्याग्निं त्रिकण्टकः ।

प्रतिदोषं कलांशेन तत्र चूर्णं सकम्पकम् ॥ १४४ ॥

सुवस्त्रगालितं खल्वे मूतं क्षिप्त्वा यथाक्रमम् ।

प्रत्येकं प्रत्यहं यत्नात् सप्तरात्रं विमर्दयेत् ॥ १४५ ॥

उद्धृत्य चारनालेन मृद्गाण्डे क्षालयेत्सुधीः ।

सर्वदोषविनिर्मुक्तः सप्तकञ्चुकवर्जितः ।

जायते शुद्धमूतोऽयं योजयेद्रसकर्मणि ॥ १४६ ॥

तप्तखल्वलक्षणम् ।—

अजाशकृत्तुषाग्निं च खनयित्वा भुवं क्षिपेत् ।

तस्योपरि स्थितः खल्वस्तप्तखल्वो ह्ययं भवेत् ॥ १४७ ॥

अथान्यन्मतम्—

भूगर्तेऽजशकृत्तुषानलपुटे भंस्थापिते लोहजे

खल्वे जम्भजकाञ्चिकेन बलिना सार्धं दशांशेन सः ।

संमर्द्यः परिपात्य यन्त्रविधिना निष्कासितः सप्तधा ।

शुद्धः पारदमर्दकैर्निगदितो वैद्यैरवद्येतरैः ॥ १४८ ॥

अथान्यन्मतम्—

श्रीखण्डं देवदारुं च काकतुण्डीजयाद्रवम् ।

कर्कोटीमुसलीकन्याद्रवं दत्त्वा विमर्दयेत् ॥ १४९ ॥

दिनैकं पातयेत्पात्रे तं शुद्धं विनियोजयेत् ।

अथान्यत्सिद्धमतम्—

कुमार्या च निशाचूर्णैर्दिनैकं मर्दयेद्रसम् ॥ १५० ॥

पातयेत्पातनायन्त्रे शुद्धो भवति पारदः ।

अथान्यत्सिद्धमतम्—

एकेन लशुनेनापि शुद्धो भवति पारदः ॥ १५१ ॥

पिष्टो लवणसंयुक्तो मासैकं तप्तस्वल्बके ।

अथवा ग्राहयेत्सूतं दरदात् स निगद्यते ॥ १५२ ॥

कञ्चुकैर्नागवङ्गाद्यैर्विमुक्तो रसकर्मणि ।

हिङ्गुलाकृष्टसूतस्तु जीर्णगन्धसमो गुणैः ॥ १५३ ॥

निम्बपत्ररसैः पिष्ट्वा हिङ्गुलं याममात्रकम् ।

जम्बीराणां द्रवैर्वाऽथ पात्यं पातनयन्त्रके ॥ १५४ ॥

तं सूतं योजयेत्पश्चात्सप्तकञ्चुकवर्जितम् ।

इत्येवं शुद्धिराख्याता यथेष्टं तां च कारयेत् ॥ १५५ ॥

अन्यथापि—

अथवा दरदाकृष्टं स्विन्नं लवणाम्बुभिस्तु दोलायाम् ।

रसमादाय यथेच्छं कर्तव्यस्तेन भेषजो योगः ॥ १५६ ॥

निम्बूरसेन संपिष्टात् प्रहरं दरदादृढम् ।

ऊर्ध्वपातनयन्त्रेण संग्राह्यो निर्मलः रसः ॥ १५७ ॥

इति सुगमशोधनम् ॥

अथैवं शोधितस्य मुखकरणमुक्तं तन्त्रान्तरे ।—

सास्यो रसः स्यात्पटुशिगुतुथैः सराजिकैः सोपणकैस्त्रिरात्रम् ।  
पिष्टस्तनः स्विन्नतनुः सुवर्णमुखानयं खादति सर्वधातून् ॥

अन्यन्मतम् ।—

अथ पटुबिन्दुकीटैश्च रसो मर्धस्त्रिवासरम् ।

लवणाम्लैर्मुखं तस्य जायते ग्रांसलोलुपम् ॥ १५९ ॥

‘अथवा बिन्दुलीकीटैः’ इत्यपि पाठान्तरम् ।

शार्ङ्गधरोऽपि—

कालकूटो वत्सनाभः शृङ्गीकश्च प्रदीपनः ।

हालाहलो ब्रह्मपुत्रो हारिद्रः सलुकस्तथा ॥ १६० ॥

सौराष्ट्रिक इति प्रोक्ता विषभेदा अमी नव ।

अर्कसेहुण्डधत्तूरलाङ्गलीकरवीरकाः ॥ १६१ ॥

गुञ्जाहिफेनावित्येन्नाः सप्तोपविषजातयः ।

एतैर्विमर्दितः सूतश्छिन्नपक्षः प्रजायते ॥ १६२ ॥

मुखं च जायते तस्य धातूँश्च ग्रसतेतराँम् ।

अथवा त्रिकटु क्षारौ राजी लवणपञ्चकम् ॥ १६३ ॥

रसोनो नवसारश्च शिगुश्चैकत्र चूर्णितैः ।

समांशैः पारदादेतैर्जम्बीरोत्थद्रवेण च ॥ १६४ ॥

काञ्जिकैर्निम्बुतोयैर्वा सोष्णग्वल्वे विमर्दयेत् ।

अहोरात्रत्रयेण स्याद्रसे धातुचरं मुखम् ॥ १६५ ॥

वस्तुतस्तु दीपनस्यैवापरपर्यायो मुखकरणमिति न पृथक्  
संस्कारः, तत्साधकान्यूनविंशतिकर्माणीति नियमभङ्गात् ॥

अथैवं संशुद्धरसे आदौ गन्धकजारणा । शिवागमे—

अजीर्णमथ चाबीजं सूतकं यस्तु घातयेत् ।

ब्रह्महा स दुराचारी मम द्रोही महेश्वरि ! ॥ १६६ ॥

अन्यत्रापि—

गुरुशास्त्रे परित्यज्य विना जारितगन्धकात् । .

रसं निर्माति दुर्मेधाः शपेत्तं परमेश्वरः ॥ १६७ ॥

तत्र गन्धकजारणा बहिर्धूमान्तर्धूमभेदेन द्विविधा । आद्या  
यथा — ‘तत्र षड्गुणगन्धकजारणक्रिया साधीयसी निगद्यते’  
इत्युक्तं प्रागेव ॥ .

तन्निमित्तकं सिकतायन्त्रद्वयं कथ्यते । यथा—-निरवधिनि-  
ष्पीडितमृदम्बरादिपरिलिप्तमतिकठिनकाचघटीमग्रे वक्ष्यमाण-  
प्रकारां रसगर्भिणीमधस्तर्जन्यङ्गुलिप्रमागितच्छिद्रायामनुरूप-  
स्थालिकायामारोप्य छिद्रस्य परितो द्वित्र्यङ्गुलिमितेन लवणेन  
निरन्तरालीकरणपुरःसरं सिकताभिरापूर्य वर्धमानकमारोपणीयं;  
क्रमतश्च त्रिचतुराणि पञ्चषाणि वा वासराणि ज्वलनज्वाल्या  
‘पन्ननीयमित्येकं’ यन्त्रं; हस्तैकमात्रप्रमाणभूगर्भान्तर्निखातां  
प्रागुक्तकाचघटीं नातिचिपिटंमुखीं नात्युच्चमुखीं मषीभाजन-  
प्रायां खर्परचक्रिकया कांचचक्रिकया वा निरुद्धवदनविवरां  
‘मृन्मयीं वा घटीं विधाय करीषैरुपरि पुटो देय इत्यन्यद्यन्त्रम् ।  
‘यन्त्रमध्ये तु भूधरः’ इति त्रिविक्रमः । ‘कूर्मयन्त्रे रसे गन्धं  
षड्गुणं जारयेद्बुधः’ इत्यन्ये । अत्र पक्षे रागस्तथा न स्यात्,  
तेनादौ त्रिगुणं जारयित्वा शेषः कच्छ(क)पिकोदरे देयः, तदा  
रागः साधुः स्यात् । अत्र कज्जलीमन्तरेण केवलगन्धकमपि  
साम्येन जारयन्ति ॥ .

अथ रससिन्दूरादिष्वनुभूतगन्धकजारणाप्रकारमाह ।—

कूपीकोटरमागतं रसगुणैर्गन्धैस्तुलायां विभुं

विज्ञाय ज्वलनक्रमं तु सिकतायन्त्रे शनैः पाचयेत् ।

वारंवारभनेन वृद्धिविधिना गन्धक्षये सिद्धये

सिन्दूराद्युदितोऽनुभूय भणितः कर्मक्रमोऽयं मया ॥

अत्र सप्तमृत्कर्पटैः समुद्रां कूपिकां कृत्वा वायुकायन्त्रे प्रहर-  
चतुष्टयमग्निं दद्यात्, यथाद्रव्यं वा पुनःपुनरेवं पाकं कुर्यात्,  
कूपिकायन्त्रं दृढं न भवेत्तदा पुनर्नवीनं संपादयेत्, यदि रस-  
सिन्दूरं स्यात्तदोर्ध्वपातनेन हिङ्गुलवन्निष्कासयेदित्येके । ( अन्ये-  
ऽपि गन्धकजारणप्रकारा यन्त्राध्याये द्रष्टव्याः । ) आरोटकम-  
न्तरेण हिङ्गुलगन्धकाभ्यां पिष्टाभ्यामपि सिन्दूररसः संपाद्यः ।  
आरोटकशब्दस्तु शुद्धपर्यायवाचकः ॥

अन्यच्च —

त्रिगुणमिह रसेन्द्रमेकमंशं कनकषयोधरतारपङ्कजानाम् ।

रसगुणबलिभिर्विधाय पिष्टिं रचय निरन्तरमम्बुभिः कुमार्याः ॥

इति कज्जलीकरणम् ।

आपङ्गुणं समादिवलिजारणेन योज्यं योगः । पिष्टिः  
पात्या कज्जलिकार्थं जारणार्थं च । प्रकारोऽयमधोयन्त्रेणैव  
सिध्यति, न पुनरूर्ध्वयन्त्रेणेति कज्जली ॥

काचमृत्तिकयोः कूपीं हेम्नोऽयस्तारयोरपि ।

कीलालायःकृतो लेपः खटिकालवणाधिकः ॥ १७० ॥

अनेन यन्त्रद्वितयेन भूरि हेमाभ्रसत्त्वान्यपि जारयन्ति ।

यथेच्छमच्छैः स्वमनोविचारैर्विचक्षणाः पल्वयन्तु भूयः ॥ १७१

एतन्निनेत्रादिप्रयोगविषयं न तु पिष्टिमूर्च्छनविषयम् ॥

क्षालयेदम्लवर्गेण मूर्च्छितं समलं रसम् ॥ १७२ ॥ इति

अन्तर्धूमविपाचितषड्गुणगन्धेन जारितः सूतः ।<sup>१</sup>

स भवेत्सहस्रवेधी तारे ताम्रे भुजङ्गे च ॥ १७३ ॥

रसरत्नाकरे ।—

जीर्णे शतगुणे गन्धे शतवेधी भवेद्रसः ।

सहस्रगुणिते जीर्णे सहस्रांशेन वेधयेत् ॥ १७४ ॥

एतत्प्रकारस्तु तत्रैव द्रष्टव्यः प्राधान्यं षड्गुणस्य सर्वसं-  
मतम् ॥

अथ षड्गुणगन्धकजारणायां कच्छपयन्त्रं यथा—

आकण्ठं कलशं भूमौ निग्राय जलसंभृतम् ।

शरावस्तन्मुखे स्थाप्यो मध्ये छिद्रसमन्वितः ॥ १७५ ॥

नीरावियोगिनीं तत्र छिद्रे काचविलेपिताम् ।

मृन्मूर्षां स्थापयेत्तस्यामूर्ध्वाधस्तुल्यगन्धकम् ॥ १७६ ॥

रसं निक्षिप्य तस्योर्ध्वं शरावेण विमुद्रयेत् ।

वन्योपलार्घ्मिं तस्योर्ध्वं ज्वालयेद्गुरुमार्गतः ॥ १७७ ॥

स्वाङ्गशीतं समुद्धृत्य पुनस्तुर्यांशगन्धकम् ।

दत्त्वा पूर्वक्रमेणैव जारयेत् षड्गुणं बलिम् ॥ १७८ ॥ इति ॥

अथान्यप्रकारः ।—

सूते गन्धं रसैकांशं निक्षिप्य मृदुखल्वके ।

तावत्संकुट्टयेत्पिण्डं भवेद्वा ताम्रपात्रके ॥ १७९ ॥

तत्तुल्यं गन्धकं दत्त्वा रुद्ध्वा तल्लोहसंपुटे ।

पुटयेद्गन्धरे यन्त्रे यावज्जीर्यति गन्धकः ॥ १८० ॥

एवं पुनः पुनर्गन्धं दद्यादाषड्गुणं बुधः ॥ १८१ ॥ इति ॥

अथ कच्छपयन्त्रेण गन्धकजारणमाह शङ्गधरः—

मृत्कुण्डे प्रक्षिपेन्नीरं तन्मध्ये च शरावकम् ।

महत्कुण्डपिधानाभं मध्ये मेखलया युतम् ॥ १८२ ॥

लिप्त्वा च मेखलामध्यं चूर्णेनात्र रसं क्षिपेत् ।  
 रसस्योपरि गन्धस्य चूर्णं दद्यात्सुमांशकम् ॥ १८३ ॥  
 दत्त्वोपरि शरावं च भस्ममुद्रां प्रदापयेत् ।  
 तस्योपरि पुटं दद्याच्चतुर्भिर्गोमयोपलैः ॥ १८४ ॥  
 एवं पुनः पुनर्गन्धं षड्गुणं जारयेद्बुधः ।  
 गन्धे जीर्णे भवेत्सूतस्तीक्ष्णाग्निः सर्वकार्यकृत् ॥ १८५ ॥ इति ॥

रसरत्नाकरे—

संस्थाप्य गोमयं भूमौ पक्कमूषां तथोपरि ।  
 तन्मध्ये कटुतुम्ब्युत्थं तैलं दत्त्वा रसं क्षिपेत् ॥ १८६ ॥  
 काकमाचीद्रवो देयस्तैलतुल्यः पुनः पुनः ।  
 गन्धकं व्रीहिमात्रं च क्षिप्त्वा तां च निरोधयेत् ॥ १८७ ॥  
 (तत्पृष्ठे श्रावको देयः पूर्णं वा वह्निस्वर्परम् ।  
 स्वाङ्गशीतलतां ज्ञात्वा जीर्णं तैलं च गन्धकम् ।  
 काकमाचीद्रवं चाग्निं दत्त्वा दत्त्वा तु जारयेत् ॥ १८८ ॥)  
 मूषाधो गोमयं सान्द्रं दत्त्वा चोर्ध्वं च पादकम् ।  
 षड्गुणो गन्धको जार्यः सूतस्यैवं मुखं भवेत् ॥ १८९ ॥

इत्याद्यजारणम् ॥

अथान्त्यं यथा—

सूतप्रमाणं सिकताख्ययन्त्रे दत्त्वा बलिं मृद्वटितेऽल्पभाण्डे ।  
 तैलावशेषं च रसं निदध्यान्मग्नार्धकायं प्रविलोक्य भूयः १९०  
 आपङ्गुणं गन्धकमल्पमल्पं क्षिपेद्रसो जीर्णबलिर्बलीयान् ।  
 रसेषु सर्वेषु नियोजितोऽयमसंशयं हन्ति गदं जवेन ॥ १९१ ॥

इति गन्धकजारणम् ॥



## अथ स्वर्णजारणम् ।

तदुक्तं—

गन्धकजारणमादौ कुर्यादथ जारणं सुवर्णस्य ।

जलधरसत्त्वस्य ततो जारणमथ सर्वलोहानाम् ॥ १९२ ॥

अथ तदुपयोगिविडकथनम् । काञ्चनादिग्रसनतीव्रबुभुक्षा-  
कराणि द्रव्याणि विडानि कथ्यन्ते । यथा—

वज्रिकाण्डं तु वज्राग्रविद्धमष्टाङ्गुलं मृदा ।

विलिप्य गोविशाऽल्पाग्नौ पुटितं तत्र शोषितम् ॥ १९३ ॥

अथ वज्रिविले क्षिप्तो ग्रासार्थी जायते रसः ।

ग्रसते गन्धहेमादिवज्रसत्त्वादिकं क्षणात् ॥ १९४ ॥

मूर्च्छाध्यायोक्तषड्गुणवलिजीर्णपिष्टिकोत्थितरसः खल्वेऽ-  
त्यन्तं बुभुक्षितो घनहेमवज्रसत्त्वादि त्वरितमेव ग्रसतीत्यन्य-  
प्रकारः । एतद्वयमपि कृत्वा व्यवहरन्त्यन्ये । अथान्ये विडाः—

सतुत्थं टङ्कणं स्वर्जिः पटु ताम्रे त्र्यङ्गोपितम् ।

काञ्चिकं भावितं तन गन्धाद्यं चरति क्षणात् ॥ १९५ ॥

विडे सकाञ्जिके क्षिप्तो रसः स्याद्रासलीलसः ।

ग्रसते सर्वलोहानि सर्वसत्त्वानि वज्रकम् ॥ १९६ ॥

अथान्यप्रकारः ।—

शङ्खचूर्णं रविक्षीरैरातपे भावयेद्दिनम् ।

तद्रज्जम्बीरजद्रावैर्दिनैकं धूमसारकम् ॥ १९७ ॥

सौवर्चलमजामूत्रैर्भाव्यं यामंचतुष्टयम् ।

कण्टकारीं च संकाथ्य दिनैकं नरमूत्रके ॥ १९८ ॥

स्वर्जिक्षारं च कासीसं तिन्तिडीकं शिलाजतु ।

जम्बीरोत्थद्रवैर्भाव्यं पृथग्यामचतुष्टयम् ॥ १९९ ॥

निस्तुषं जयपालं च मूलकानां द्रवैर्दिनम् ।

सैन्धवं टङ्कणं गुञ्जां दिनं शिगुजटाम्भसा ॥ २०० ॥

एतत्सर्वं समांशं तु मर्च्चं जम्बीरजद्रवैः ।

तद्गोलं रक्षयेद्यत्नाद्विडोऽयं वडवानलः ॥ २०१ ॥

अनेन मर्दितः सूतः संस्थितस्तप्तखल्वके ।

स्वर्णादिसर्वलोहानि सत्त्वानि ग्रसते क्षणात् ॥ २०२ ॥

इति वडवानलो विडः ॥

मूलकाद्रिकवह्नीनां क्षारं गोमूत्रगालितम् ।

वस्त्रपूतो द्रवो ग्राह्यो गन्धकं तेन भावयेत् ।

शतवारं खरे घर्मे विडोऽयं हेमजारणे ॥ २०३ ॥

इति सिद्धलक्ष्मीश्वरतन्त्रोक्तो विडः ॥

एवं विडान्तराण्यापि तन्त्रान्तरादनुसर्तव्यानि । इति विडकथनम् ॥

चतुःषष्ट्यंशकं हेमपत्रं मायूरमायुना ।

विलिप्तं तप्तखल्वस्थे रसे दत्त्वा विमर्दयेत् ।

दिनं जम्बीरतोयेन ग्रासे ग्रासे त्वयं विधिः ॥ २०४ ॥

शनैः संस्वेदयेद्भुजे बद्ध्वा सपटुकाञ्जिके ।

भाण्डके त्रिदिनं सूतं जीर्णस्वर्णं समुद्धरेत् ॥ २०५ ॥

अधिकस्तोलितश्च तस्यात्पुनः स्वेद्यः समावधि ।

द्वात्रिंशत्षोडशाष्टांशक्रमेण वसु जारयेत् ॥ २०६ ॥

रूप्यादिषु च सत्त्वेषु विधिरेवंविधः स्मृतः ।

चूलिकालवणं गन्धमभावे शिखिपित्ततः ॥ २०७ ॥

इति स्वर्णरूप्यादिसर्वसत्त्वजारणविधिः ॥

अथ तप्तखल्वलक्षणम् ।—

अजाशकृत्तुषाग्निं च खानयित्वा भुवं क्षिपेत् ।

तस्योपरि स्थितो लोहखल्वः स तप्तखल्वकः ॥ २०८ ॥

इति तप्तखल्वलक्षणम् ॥

अथ सिद्धमते दोलायन्त्रेण हेमजारणं यथा—

सग्रासं पञ्चषड्भागैर्यवक्षारैर्विमर्दयेत् ॥

सूतं तत्षोडशांशेन गन्धेनाष्टांशकेन वा ॥ २०९ ॥

ततो विमर्द्य जम्बीररसे वा काञ्जिकेऽथवा ।

दोलापाको विधातव्यो दोलायन्त्रमिदं स्मृतम् ॥ २१० ॥

दिनत्रयं वा जीर्णावधि दोलापाको विधातव्य इति भावः ॥

इति दोलाजारणम् ॥

अथान्यत्सिद्धमते कच्छपयन्त्रेण काञ्चनग्रसनं, यथा—

शश्वद्भृताम्बुपात्रस्थशरावच्छिद्रसंस्थिता ।

पक्कमूपा जले तस्यां रसोऽष्टांशविडावृतः ॥ २११ ॥

संरुद्धो लोहपात्र्याऽथ मुद्रितो दृढमुद्रया ।

वालुकां तदुपर्यष्टाङ्गुलमानां विनिक्षिपेत् ॥ २१२ ॥

हठात्तदुपरि ध्मातो रसंस्तद्गर्भसंस्थितः ।

मायूरमायुना लिप्तं काञ्चनं ग्रसति श्रुतम् ॥ २१३ ॥

इति कच्छपयन्त्रम् ॥

उक्तं च—

सच्छिद्रं सलिलापूर्णभाण्डवक्त्रे शरावकम् ।

दत्त्वा छिद्रे पक्कमूषा देया नीराकियोगिनी ।

तस्यां विडावृतः सूतो देयो लोहावृते मुखे ॥ २१४ ॥

दत्त्वोपरि वालुकां हि मुद्रां दत्त्वा शनैः शनैः ।

ध्मातो ध्मातो ग्रसत्येव काञ्चनं सूक्ष्मतां गतम् ॥ २१५ ॥

स्वल्पं सपित्तताप्याक्तं शनैर्देयं समावधि ।

देहार्थं, धातुवादार्थं प्रयच्छन्त्यल्पबुद्धयः ॥ २१६ ॥

इत्यपि कच्छपयन्त्रम् ॥

अथ मतान्तरं यथा—

कुण्डाम्भसि लौहमये सविडं सग्रासमीशजं पात्रे ।

अतिचिपिटलौहपात्र्या पिधाय संलिप्य वह्निना योज्यः ॥ २१७ ॥

इयतैव रसायनतात्पर्यं पर्यवस्यति, किंतु वादस्य न प्राधान्यम् ॥

इति हेमजारणा ॥

अथ संप्रत्युभयप्राधान्येन जारणा यथा, तत्र घनसत्त्वजा-  
रणम् । यत उक्तं—

घनरहितबीजजारणसंप्राप्तदलादिसिद्धिकृतकृत्याः ।

कृपणाः प्राप्य समुद्रं वरौटिकालाभसंतुष्टाः ॥ २१८ ॥

मुक्तत्वैकमभ्रसत्त्वं मान्यो रसपक्षकर्तनसमर्थः ।

तेन निरुद्धप्रसरो नियम्यते बध्यते च सुखम् ॥ २१९ ॥

रक्तं पीतं च हेमार्थं कृष्णं हेमशरीरयोः ।

तारकर्मणि तच्छुक्लं काचकिट्टं सदा त्यजेत् ॥ २२० ॥

त्रुटिशो दत्त्वा मृदितं सोष्णे खल्वेऽभ्रसत्त्वहेमादि ।

चरति रसेन्द्रः क्षितिखगवेतसजम्बीरबीजपूराम्लैः ॥ २२१ ॥

क्षितिखगः कासीसम् । अम्लाभावे पूर्वसाधितकाञ्जिक-  
मपि ज्ञेयम् । अन्यच्च—

अभ्रकजारणमादौ गर्भद्रुतिजारणं च हेम्नोऽन्ते ।

यो जानाति न वादी वृथैव सोऽर्थक्षयं कुरुते ॥ २२२ ॥

इत्यभ्रकसत्त्वजारणा ॥

अथ गर्भद्रुतिः ।

व्योमसत्त्वं समांशेन ताप्यसत्त्वेन संयुतम् ।

साकल्येन चरेद्देवी गर्भद्रावी भवेद्रसः ॥ २२३ ॥

एवं हेमताराभ्रादयः स्वस्वरिपुणा निर्व्यूढाः प्रयोजनमव-  
लोक्य प्रयोज्याः । गर्भद्रुतिमन्तरेण जारणैव न स्यात् ।

अतस्तल्लक्षणमाह—वह्न्यतिरेकेऽपि रसग्रासीकृतानां ( लो-  
हानां ) द्रवत्वं गर्भद्रुतिः ॥

बीजानां संस्कारः कर्तव्यस्ताप्यसत्त्वसंयोगात् ।

येन द्रवन्ति गर्भे रसराजस्याम्लवर्मेण ॥ २२४ ॥

शिलया निहतं नागं ताप्यं वा सिन्धुना हतम् ।

ताभ्यां तु मारितं बीजं सूतके द्रवति क्षणात् ॥ २२५ ॥

अथ दोलाजारणम् ।—

पट्टम्लक्षारगोमूत्रस्तुहीक्षीरमलेपिते ।

बद्धे बहिश्च वस्त्रेण भूर्जे ग्रासनिवेशितम् ॥ २२६ ॥

क्षारारनालमूत्रेषु स्वेदयेत्त्रिदिनं भिषक् ।

क्रमेणानेन दोलायां जार्यं ग्रासचतुष्टयम् ।

ततः कच्छपयन्त्रेण ज्वलने जारयेद्रसम् ॥ २२७ ॥

इति गर्भद्रुतिः ॥

अथ ग्रासस्य चारणप्रमाणम् ।

चतुःषष्ट्यंशकः पूर्वो द्वात्रिंशांशो द्वितीयकः ।

तृतीयः षोडशांशस्तु चतुर्थोऽष्टांश एव च ॥ २२८ ॥

चतुःषष्ट्यंशकग्रासादण्डधारी भवेद्रसः ।

जलौकावद्वितीये तु ग्रासयोगे सुरेश्वरि ॥ २२९ ॥

ग्रासेन तु तृतीयेन काकविष्टासमो भवेत् ।

ग्रासेन तु चतुर्थेन दधिखण्डसमो भवेत् ॥ २३० ॥

अन्यत्तु दुर्जरत्वान्न लिखितम् । भगवद्भोविन्दपादास्तु

कलांशमेव ग्रासं लिखन्ति । यथा—

पञ्चभिरेवं ग्रासैर्घनसत्त्वं जारयित्वाऽऽदौ ।

गर्भद्रावे निपुणो जरयति बीजं कलांशेन ॥ २३१ ॥

१ 'कोऽपि तादृशः प्रथमम्' इति रसहृदये पाठः । २ 'रसराजस्याम्लयो-  
गेन' ३ दण्डधारी भवेत् वस्त्रान्न क्षरतीत्यर्थः ।

तन्मते चतुःषष्टिचत्वारिंशत्रिंशद्विंशतिषोडशांशाः पञ्च ग्रासाः ॥

अथ रञ्जनम् ।

तारकर्मण्यस्य न तथा प्रयोगो दृश्यते ॥

केवलं निर्मलं ताम्रं वापितं दरदेन तु ।

कुरुते त्रिगुणं जीर्णं लाक्षारसनिभं रसम् ॥ २३२ ॥

गन्धकेन हतं नागं जारयेत्कमलोदरे ।

एतस्य त्रिगुणे जीर्णे लाक्षाभो जायते रसः ॥ २३३ ॥

कमलोदरे ताम्रे । एतत्त नागसंबंधान्न रसायनकर्मणि ।

किंवा यथोक्तसिद्धबीजोपरि त्रिगुणताम्रोत्तारणादनु तद्धीजं  
संमजीर्णं सत् तन्त्रेणैव रञ्जयति ॥

कुनटीहतकरिणा वा रविणा वा ताप्यगन्धकहतेन ।

दरदनिहतासिना वा निर्व्यूढं हेम तद्धीजम् ॥ २३४ ॥

..... बलिना व्यूढं केवलार्कमपि ॥

कुनटी मनःशिला, करिर्नागः, रविस्ताम्रं, असिलोहम् ॥

अथ तारबीजम्—

कुटिलं विमला तीक्ष्णं समं चूर्णं प्रकल्पयेत् ।

पुटितं पञ्चवारं तु तारे वाह्यं शमैर्धमेत् ।

यावद्विंशगुणं तत्तु तारबीजं भवेच्छुभम् ॥ २३५ ॥

कुटिलं वङ्गः, विमला कांस्यमाक्षिकं, तीक्ष्णं लोहम् ॥

सत्त्वं तालोद्भवं वङ्गं समं कृत्वा धमेद्वृढम् ।

तच्चूर्णं वाहयेत्तारे गुणान् यावत्तु षोडश ॥ २३६ ॥

प्रतिबीजमिदं श्रेष्ठं सूतकस्य तु बन्धनम् ।

जारणात्सारणाच्चैव सहस्रांशेन विध्यति ॥ २३७ ॥

१ 'रञ्जनवेधने' क. । २ 'त्रिगुणताम्रजारणादनु तद्वयं' ख. । ३ 'स्व-  
तन्त्रेणैव' ख. ।

वङ्गाभ्रं वाहयेत्तारे गुणानि द्वादशैव तु ।

एतद्बीजे समे जीर्णे शतवेधी भवेद्रसः ॥ २३८ ॥

अथ हेमबीजम्—

नागाभ्रं वाहयेद्धेम्निं दिवाकरं (१२) गुणं शुभम् ।

प्रतिबीजमिदं श्रेष्ठं पारदस्य तु बन्धनम् ॥ २३९ ॥

माक्षिकेण हतं ताम्रं तारं वा रञ्जयेन्मुहुः ।

तं नागं वाहयेद्बीजे द्विषोडशगुणं तथा ॥ २४० ॥

एतद्बीजवरं श्रेष्ठं नागबीजं प्रकीर्तितम् ।

समजारितमात्रेण सहस्रांशेन विध्यति ॥ २४१ ॥

अथ रञ्जनार्थं सारणार्थं च तैलम् ।—

मञ्जिष्ठा किंशुकं चैव खदिरं रक्तचन्दनम् ।

करवीरं तथा दारु सरलो रजनीद्वयम् ॥ २४२ ॥

अन्यानि रक्तपुष्पाणि पिप्पला लाक्षारसेन तु ।

तैलं विपाचयेत्तेन कुर्याद्बीजादिरञ्जनम् ॥ २४३ ॥

द्विगुणं रक्तपुष्पाणां रक्तपीतगणस्य च ।

काथं, चतुर्गुणं क्षीरं, तैलमेकं सुरेश्वरि ॥ २४४ ॥

ज्योतिष्मतीकरञ्जाक्षकटुतुम्बीसमुद्रवम् ।

पाटलाकाकतुण्ड्यम्बुमहाराष्ट्रीरसैः पृथक् ॥ २४५ ॥

भेकशूकरमेषाहिमत्स्यकूर्मजलौकसाम् ।

वसया चैकया युक्तं षोडशांशैः सुषेधितैः ॥ २४६ ॥

भूलतामलमाक्षीकद्वन्द्वमेलकभेषजैः ।

पाचितं गालितं चैवं सारणातैलमुच्यते ॥ २४७ ॥

अत्र गन्धर्वतैलमपि रसहृदयस्वरसात् । अथ द्वन्द्वमेलकौ-  
षधानि— ‘ऊर्णाटङ्कणगिरिजतुमहिषीकर्णाक्षिमलशक्रगोपकर्क-  
टकाः’ इति ॥

अथाऽपरम्—

श्वेतपुष्पैर्यथाप्राप्तैर्नानावृक्षसमुद्भवैः ।

रसं चतुर्गुणं योज्यं कङ्कुणीतैलमध्यतः ॥ २४८ ॥

पचेत्तैलावशेषं तु तस्मिन्तैले निषेचयेत् ।

द्रावितं तारबीजं तदेकविंशतिवारकम् ।

रञ्जितं जायते सम्यग्रसराजस्य रञ्जनम् ॥ २४९ ॥

अन्यच्च—

कुटिले बलमत्यधिकं रागस्तीक्ष्णे च पन्नगे स्नेहः ।

रागस्नेहबलानि तु कमले नित्यं प्रशंसन्ति ॥ २५० ॥

बलमास्तेऽभ्रकसत्त्वे सारणरागाः प्रतिष्ठितास्तीक्ष्णे ।

बन्धस्तु सारलोहे क्रामणमथ नागवज्रगतम् ॥ २५१ ॥

क्रामति तीक्ष्णेन रसस्तीक्ष्णेन च जीर्यते ग्रासः ।

हेम्नो योजिस्तीक्ष्णं रागान् गृह्णाति तीक्ष्णेन ॥ २५२ ॥

तदपि च दरदेन हतं हत्वा वा माक्षिकेण रविसहितम् ।

वासितमपि वासनया घनवच्चार्यं च जार्यं च ॥ २५३ ॥

घनवदभ्रकवत् ॥

सर्वेरभिलोहैर्माक्षिकमर्दितैर्दुतैस्तथा गर्भे ।

बिडयोगेन च जीण रसराजो बन्धमुपयाति ॥ २५४ ॥

निर्बीजे समजीण पादोने षोडशांशतया ।

अर्धेन पादकनकं पादेनैकेन तुल्यकनकं च ॥ २५५ ॥

समादिजीर्णस्य सारणायोग्यत्वं शतादिवेधकत्वं च; इतो  
न्यूनजीर्णस्य पत्रलेपाधिकारं एव । यथा—

१ 'शसन्ति धातुविदः' इति रसहृदये पाठः; कमले ताम्रे । २ 'सारणमथ नागवज्राभ्यां' इति रसहृदये पाठः । ३ 'माक्षिकनिहतैः' इति रसहृदये पाठः । ४ 'जीर्णैः' 'जीर्णो' ख. । ५ 'निर्बीजं समजीर्णं पादेनैव षोडशांशेन । अर्धेन पादयोगं पादेनैकेन तुल्यकनकं च ॥' इति रसहृदये पाठः ।



अत्यम्लितमुद्रतिंततारारिष्टादिपत्रमतिशुद्धम् ।

आलिप्य रसेन ततः कापणलिप्तं पुटेषु विश्रान्तम् ॥ २५६ ॥

पुटः प्रायेण चूलिकाधस्तादस्य ॥

अर्धेन मिश्रयित्वा हेम्ना श्रेष्ठेन तदलं पुटितम् ।

क्षितिखगपटुरक्तमृदा वर्णपुटोऽयं ततो देयः ॥ २५७ ॥

अर्धेनेत्युपलक्षणम् । क्षितिग्वगः कासीसम् ॥ अन्यच्च—

रज्जुभिर्भेकवङ्गेभैः स्तम्भयोः सारलोहयोः ।

बध्यते रसवेतण्डो युक्त्या श्रीगुरुदत्तया ॥ २५८ ॥

शिलाऽब्धिभागा गन्धेशौ काचकूप्यां सुवर्णकृत् ।

कीलालायःकृतो योगः खटिकालेपनाधिकः ॥ २५९ ॥

मण्डूकपारदशिलाबलयः समानाः

संमर्दिताः क्षितिबिलेशयमन्त्रजिह्वैः ।

यन्त्रोत्तमेन गुरुभिः प्रतिपादितेन

स्वल्पैर्दिनैरिह पतन्ति न विस्मयध्वम् ॥ २६० ॥

लोहं गन्धं टङ्कणं भ्रामयित्वा तेनोन्मिश्रं भेकमावर्तयेत्तु ।

तालं कृत्वा तुर्यवङ्गान्तराले रूपस्यान्तस्तच्च सिद्धोक्तबीजे २६१

सिद्धमते लोहभेकि तारभेकीति बाजद्वयम् ॥

द्रुतदर्दुरपूतिलोहसेकः कुरुते हिङ्गुलखण्डपक्षखण्डम् ॥ २६२ ॥

१ भेको अभ्रकं, इमो नागः । २ सारलोहयोः स्वर्णरौप्ययोः । ३ रसवेः तण्डो रसमातङ्गः । ४ मण्डूको अभ्रकम् । ५ ‘—यन्त्रजिह्वैः’ क । क्षिति-कासीसः, बिलेशयो नागः, मन्त्रजिह्वोऽग्निः काञ्चनमित्यर्थः । ६ यन्त्रोत्तमेन भूधरयन्त्रेण । ७ गन्धं टङ्कणं च भ्रामयित्वा संमर्द्य, तेनोन्मिश्रं लोहं भेकं (अभ्रकं) च वह्नी आवर्तयेत् द्रावयेत्, तत् ‘लोहभेकि’ नाम सिद्धबीजम् । तुर्यवङ्गान्तराले तालं कृत्वा (तालयोगेन वङ्गं हत्वेत्यर्थः) तद्वङ्गं रूप्यस्यान्तर्दद्यात्, तच्च रूप्यं सिद्धोक्तबीजे (पूर्वोक्तबीजे) आवर्तयेत् । इदं तु ‘तारभेकि,’ नाम सिद्धबीजम् । ८ दर्दुरः अभ्रकं, पूतिलोहौ नागवङ्गौ, तेषां मिलितानां द्रुतानां सेको हिङ्गुलखण्डस्योपरि कृतश्चेत्तस्य पक्षखण्डं पक्षच्छेदं करोति हिङ्गुलभस्म जायते इत्यर्थः ।

शशिहेलिहिरण्यमूषिका ध्रुवमक्षीणिधियामनेन लक्ष्मीम् ।

इति सिद्धमते खोटः ॥

अत्र भेकादिशब्दा धातुवाचका इत्यलं रहस्यप्रकाशेन ॥

गन्धतैलयुगलाऽयसमध्ये पूतिवारिवशमेप्यति पिष्टिः ।

तैलभेकबलिकल्पितपिष्टिसंयमः प्लवगपूत्यभिषेकैः ॥ २६३ ॥

दरदस्यापि पिष्टित्वेन गृहीतत्वात्पूर्वकर्मणि संबन्धः ॥

इति सिद्धमते खोटः ॥

अधोऽष्टाङ्गुलतश्चुलुयाः सिध्यन्ति सिकतावृताः ।

रसगन्धशिलासर्पाः पाकादग्निविपक्रिमाः ॥ २६४ ॥

खोटान्तरम् ।—

साल्वैरकुटिलार्कस्थरम्भापामार्गभस्मना ।

हस्तीव बध्यते वक्रलोहखण्डिकया रसः ॥ २६५ ॥

खोटान्तरम् ।—

भेकभास्करगन्धायोवङ्गस्य क्षारभस्मना ।

हस्तीव बध्यते लोहवक्रचक्रिकया रसः ॥ २६६ ॥

इति रञ्जनवेधनानि ॥

अथ बाह्यद्रुतयः ।

एतास्तु केवलामारोटकमेव मिलिता निबध्नन्ति, फलमस्य कल्पप्रमितमायुः, किंवा पूर्वोक्तग्रासक्रमजारिताः पूर्वोक्तफल-

१ शशिः तारं, हेलिरकस्ताम्रं, हिरण्यं स्वर्णं, एतेषां मूषिका ध्रुवं लक्ष्मीं करोति, तस्यामुपर्युक्तमेकेनेत्यर्थः । २ गन्धतैलयुगला गन्धतैलसहिता पिष्टिः नाम दरदः, पूतिवारिवशमेप्यति पूतिलोहौ यौ नागवङ्गौ तयोर्यद्वारि नाम द्रवः तस्य वशमेप्यति क्वावनुद्वयनेनेत्यर्थः । ३ 'वशमेति च' ख. । ४ तैलभेकबलिभिर्मिलितैः कल्पिता या दरदरूपा रसगन्धकयोः पिष्टिः तस्याः प्लवगपूत्यभिषेकैः प्लवगो अभ्रकं, पूतिलोहौ नागवङ्गौ, तेषां मिलितानां द्रुतानामभिषेकेन संयमो भवतीत्यर्थः । ५ 'मालूर'—क. । ६ "बहिरेव द्रुतं कुर्यादभ्रसत्त्वादिकं खलु । जाणाय रसेन्द्रम्य सा बाह्यद्रुतिरुच्यते ॥ औषधाध्मानयोगेन लोहधात्वादिकं दसा । संतिष्ठते द्रवाकारं द्रुतिः सा परिकीर्तिता" ॥

प्रदा भवन्ति । उच्यते च — समजीर्णश्चायं शतवेधी, द्विगुण-  
जीर्णः सहस्रवेधी; एवं लक्षायुतकोटिवेधी संभक्तुर्कृतव्यः,  
चतुःषष्टिगुणजीर्णस्तु धूमस्पर्शवलोकशब्दतोऽपि विध्यति ॥

अथ सारणोच्यते ।

अन्धमूषा तु कर्तव्या गोस्तनाकारसन्निभा ।

सैव छिद्रान्विता मन्दगम्भीरा सारणोचिता ॥ २६७ ॥

अस्यामेव मूषायां तत्तैलमपगतकल्कविमलमापूर्य तस्मिन्-  
धिकमूष्मात्मनि द्रुतबीजप्रक्षेपनमकालमेव समावर्तनीयः सूत-  
वरः, तदनु सद्यो मूषाननमाच्छादनीयमेतत्तैलाक्तपटखण्डग्र-  
न्थिवन्धेन, अरुणसितबीजाभ्याममुना सारणकर्मणा मिलितश्च-  
त्सारितः सम्यक् संयमितश्च विज्ञेयः; प्रतिसारितस्तु द्विगुण-  
बीजेन, तद्रदनुसारितस्तु त्रिगुणबीजेन; अत्र त्रिविधायामेव  
सारणायामरुणसितकर्मणोः कामणार्थमीषत्पन्नगवद्भौ विश्रा-  
णमीयाविति ॥

सारितो जारितश्च पुनः सारितजारितः ।

सप्तसङ्क(शृङ्ख)लिकायां गत्कोटिवेधी भवेद्रसः ॥ २६८ ॥

इत्यादीनि कर्माणि पुनः केवलमश्वशानुग्रहसाध्यत्वान्न  
प्रपञ्चितानि ॥

(द्रुतयोऽपि न दृष्टास्तु शास्त्रे दृष्टा अपि ध्रुवम् ।

विना शम्भोः प्रसादेन न सिध्यन्ति कदाचन ॥ १ ॥) .

अथ कामणम् ।

शिलया निहतो नागो घट्टं वा तालकेन शुद्धेन ।

क्रमशः पीते शुक्ले कामणमेतत्समुद्दिष्टम् ॥ २६९ ॥ .

१ तत्तैलं सारणतैलम्; “सूते सतैलयन्त्रस्थे स्वर्णादिक्षेपणं हि यत् । वेधा-  
धिक्यकरं लोहे सारणा सा प्रकीर्तिता” । २ तस्मिन् सारणातैले, अधिकमूष्मात्मनि  
सम्यक् प्रतप्ते । ३ ‘समावर्तनीयः’ ग. । ४ देयावित्यर्थः । ५ अयं श्लोकः  
स. पुस्तके नोपलभ्यते ।

पीते स्वर्णे, शुक्ले रूप्ये ॥

अथ खोटमार्गेण जारणवेधनरञ्जनानि ।

खोटकं स्वर्णसंतुल्यं समावर्तं तु कारयेत् ।

माक्षिकं कान्तपाषाणं शिला गन्धं समं समम् ॥ २७० ॥

भूनागैर्मर्दयेद्यामं बलुमात्रं वटीकृतम् ।

एषा बिडवटी ख्याता योज्या सर्वत्र जारणे ॥ २७१ ॥

दरदं माक्षिकं गन्धं राजावर्तं प्रवालकम् ।

शिला तुत्थं च कङ्कुष्ठं समं चूर्णं प्रकल्पयेत् ॥ २७२ ॥

वर्गाभ्यां पीतरक्ताभ्यां कङ्कुणीतैलकैः सह ।

भावयेद्विवसान् पञ्च सूर्यतापे पुनः पुनः ॥ २७३ ॥

रञ्जितं मृतखोटं च कल्केनानेन संयुतम् ।

वालुकाहण्डिमध्यस्थं शरावपुटमध्यगम् ॥ २७४ ॥

त्रिदिनं पाचयेच्चूल्यां कल्को देयः पुनः पुनः ।

रञ्जितो जायते सूतः शतवेधी न संशयः ॥ २७५ ॥

लोहं गन्धं टङ्कणं ध्मातमेतत्तुल्यं चूर्णैर्भानुभेकाहिवङ्गैः ।

सूतं गन्धं सर्वसाम्येन कूप्यामीषत्साध्यं चित्तं नो विस्मयस्व ॥

इति सिद्धमते कल्कः ॥

रसंदरदताप्यगन्धकमनःशिलाभिः क्रमेण वृद्धाभिः ।

पुटमृतंशुल्वं तारे त्रिव्यूढं हेमकृष्टिरियम् ॥ २७७ ॥

अष्टानवतिभागं तु रूप्यमेकं च हाटकम् ।

मूर्तैकेन च वेधः स्याच्छतांशविधिरीरितः ॥ २७८ ॥

चन्द्रस्यैकोनपञ्चाशत्तथा शुद्धस्य भास्वतः ।

वह्निरेको रसश्चैकः शतांशविधिरीरितः ॥ २७९ ॥

द्वावेव रजतयोनिताम्रयोनिस्त्वेनोपचर्येते; एवं सहस्रवेधा-  
दयो जारणबीजवशादनुसर्तव्याः ॥

चत्वारः प्रतिवापाः सुलाक्षया मत्स्यपित्तभावितया ।

तारे वा शुल्बे वा तागारिष्टेऽथवा कृष्टौ ॥ २८० ॥

तदनु क्रौमणमृदितः सिक्थकपरिवेष्टितो देयः ।

अतिविद्रुते च तस्मिन् वेध्योऽसौ कुन्तवेधेन ॥ २८१ ॥

तदनु सिद्धतैलेनाप्लाव्य भस्मावच्छादनपूर्वकमवतार्यै स्वा-  
ङ्गशैत्यपर्यन्तमपेक्षितव्य इति ॥

विद्धं रसेन यद्रव्यं पक्षार्थं स्थापयेद्भुवि ।

नगरे तत आनीय विक्रीणीत विचक्षणः ॥ २८२ ॥

समर्पितः सैन्धवखण्डकोटरे विधाय पिष्टिं सिकताख्यतस्थुषि ।

विशुद्धगन्धादिभिरीपदग्निना समस्तमंश्नात्यशनीयमीशजः ॥ २८३ ॥

कर्पाष्टङ्कणकज्जलीहरिरथाद्रन्धस्य च द्वौ रजः

सिद्धाख्यं सकलैः कृतं पलमथ द्वित्रैरहोभिः शृतम् ।

भूयो गन्धमृतं चतुर्दशपुटैः स्यादिन्द्रगोपारुणं

तत्तारे लघुना पुटेन पुटनादर्कच्छवीमोहते ॥ २८४ ॥

कर्षा इति बहुवचनात्रयः, त्रिधा पत्रलेपेनेति ज्ञेयम् ॥

इति सिद्धमते चूर्णकल्कः ॥

अथ रसचिन्तामणौ—

चत्वारः स्वर्जिकाभागा यवक्षारस्तथा पुनः ॥ २८५ ॥

क्षारिकालवणं दद्यात्तत्तथाविधमेव च ।

काकमाचीरसस्यान्तर्दीयते सर्वमेव तत् ॥ २८६ ॥

शुद्धपित्तलपत्राणि मूक्षमाणि पलयोर्द्वयोः ।

तप्ततप्तानि तान्यस्मिन् काकमाचीरसे क्षिपेत् ॥ २८७ ॥

एकविंशतिवाराणि तारतां प्रतियान्ति च ।

एवं शुभ्राणि जायन्ते रूप्यान्यूनानि किञ्चन ॥ २८८ ॥

१ 'क्रमेण मृदितः' ग. । २ 'सैन्धवखण्डकोदरे' ख. । ३ कासीसा-  
दित्यर्थः । ४ 'नष्टपित्तलपत्राणि' ख. ।

आरं तारं समं कृत्वा मृतवङ्गं नियोजयेत् ।  
 एकादशविभागेन भवेत्तारं न संशयः ॥ २८९ ॥  
 एषा राजवती विद्या पुत्रस्यापि न कथ्यते ।

इति राजवतीविद्या ॥

पारदेषुङ्क एकः स्याद्विपलं पीतखर्परम् ॥ २९० ॥  
 मर्दयेत्सुदृढं तावद्रसो यावद्विलीयते ।  
 पुनर्जम्बीरनीरेण गुडेन च समन्वितम् ॥ २९१ ॥  
 शोषयेच्चातपे पिष्ट्वा श्लेष्मणं कृत्वा च धार्यते ।  
 अर्कदुग्धस्य दातव्या भावनास्ता यथा तथा ॥ २९२ ॥  
 अस्य कल्कस्य सिद्धस्य भाग एकश्च टङ्कणः ।  
 ताम्रं भागत्रयं दत्त्वा ध्माप्यतामन्धमूपया ॥ २९३ ॥  
 सुवर्णं दिव्यतेजः स्यात्कुङ्कुमादतिरिच्यते ।

इति हेमवती विद्या ॥

शाकटक्षस्य निर्यासं पलमात्रं समानयेत् ॥ २९४ ॥  
 शिग्रुबीजस्य चूर्णस्य रसेन परिमर्दयेत् ।  
 पलमात्रं च शुल्बस्य पत्रं सूक्ष्मं निघापयेत् ॥ २९५ ॥  
 बहुशो लेपितं कृत्वा घर्मं दत्त्वा पुनः पुनः ।  
 पश्चात्तद् ध्माप्यते पत्रं शुल्बं हेम प्रजायते ॥ २९६ ॥

इति हेमवती विद्या ॥

पारदः सीसको गन्धः कुनड्येत्चतुष्टयम् ।  
 बीजपूराम्भसा पिष्ट्वा गाढं दिनचतुष्टयम् ॥ २९७ ॥  
 अथ सूक्ष्माणि पत्राणि तानि तारस्य लेपयेत् ।  
 बीजपूररसेनैतान्यतिमात्रेण तावत्का ॥ २९८ ॥  
 एकाधिका भवेत्पत्रभावना चात्र विंशतिः ।  
 विशोष्यावर्तयेत्तारं भवेत्तारस्य काञ्चनम् ॥ २९९ ॥

इति हेमवती ॥

पारदो दरदो हेममाक्षिको गन्धकः शिला ।  
 एतानि समभागानि कृत्वा कमाचीरसेन च ॥ ३०० ॥  
 मर्दनीयानि गाढानि कारितव्यानि ग्वल्बके ।  
 पीतपित्तलपत्राणि कृतमूक्ष्माणि तान्यथ ॥ ३०१ ॥  
 लेपितव्यानि चैतेन चूर्णेनाथ प्रयत्नतः ।  
 मध्यमस्तु पुटो देयः क्रियते चूर्णमुत्तमम् ॥ ३०२ ॥  
 पुनस्तारस्य भागैकं चूर्णं भागद्वयं भवेत् ।  
 अथ ऊर्ध्वमिदं दत्त्वा ध्माप्यते चकतः कृतम् ॥ ३०३ ॥  
 भल्लाततैलमध्ये हि क्षिप्यते गालितं च तत् ।  
 एवं वारद्वयं तारं तत्रैले विनिवेशयेत् ॥ ३०४ ॥  
 पिञ्जराभं भवेत्तारं समं हेमापि मेलयेत् ।  
 जायते कनकं रम्यं वर्णयुग्मं विहाय तत् ॥ ३०५ ॥  
 इति हेमवती ॥

### अथ रसबन्धनविद्या ।

भूलताशिखरीमूलं वारिणां मर्दयेद्दृढम् ।  
 तल्लिम्पेन्मूषिकामध्ये तन्मध्ये निक्षिपेद्रसम् ॥ ३०६ ॥  
 पञ्चदशप्रमाणं, तां मूषामङ्गारके क्षिपेत् ।  
 एवं बद्धो भवेत्सूतो मूषान्तःस्थो दृढो भवेत् ॥ ३०७ ॥

अस्य फलम्—

मूषामध्यगतस्तिष्ठेन्मुखरोगविनाशनः ।  
 शरीरे कामिते सूते जरापलितजिन्नरः ॥ ३०८ ॥  
 स्तम्भयेच्छस्त्रसंघातं कामोत्पादनकारकः ।  
 पुनर्नवं वपुः कुर्यात्सांधकस्य न संशयः ।  
 अतिकामो भवेन्मर्त्यो बलीपलितनाशनः ॥ ३०९ ॥

इति रसबन्धनम् ॥

अथान्यः प्रकारः—

पुष्पितमनोजमन्दिरमध्ये सूतो नियन्त्रितो युक्त्या ।

बद्धो भवति कियद्भिर्दिवसैः पुष्पप्रभावेण ॥३१०॥

इति रसबन्धनम् ॥

अथान्येऽपि बन्धभेदास्ते यथा—

पञ्चविंशतिसंख्याकान् रसबन्धान् प्रचक्ष्महे ।

येन येन हि चाञ्चल्यं दुर्ग्रहत्वं विनश्यति ॥३११॥

रसराजस्य संप्रोक्तो बन्धनार्थो हि वार्तिकैः ।

हठारोटौ तथाऽऽभासः क्रियाहीनश्च पिष्टिका ॥३१२॥

क्षारः खोटश्च पाटश्च कल्कबन्धश्च कज्जली ।

सजीवश्चैव निर्जीवो निर्बीजश्च सबीजकः ॥३१३॥

शृङ्खलाद्रुतिबन्धौ च बालश्चैव कुमारकः ।

तरुणश्च तथा वृद्धो मूर्तिबन्धस्तथाऽपरः ॥३१४॥

जलबन्धोऽग्निबन्धश्च सुसंस्कृतकृताभिधः ॥

महाबन्धाभिधश्चेति पञ्चविंशतिरीरिताः ॥३१५॥

केचिद्वदन्ति षड्विंशो जलौकाबन्धसंज्ञकः ।

स तावन्नेष्यते दहे स्त्रीणां द्रावे प्रशस्यते ॥ ३१६ ॥

अन्यमते चत्वार एव बन्धाः; ते यथा—

पाटः खोटो जलौका च भस्म चापि चतुर्थकम् ।

बन्धश्चतुर्विधो ज्ञेयः सूतस्य भिषगुत्तमैः ॥ ३१७ ॥

अस्य लक्षणानि—

पाटः पर्पटिकाबन्धः पिष्टिवन्धस्तु खोटकः ।

जलौका पक्वबन्धः स्याद्भस्म भस्मानिभो भवेत् ॥३१८॥

सूतभस्म द्विधा ज्ञेयमूर्ध्वगं तलभस्म च ।

ऊर्ध्वं सिन्दूरकर्पूररसावन्यदधो भवेत् ॥३१९॥



अथ हठादीनां लक्षणानि—

हठो रसः स विज्ञेयः सम्यक्शुद्धिविवर्जितः ।

स सेवितो नृणां कुर्यान्मृत्युं व्याधिसमुद्भवम् ॥ ३२० ॥

सुशोधितो रसः सम्यगारोट इति कथ्यते ।

स क्षेत्रीकरणे श्रेष्ठः शनैर्व्याधिविनाशनः ॥ ३२१ ॥

पुटितो यो रसो याति योगं न्यक्त्वा स्वभावताम् ।

भावितो मायुमूलाद्यैराभासो गुणवैकृती ॥ ३२२ ॥

असंशोधितलोहाद्यैः साधितो यो रसोत्तमः ।

क्रियाहीनः स विज्ञेयो विक्रियां यात्यपथ्यतः ॥ ३२३ ॥

नीत्रातपे गाढतरावमदात्पिष्टिर्भवेत्सा नवनीतरूपा ।

ख्यातः स सूतः किल पिष्टिवद्धः संदीपनः पाचनकृद्विशेषात् ॥

शङ्खशुक्तिवराटाद्यैर्योऽसौ संसाधितो रसः ।

क्षारवद्धः परं दीप्तिपुष्टिकृच्छलनाशनः ॥ ३२५ ॥

बद्धो यः स्फोटतां याति ध्मातो ध्मातः क्षयं व्रजेत् ।

स्फोटवद्धः स विज्ञेयः शीघ्रं सर्वविपापहः ॥ ३२६ ॥

द्रुतकज्जलिका माचापत्रके चिपिटीकृता ।

स पाटः पर्पटी सैव बद्धश्चाखिलरोगनुत् ॥ ३२७ ॥

मोचापत्रं कदलीपत्रम् ॥

स्वेदाद्यैः साधितः सूतः कल्कत्वं समुपागतः ।

कल्कवद्धः स विज्ञेयो योगोक्तफलदायकः ॥ ३२८ ॥

कज्जली रसगन्धोत्था सुश्लक्ष्णा कज्जलोपमा ।

तत्तद्योगेन संयुक्ता कज्जलीबन्ध उच्यते ॥ ३२९ ॥

भस्मीकृतो नश्यति वह्नियोगाद्रसः सजीवः खलु संप्रदिष्टः ।

संसेवितोऽसौ न करोति भस्मकार्यं जराव्याधिविनाशनं च ३३०

१ 'योगयुक्त्या स्ववासनाम्' ग. । २ 'धातुमूलाद्यै—' ग. । ३ 'गाढतरे विमर्दात्' ग. । ४ 'योगेन फलदायकः' कः । ५ 'रसगन्धाभ्याम्' ग. ।

जीर्णाभ्रको वा परिजीर्णगन्धो भस्मीकृतश्चाखिललोहमौलिः ।  
निर्जीवनामा हि स भस्मसूतो निःशेषरोगान् विनिहन्ति वेगात्  
रसस्तु पादांशसुवर्णजीर्णः पिष्टीकृतो गन्धकयोगतश्च ।

तुल्यांशगन्धैः पुटितः क्रमेण निर्बीजनामा सकलामयघ्नः ३३२  
बीजीकृतैरभ्रकसत्त्वहेमतारार्ककान्तैः परिजारितो यः ।

हतस्ततः षड्गुणगन्धकेन सवीजबद्धो विपुलप्रभावः ॥ ३३३ ॥

वज्रादिनिहतः सूतो हतसूतसमोऽपरः ।

शृङ्खलावद्धसूतस्तु देहलोहविधायकः ।

( चित्रप्रभावां वेगेन व्याप्तिं जानाति शङ्करः ? ) ॥ ३३४ ॥

युक्तोऽपि बाह्यद्रुतिभिश्च सूतो बन्धं गतो वा भसितस्वरूपः ।

स राजिकापादमितो निहन्ति दुःसाध्यरोगान् द्रुतिवद्धनामा ॥

समाभ्रजीर्णः शिवजस्तु बालः संसेवितो योगयुतो जवेन ।

रसायनो भाविगदापहश्च सोपद्रवारिष्टगदान्निहन्ति ॥ ३३६ ॥

हरोद्भवो यो द्विगुणाभ्रजीर्णः स स्यात्कुमारो मिततण्डुलोऽसौ ।

त्रिसप्तरात्रैः खलु पापरोगसंघातघाती च रसायनश्च ॥ ३३७ ॥

चतुर्गुणव्योमकृताशनो यो रसायनाग्र्यस्तरुणाभिधानः ।

स सप्तरात्रात्सकलामयघ्नो रसायनो वीर्यबलप्रदाता ॥ ३३८ ॥

यश्चाभ्रकं षड्गुणितं हि जीर्णः प्राप्ताग्निसख्यः स हि वृद्धनामा ।

देहे च लोहे च नियोजनीयः शिवादृते कोऽस्य गुणान् प्रवक्ति ॥

यो दिव्यमूलिकाभिश्च कृतोऽत्यग्निसहो रसः ।

विनाऽभ्रजारणात् स स्यान्मूर्तिवद्धो महारसः ॥ ३४० ॥

अयं हि जार्यमाणस्तु नाग्निना क्षीयते रसः

योजितः सर्वरोगेषु निरौपम्यफलप्रदः ॥ ३४१ ॥

शिलातोयमुखैस्तोयैः सिद्धोऽसौ जलबन्धनात् ।

स जरारोगमृत्युघ्नः कल्पोक्तफलदायकः ॥ ३४२ ॥

केवलो लोहयुक्तो वा ध्मातः स्याद्गुटिकाकृतिः ।

अक्षीणश्चाग्निबद्धोऽसौ खेचरत्वादिकृत्स हि ॥३४३॥

हेम्ना वा रजतेन वा सहचरो ध्मातो व्रजत्येकता-

मक्षीणो निबिडो गुरुश्च गुटिकाकारोऽतिदीप्तोज्ज्वलः ।

चूर्णत्वं पटुवत्प्रयाति निहतो घृष्टो न मुञ्चेन्मलं

निर्गन्धो द्रवति क्षणात्स हि महाबद्धाभिधानो रसः ॥३४४॥

इति रसबन्धलक्षणम् ॥

अथ नित्यनाथेन रसमूर्च्छनमुक्तम् ।—

मेघनादवचाहिङ्गुलशुनैर्नर्दयेद्रसम् ॥

नष्टपिष्टं तु तद्गोलं हिङ्गुना वेष्टयेद्बहिः ॥३४५॥

पचेत्पुण्यत्रस्थं दिनैकं चण्डवह्निना ।

उर्ध्वलग्नं समादाय दृढवस्त्रेण बन्धयेत् ॥३४६॥

उर्ध्वाधो गन्धकं तुल्यं रसं दत्त्वाऽनले पचेत् ।

जीर्णे गन्धे पुनर्दयः षड्विंशैः समः समः ॥

पङ्कणे गन्धके जीर्णे मूर्च्छितो रोगहा भवेत् ॥३४७॥

मूर्च्छितलक्षणम् ।—

कज्जलाभो यदा सूतो विहाय घनचापलम् ।

मूर्च्छितस्तु तदा ज्ञेयो नानावर्णोऽपि च क्वचित् ॥३४८॥

मूर्च्छितफलम् ।—

मारितं देहासिद्धयर्थं मूर्च्छितं व्याधिनाशने ।

रसभस्म कचिद्योगे देहार्थं मूर्च्छितं क्वचित् ॥३४९॥

अथ रसभस्मीकरणम् ।

तत्रोर्ध्वभस्म यथा रससिन्दूराख्यम् ।—

सूतः पञ्चपलः स्वदोषरहितस्तत्तुल्यभागो बलि-

द्वौ दृक्कौ नवसादरस्य तुवरीकर्षश्च संमर्दितः ।

कूप्यां काचभुवि स्थितश्च सिकतायन्त्रे त्रिभिर्वासरैः

पको वह्निभिरुद्भवत्यरुणभाः सिन्दूरनामा रसः॥३५०॥

रसराजलक्ष्म्यां तु—

कूपी सप्तमृदंशुकैः परिवृता शुष्काऽत्र गन्धेश्वरौ

तुल्यौ तौ नवसारपादकलितौ संमर्द्य तस्यां न्यसेत् ।

तां यन्त्रे सिकताख्यके तलविले पक्त्वाऽर्कयामं हिमां

भित्वा कुङ्कुमपिञ्जरं रसवरं भस्माददीतोत्तमम्॥३५१॥

अन्यच्च—

पाके रुद्धं मुखं कूप्या नवसारेण जायते ।

ततः शलाकया कुर्यात्कूपिकानाशशान्तये ॥३५२॥

अनेन विधिना पाका यावन्तोऽस्य भवन्ति हि ।

तावन्तो हि गुणोत्कर्षा जायन्ते रसभस्मनः ॥३५३॥

अन्यच्च—

भागो रसस्य त्रय एव भागा गन्धस्य 'माष्टः पवनाशनस्य ।

संमर्द्य गाढं सकलं सुभाण्डे तां कज्जलीं काचकृते निदध्यात् ॥

संवेष्ट्य मृत्कर्पटकैर्घटीं तां मुखे सचूर्णां गुटिकां च दत्त्वा ।

क्रमाग्निना त्रीणि दिनानि पक्त्वा तां वालुकायन्त्रगतां, ततः स्यात्

बन्धूकपुष्पारुणमीशजस्य भस्म प्रयोज्यं सकलामयेषु ।

निजानुपानैर्मरणं जरां च निहन्ति बलैः क्रमसेवनेन ॥३५६॥

'गन्धस्य भागो नवसादरस्य' इति मुख्यः पाठः । 'भागशब्दस्तु

कर्षत्रयवाची' इति वृद्धाः । केचन पवनाशनशब्देन सीसकं

व्याचक्षते; तत्तु धातुवादे उपयुज्यत इति ज्ञेयम् । आरुण्यो-

त्पत्त्यै कूपीमुखे मुद्रा कार्या इति केचिद्वदन्ति, अन्ये तु

मुद्रामंदत्वेव रसभस्म संपादयन्ति; यथासंप्रदायं व्यवस्था ॥

१ शलाकया कुर्यादिति अमृतस्यथा शलाकया कूपीमुखनिरोधकनवसारादिनिरसनं कुर्यादित्यर्थः । २ 'संरुध्य' क. । ३ 'बलः क्रमसेवनेन' ख. ।

अथानुपानानि—

वाते सक्षौद्रपिप्पल्यपि च कफरुजि त्र्यूषणं साग्नचूर्णं  
पित्ते सैलं सितेन्दु व्रणवति तु वरागुग्गुलुश्चारुशुद्धः ।  
चातुर्जातेन पुष्टौ हरनयनफला शाल्मलीपुष्पवृन्तं  
किंवा कान्ताललाभभरणमनु रसे पानमेत द्वादन्ति ३५७

अथ गुणाः—

अपहरति रोगवृन्दं दृढयति कायं महद्वलं कुरुते ।  
शुक्रशतानि च मूत्रे सिन्दूराख्यो रसः पुंसाम् ॥ ३५८ ॥  
स्मरस्यायुर्नागागदगहनदावानलशिखा  
परं वह्नेस्तेजो बलरुचिरतावल्लिमुदिष्टः ।  
अपि श्रौढस्त्रीणामतुलबलहारी निधुवने  
रसः सिन्दूराख्यः सकलरसराजो विजयते ॥ ३५९ ॥  
मुदिरो मेघः ॥  
कूमाण्डं कर्कटी कोलं कलिङ्गं करमर्दकम् ।  
करीरं चेति पट्कादीन् वर्जयेद्रससेवकः ॥ ३६० ॥  
यस्य रोगस्य यो योगस्तैनैव सह योजितः ।  
रसेन्द्रो हरते व्याधीन्नरकुञ्जरवाजिनाम् ॥ ३६१ ॥

अथ रसकर्पूरः ।

गैरिकतुवरीखटिकासैन्धवगडजं रजः कुडवम् ।  
प्रत्येकं दृढहण्ड्यामाधायास्योपरि रसः स्थाप्यः ॥ ३६२ ॥  
कुडवमितोऽथ तदूर्ध्वं देया हण्डी तदास्यायतमुखी ।  
अथ तत्सन्धेर्मुद्रां कृत्वा तदधो हुताशनो ज्वालयः ॥ ३६३ ॥  
अर्मणषट्कप्रमितैर्दारुभिरनूनातिदुर्बलस्थूलैः ।  
अग्निं क्रमेण दद्याद्गुरुदर्शितवर्त्मना द्विनिशम् ॥ ३६४ ॥  
तदनु ततो यच्चवराद्युक्त्या कर्पूरसंनिभं सूतम् ।  
आदाय काचकुम्भे निधाय नवसादरं दद्यात् ॥ ३६५ ॥

संमर्द्यं चाथ काष्ठैरधर्मिणसंमितैः पचेद्वस्त्रम् ।

चुलीढमरुकमध्यं वितस्तिचतुरङ्गुलावकाशं तु ॥ ३६६ ॥

कर्तव्यं, क्रमदहनं तदधः प्रज्वालयेन्मध्यम् ।

शशिधवलमुपरिलग्नं युक्त्या संगृह्य रक्षयेद्यत्नात् ॥ ३६७ ॥

वल्लं वल्लार्धं वा गुडेन जीर्णेन रोगिणे दद्यात् ।

दुग्धोदनं तु पथ्यं देयं तस्मै च ताम्बूलम् ॥ ३६८ ॥

हरति समस्तं रोगं कर्पूराख्यो रसो नृणाम् ।

फिरङ्गकारिकेसरी सकलकुष्ठकालानलो-

ऽखिलव्रणविनाशकृद्द्रव्यजगत्पूर्तिप्रदः ।

सुवर्णसमवर्णकृद्धलहुताशतेजस्करः

समस्तगदतस्करो रसपतिः स कर्पूरकः ॥ ३६९ ॥

नवसादरं दद्यात् 'पारदाच्चतुर्थीशं' इति शेषः । तुवरी

फटकडी, गडं सांभारिलवणं, शेषं स्पष्टम् ॥

अथ रसकर्पूरस्यापरो विधिः—

शुद्धसूतसमं कुर्यात्प्रत्येकं गैरिकं सुधीः ।

इष्टिकां खटिकां तद्रत्स्फटिकां सिन्धुजन्म च ॥ ३७० ॥

वल्मीकं क्षारलवणं भाण्डरञ्जनमृत्तिकाम् ।

सर्वाण्येतानि संचूर्ण्य वाससा परिशोधयेत् ॥ ३७१ ॥

सिन्धुजन्म सैन्धवं, वल्मीकं तज्जा मृत्, क्षारलवणं खारि-  
यालोणं, भाण्डरञ्जनमृत्तिका कुलालगृहे 'कात्रीस' इति नाम ॥

एभिश्चूर्णैर्युतं सूतं यावद्यामं विमर्दयेत् ॥

तच्चूर्णसहितं सूतं स्थालीमध्ये परिक्षिपेत् ॥ ३७२ ॥

तस्याः स्थाल्या मुखे स्थालीमपरां धारयेत्समाम् ।

सवस्त्रकुट्टितमृदा मुद्रयेदुभयोर्मुखम् ॥ ३७३ ॥

संशोष्य मुद्रयेद्भूयो भूयः संशोष्य मुद्रयेत् ।

सम्यग्विशोष्य मुद्रां तां स्थालीं चूल्यां निरोधयेत् ॥ ३७४ ॥  
 अग्निं निरन्तरं दद्याद्यावद्दिनचतुष्टयम् ।  
 अङ्गारोपरि तद्यन्त्रं रक्षेद्यत्नादहर्निशम् ॥ ३७५ ॥  
 शनैरुद्धाटयेद्यन्त्रमूर्ध्वस्थालीमतं रसम् ।  
 कर्पूरवत्सुविमलं गृह्णीयाद्गुणवत्तरम् ॥ ३७६ ॥  
 तं देवकुसुमचन्दनकस्तूरीकुङ्कुमैर्युक्तम् ।  
 खादन् हरति फिरङ्गं व्याधिं सोपद्रवं सपदि ॥ ३७७ ॥  
 विन्दति वेहदीप्तिं पुष्टिं वीर्यं बलं विपुलम् ।  
 रमयति रमणीशतकं रसकर्पूरस्य सेवकः सततम् ॥ ३७८ ॥  
 इति रसकर्पूरः ॥

अथ सिन्दूररसः ।

शुद्धमूतं तदर्थं तु शुद्धगन्धकमेव हि ।  
 तयोः कज्जलिकां कुर्याद्दिनमेकं विमर्दयेत् ॥ ३७९ ॥  
 मृत्कर्पटैर्विलिप्तायां कूप्यां कज्जलिकां क्षिपेत् ।  
 बालुकायन्त्रगां यावत्पचेद्यामचतुष्टयम् ॥ ३८० ॥  
 गृह्णीयाद्ध्वंसलघ्नं सिन्दूरसदृशं रसम् ।  
 इति सिन्दूररसः ॥

अथ रसचिन्तामणौ—

नागार्जुनीति विख्याता दुग्धिका क्षितिमण्डले ॥ ३८१ ॥  
 तया विमर्दयेत्सूतं दिनमेकं निरन्तरम् ।  
 काकमाचीरसैः कार्यं मर्दनं दोषनाशनम् ॥ ३८२ ॥  
 पारदो दशटङ्कः स्यादशटङ्कश्च गन्धकः ।  
 नौसादरश्च पादः स्यात्त्रयमेकत्र मर्दयेत् ॥ ३८३ ॥  
 काचस्य कूपके कृत्वा मुखं तस्य निरुध्य च ।  
 अष्टयामावधिर्यावत्तावत्सूतः प्रपच्यते ॥ ३८४ ॥  
 एवं निष्पद्यते साक्षात्तरुणादित्यसंनिभः ।

अरुणो भस्मसूताख्यः सर्वकार्यार्थसाधकः ॥ ३८५ ॥  
 प्रवालकोमलच्छायो नृणामत्यन्तवलुभः ।  
 भक्षयेद्रक्तिकाः पञ्च मरिचेन समं रसम् ॥ ३८६ ॥  
 क्षुद्रोधकारकः प्रायः सद्यः कामाग्निदीपनः ।  
 ज्वरादिकानयं दोषान् संयोगान्नाशयत्यपि ॥ ३८७ ॥  
 येषु येषु प्रयुक्तो हि रसो रोगेषु सत्वरम् ।  
 तांश्च तान्नाशयेच्छ्रेष्ठः समर्थो रसपार्थिवः ॥ ३८८ ॥  
 इति सिन्दूररसः ॥

### अथ रसस्य मारणविधिः ।

धूमसारं रसं तूरीं गन्धकं नवसादरम् ।  
 यामैकं मर्दयेदम्लैर्भागं कृत्वा समं समम् ॥ ३८९ ॥  
 काचकूप्यां विनिक्षिप्य तां च मृदस्त्रमुद्रया ।  
 विलिप्य परितो वक्त्रे मुद्रां दत्त्वा विशोषयेत् ॥ ३९० ॥  
 अधश्छिद्रयुतस्थालीमध्ये कूपीं निवेशयेत् ।  
 स्थालिकां बालुकापूरैर्भृत्वा चाकूपिकागलम् ॥ ३९१ ॥  
 चुल्यां निवेश्य तदधः कुर्याद्विहि शनैः शनैः ।  
 तस्मादप्यधिकं किञ्चित्पावकं ज्वालयेत्क्रमात् ॥ ३९२ ॥  
 एवं द्वादशभिर्यामैर्म्रियते रस उत्तमैः ।  
 स्फोटयेत्स्वाङ्गशीतं तदूर्ध्वगं गन्धकं त्यजेत् ॥ ३९३ ॥  
 अधःस्थं च मृतं सूतं गृहीयात्तं तु मात्रया ।  
 यथोचितानुपानेन सर्वकर्मसु योजयेत् ॥ ३९४ ॥

### अथान्यप्रकाराः—

काष्ठोदुम्बरिकादुग्धै रसं किञ्चिद्विमर्दयेत् ।  
 तदुग्धपिष्टहिङ्गोश्च मूषायुग्मं प्रकल्पयेत् ॥ ३९५ ॥  
 क्षिप्त्वा तत्संपुटे सूतं तत्र मुद्रां प्रकल्पयेत् ।  
 धृत्वा तद्गोलकं प्राज्ञो मृन्मूषासंपुटेऽधिके ॥ ३९६ ॥



पचेद्गजपुटे तेन सूतको याति भस्मताम् ।

अथान्यप्रकारः—

अपामार्गस्य बीजानां मूषाद्युग्मं प्रकल्पयेत् ॥ ३९७ ॥  
तत्संपुटे क्षिपेत्सूतं मलयूदुग्धमिश्रितम् ।

मलयूः काष्ठोदुम्बरिक्त ॥

द्रोणपुष्पीप्रसूनानि तिडङ्गमरिमेदकः ॥ ३९८ ॥

एतच्चूर्णमधश्चोर्ध्वं दत्त्वा मुद्रां प्रदापयेत् ।

तद्गोलमन्धयेत्सम्यङ्मृन्मूषासंपुटे सुधीः ॥ ३९९ ॥

मुद्रां दत्त्वा शोषयित्वा ततो गजपुटे पचेत् ।

एकेनैव पुटेनैतत्सूतस्य भस्म जायते ।

तत्प्रयोज्यं यथास्थाने यथामात्रं यथाविधि ॥ ४०० ॥

अथान्यप्रकारः—

नागवल्लीरसैर्घृष्टः कंकोटीकन्दगर्भगः ।

मृन्मूषासंपुटे पक्वः सूतो वात्येव भस्मताम् ॥ ४०१ ॥

अन्यच्च—

पञ्चाङ्गीवर्वरीलिङ्गीद्रवैर्घस्रत्रयं रसः ।

मर्दितः पुटितो भस्म स्वर्णवर्णं प्रजायते ॥ ४०२ ॥

अथान्यप्रकारः—

सूतश्चतुष्पलमितः समं शुद्धगन्धः

स्याद्भूमसारपिचुरेक इदं क्रमेण ।

संमर्दयेद्विमलदाडिमपुष्पतोर्यै-

र्घसं विमर्द्य सितंसोमलमाषकेण ॥ ४०३ ॥

सितसोमलं 'शंखियासोमल' इति भाषा ॥

एतन्निधाय सकलं जलयन्त्रगर्भे

संमुच्य संधिमुदितेन पुरा क्रमेण ।

आपूर्य यन्मृदकेन दिनानि चाष्टौ  
 वह्निं क्रमेण तदधो विदधति विद्वान् ॥ ४०४ ॥  
 पश्चात्ततो जलमुदस्य रसं तलस्थ-  
 मादाय भाजनवरे सुभिषङ्गिदध्यात् ।  
 संपूज्य शम्भुगिरिजागिरिजातनूजान्  
 दद्याच्छुभेऽहनि रसं वरमेकगुञ्जम् ॥ ४०५ ॥  
 ताम्बूलिकादलयुतं ससितं पयोऽनु  
 पीत्वाऽम्लमाषलवण रहितं सदनम् ।  
 अद्यात्क्रियन्त्यापि दिनानि ततो यथेच्छं  
 भक्ष्यं भजेदथ नरो विगतामयः स्यात् ॥ ४०६ ॥

अर्थ मृतसूतलक्षणम्—

अतेजा अगुरुः शुभ्रो लोहहाऽचञ्चलो रसः ।  
 यदा नावर्तते वह्नौ नोर्ध्वं गच्छेत्तदा मृतः ॥ ४०७ ॥  
 अचञ्चल इति छेदः । तन्त्रान्तरेऽपि—  
 अगुरुरतेजाः शुभ्रो वह्निस्थायी स्थिरोऽधूमः ।  
 हेमादिधातुभोक्ता तत्कर्ता स्यान्मृतः सूतः ॥ ४०८ ॥

अथ गुणाः—

रसायनं त्रिदोषघ्नो योगवाह्यतिशुक्रलः ।  
 भस्मसूतोऽखिलातङ्कनाशनस्त्वनुपानतः ॥ ४०९ ॥  
 इति भस्मसूतगुणाः ॥

अथान्यन्मतम् ।—

अङ्गोलस्य शिफावारिपिष्टं कल्के विमर्दयेत् ।  
 सूतं गन्धकसंतुल्यं दिनान्ते तं निरोधयेत् ॥ ४१० ॥  
 पुटयेद्ब्रूधरे यन्त्रे दिनान्ते स मृतो भवेत् ।

अथान्यच्च ।—

वटक्षीरेण सूताभ्रौ मर्दयेत्पहरद्वयम् ।  
 पाचयेत्तस्य काष्ठेन भस्मीभवति तद्रसः ॥ ४११ ॥

अथान्यच्च ।—

कटुतुम्बुद्रवे कन्दे गर्भे नारीपयःप्लुतः ।

सप्तधा म्रियते सूतः स्वेदितो गोमयाग्निना ॥ ४१२ ॥

अथान्यच्च ।—

अपामार्गस्य बीजानि तथैरण्डं च चूर्णयेत् ।

तच्चूर्णं पारदे देयं मूपायामधरोत्तरम् ॥ ४१३ ॥

रुद्धा पचेलघुपुटैश्चतुर्भिर्भस्मस्तां व्रजेत् ।

अथान्यच्च ।—

खरमञ्जरिवीजान्वितपुष्पकबीजैः मुचूर्णितं कल्कम् ।

कृत्वा मूतं पुटयेद्दृढमूपायां भवेद्भस्म ॥ ४१४ ॥

अन्यच्च ।—

काकोदुम्बरिकाया दुग्धेन विभावितो हिङ्गुः ।

मर्दनपुटनविधानात्मूतं भस्मीकरोत्येवं ॥ ४१५ ॥

इति भस्ममूतः ॥

अथ जलौकाबन्धः ।

बालमध्यमवृद्धासुं योज्या विज्ञाय तत्क्रमात् ।

नृणां रसवियुक्तानां योषा स्यात्संगमोत्सुका ॥ ४१६ ॥

बाल्ये चाष्टाङ्गुला योर्नो यौवने च दशाङ्गुला ।

द्वादशैव प्रगल्भानां जलौका त्रिविधा मता ॥ ४१७ ॥

सा यथा ।—

मुनिपत्ररसं चैव शालमलीवृन्तवारि च ।

जातीमूलस्य तोयं च शिंशपातोष्यसंयुतम् ॥ ४१८ ॥

श्लेष्मातकफलं चैव त्रिफलाचूर्णमेव च ।

कोकिलाक्षस्य चूर्णं च पारदं मर्दयेद्दुधः ॥ ४१९ ॥

जलौका जायते दिव्या रामाजनमनोहरा ।

सा योज्या कामना(का)ले तु कामयेत्कामिनी स्वयम् ४२०

सद्यः खलनमाप्नोति दुःसाध्याऽपि रतेऽङ्गना ।

इति जलौकाबन्धः ॥

अथ खेचरीगुटी रसचिन्तामणौ ।

रसं टङ्कत्रयं शुद्धं कृष्णधत्तूरबीजजे ॥ ४२१ ॥

तैले पलद्वये खल्वे मर्दितं दिनसप्तकम् ।

तावद्यावद्भवेत्तस्य जलौकारूपमुत्तमम् ॥ ४२२ ॥

माषान्नपिष्टकेनादौ दृढसूत्रेण वेष्टयेत् ।

वर्ति कृत्वा ततो गाढं शोषयेद्रविणा च ताम् ॥ ४२३ ॥

दशप्रस्थमिते तैले सर्पपस्य विपाचयेत् ।

तैलक्षयो भवेद्यावत्तावत्साऽप्यवतार्यते ॥ ४२४ ॥

स्निग्धच्छाये निवेश्याथ शनैः सिद्धां च तां नयेत् ।

दुग्धेनापूर्यते कुम्भः शुभस्तत्र निवेशयेत् ॥ ४२५ ॥

विशोष्य सकलं दुग्धं गुटिका यदि तिष्ठति ।

बर्करस्य मुखे पश्चाद्गुटिकां तां प्रयच्छति ॥ ४२६ ॥

प्रविष्टा तन्मुखस्यान्तर्ज्वलमानेव तं दृढि ।

व्याकुलं कुरुते कामं देहे स्वास्थ्यं न तस्य वै ॥ ४२७ ॥

उदरस्था यदा स्यात्तु तदाऽसौ म्रियते पशुः ।

स्वकीये वदने पश्चाद्गृत्वा शुभ्रां तिरामयाम् ॥ ४२८ ॥

योजनानां शतं गच्छेदनायासेन साधकः ।

स्त्रीणां शतं तथा गच्छेच्छुक्रस्तम्भकरी मता ॥ ४२९ ॥

मुखस्थायामहो तस्यां प्रहारो नैव जायते ।

अन्येऽपि बहवो रोगा मुखस्था दन्तघातिनः ॥ ४३० ॥

जिह्वातालुगता ये ते कण्ठशालूककादयः ।

उपजिह्वा द्विजिह्वा स्यादधिजिह्वा सुदारुणा ॥ ४३१ ॥

सप्तषष्टिषु ये मध्ये, हृद्रोगाः पीनसादयः ।

तांस्तांश्च नाशयत्येषा गुटिका नाम खेचरी ॥ ४३२ ॥

इति खेचरीगुटीबन्धः ॥

अथ पारदसेवनविधिं व्याख्यास्यामः ।

क्षेत्रीकृतनिजदेहः कुर्वीत रसायनं मतिमान् ।  
विधिना पथ्यविधानादमरदेहतुल्यदेहः स्यात् ॥ ४३३ ॥  
अक्षेत्रीकरणे सति रसायनं यो नरः प्रयुञ्जीत ।  
तस्य कामति न रसः सर्वाङ्गदोषकृद्भवति ॥ ४३४ ॥  
अक्षेत्रीकरणे मृतोऽप्यमृतोऽपि विषं भवेत् ।  
फलसिद्धिः कुतस्तस्य सुबीजस्योषरे यथा ॥ ४३५ ॥  
कर्तव्यं क्षेत्रकरणं सर्वस्मिंश्च रसायने ।  
नाक्षेत्रकरणाद्देवि किञ्चित्कुर्याद्रसायनम् ॥ ४३६ ॥

अथ नित्यनाथः—

पञ्चकर्म गुरा कृत्वा पश्चात्सकलदोहिनाम् ।  
योजनीयो रसो दिव्यः शीघ्रं सिद्धिमवाप्नुयात् ॥ ४३७ ॥  
नवज्वरेऽतिसारे च गर्भिण्यां बालवृद्धयोः ।  
न कुर्यात्पञ्चकर्माणि रक्तस्रावं च दाहंनम् ॥ ४३८ ॥  
पाचनं स्नेहनं स्वेदो वमनं रेचनं तथा ।  
एतानि पञ्चकर्माणि ज्ञातव्यानि भिषग्वरैः ॥ ४३९ ॥  
अमृतं च विषं प्रोक्तं शिवेन च रसायनम् ।  
पञ्चकर्मभयत्रस्तैः सुकुमारैर्नरैरिह ।  
रेचनान्ते इदं सेव्यं सर्वदोषापनुत्तये ॥ ४४० ॥

अथान्यच्च ।—

स्निग्धं स्विन्नं विरिक्तं च नीरुजं सिद्धभेषजैः ।  
एतत्क्षेत्रं समासेन रसबीजार्पणक्षमम् ॥ ४४१ ॥  
स्निग्धं प्रातस्त्रिदिनं घृतसैन्धवपानेन, स्विन्नं वस्त्रादिपुटव-  
ह्निना, विरिक्तमिच्छाभेदिनाराचादिसेवनेन, पलाशबीजजन्तु-  
घ्नगुडमोदकभक्षणेन कीटपातनमपि कर्तव्यं, सिद्धभेषजैर्नीरुज

संवत्सरमयनं वा परिशीलितैः शृङ्गाराभ्रकलक्ष्मीविलासाद्यभ्रस-  
त्त्वप्रधानप्रयोगैरिति भावः ॥

उक्तं च ।—

मृताभ्रं भक्षयेन्मासमेकमादौ विचक्षणः ।

पश्चात्तं योजयेद्देहे क्षेत्रीकरणमिच्छतः ॥ ४४२ ॥

इति शुद्धो जातबलः शाल्योदनजाङ्गलादिमुद्गरसैः ।

क्षेत्रीकृतनिजदेहः कुर्वीत रसायनं मतिमान् ॥ ४४३ ॥

घनसत्त्वपादजीर्णोऽर्धकान्तजीर्णश्च तीक्ष्णजीर्णश्च ।

क्षेत्रीकरणाय रसः प्रयुज्यते भूय आरोहः ॥ ४४४ ॥

यौऽग्निसहत्वं प्राप्तः संजातो हेमतारकर्ता च ।

बद्धो रसश्च भुक्तो विधिना सिद्धिप्रदो भवति ॥ ४४५ ॥

अथ रसभक्षणकालः ।

प्रभाते भक्षयेत्सूतं पथ्यं यामद्वयाधिके ।

नोल्लङ्घ्येत्रियामं तु मध्याह्ने चैव भोजयेत् ॥ ४४६ ॥

ताम्बूलान्तर्गते सूते विद्बन्धो नैव जायते ।

सकणाममृतां भुक्त्वा मलबन्धे स्वपेन्निशि ॥ ४४७ ॥

अथ रसमात्राप्रमितिः—

वल्लभेकं नरेऽश्वे तु गद्याणैकं गजे द्वयम् ।

सर्वरोगविनाशार्थं भिषक् सूतं प्रयोजयेत् ॥ ४४८ ॥

मत्तान्तरम्—

घनसत्त्वकान्तकाञ्चीशङ्करतीक्ष्णाभ्रादिजीर्णस्य ।

रसस्य गुञ्जावृद्ध्या माषकमात्रं पशुमात्रा ॥ ४४९ ॥

शिवः—

गुञ्जामात्रं रसं देवि हेमजीर्णं तु भक्षयेत् ।

द्विगुणं तारजीर्णस्य रविजीर्णस्य च त्रयम् ॥ ४५० ॥

फलम् ।—

तीक्ष्णजीर्णस्य लक्षायुः पलमात्रस्य भक्षणात् ।  
 एवं दशपलं भुक्त्वा तीक्ष्णजीर्णस्य मानवः ॥ ४५१ ॥  
 तदा जीवेन्महाकल्पं प्रलयान्ते शिवं व्रजेत् ।  
 भस्मनः शुल्बजीर्णस्य लक्षायुः पलभक्षणात् ।  
 कोट्यायुर्ब्रह्मसायुज्यं वैष्णवं रुद्रजीवितम् ।  
 द्वित्रिचतुःपञ्चषष्ठं महान्फल्पायुरीश्वरः ॥ ४५३ ॥

अथ हेमजीर्णस्य फलम्—

भस्मनो हेमजीर्णस्य लक्षायुः पलभक्षणात् ।  
 विष्णुरुद्रशिवत्वं च द्वित्रिचतुर्भिराप्नुयात् ॥ ४५४ ॥

अस्यानुपानम् ।—

वह्नेर्बलाबलं ज्ञात्वा हेमजीर्णस्य रक्तिकाम् ।  
 घृतेन मधुना चाद्यात्ताम्बूलं कामिनीं व्रजेत् ॥ ४५५ ॥  
 एको दोषो हि मूक्ष्मोऽस्ति भक्षिते भस्ममूतके ।  
 त्रिसप्ताहाद्वरारोहे कामान्धो जायते नरः ॥ ४५६ ॥  
 नारीसंगाद्विना देवि ह्यजीर्णं तस्य जायते ।  
 मैथुनाच्चलिते शुक्र जायते प्राणसंशयः ॥ ४५७ ॥

तस्मादजीर्णशमनोपायमाह—

युवत्या जल्पनं कार्यं तावच्चन्मैथुनं त्यजेत् ।  
 लघुतां शेफसो ज्ञात्वा पश्चाद्गच्छन् सुखी भवेत् ॥ ४५८ ॥  
 ब्रह्मचर्येण वा योगी सदा सेवेत मूतकम् ।  
 समाधिकरणं तस्य कामणं परमं मतम् ॥ ४५९ ॥

अथ रससेवनकर्तुराहारादिनियममाह—

अत्यशनातिपाने च ह्यतिनिद्रातिजागरे ।  
 स्त्रीणामतिप्रसङ्गं च ह्याध्मानं च विवर्जयेत् ॥ ४६० ॥

अतिकोपं महार्हर्षमतिदुःखमतिस्पृहाम् ।

शुष्कवातं जलक्रीडामतिचिन्तां च वर्जयेत् ॥ ४६१ ॥

कूष्माण्डं कर्कटीं चैव कारवेलं कलिङ्गकम् ।

कुसुम्भिकां च कर्कोटीं कदलीं काकमाचिकाम् ॥ ४६२ ॥

ककाराष्टकमेतद्धि वर्जयेद्रसभक्षकः ।

पातकं च न कर्तव्यं पशुसङ्गं च वर्जयेत् ॥ ४६३ ॥

चतुष्पथे न गन्तव्यं विष्मूत्रं न च लङ्घयेत् ।

वराणां निन्दनं देवि स्त्रीणां निन्दां च वर्जयेत् ॥ ४६४ ॥

सत्येन वचनं ब्रूयादपि न वदेद्रचः ।

कुलत्थानतसीतैलं तिलान्माषान्ममूरकान् ॥ ४६५ ॥

कपोतान् काञ्चिकं चैव तक्रभक्तं च वर्जयेत् ।

हेमचन्द्रादयः प्राहुः कुक्कुटानपि वर्जयेत् ॥ ४६६ ॥

लवणाम्लं कटुं तिक्तं पित्तलं च विवर्जयेत् ।

बदरं नारिकेलं च सहकारं मुवर्चलम् ॥ ४६७ ॥

नारङ्गं काञ्चनारं च शोभाञ्जनमपि त्यजेत् ।

न वादजल्पनं कुर्याद्विवा चापि न पर्यटेत् ॥ ४६८ ॥

नैवेद्यं नैव भुञ्जीत कर्पूरं वर्जयेत्सदा ।

कुङ्कुमालेपनं वर्ज्यं न स्वपेत्कुशलः क्षितौ ॥ ४६९ ॥

न तु हन्यात्कुमारीं च वातलां च वर्जयेत् ।

क्षुधार्तो नैव तिष्ठेत् ह्यजीर्णं नैव कारयेत् ॥ ४७० ॥

दिवारात्रं जपेन्मन्त्रं नासत्यवचनं वदेत् ।

हितं दुग्धानमुद्राज्यशाल्यं भृदि सदा भजेत् ॥ ४७१ ॥

शाकं पौनर्नवं देवि मेघनादं सवास्तुकम् ।

सैन्धवं नागरं मुस्तां पद्ममूलानि भक्षयेत् ॥ ४७२ ॥



आत्मज्ञानं कथा पूजा शिवस्य च विशेषतः ।

एतांस्तु समयान्भद्रे न लङ्घेद्रसभक्षणे ॥ ४७३ ॥

अथ रसवाग्भटे ।—

( सांघितं पारदं शृङ्गदन्तवेण्वादिधारितम् ।

अर्चयित्वा यथाशक्ति देवगोब्राह्मणानपि ॥ ४७४ ॥

पर्णखण्डे घृतं सूवं जग्ध्वा तदनुपानतः ।

घृतसैन्धवधान्याकजीरतार्द्रकसंयुतम् ॥ ४७५ ॥

तण्डुलीयकधान्याकपटोलालाबुकादिकम् ।

कुस्तुम्बरी मरीचानि सैन्धवं समभागिकम् ॥ ४७६ ॥

व्यञ्जनार्थं कृतं दद्याद्रससेवकभोजने । )

गोधूमजीर्णशाल्यन्नं गव्यं क्षीरं घृतं दधि ॥ ४७७ ॥

हंसोदकं मुद्गयूषः पथ्यवर्गः प्रकीर्तितः ।

बृहतीबिल्वकूष्माण्डं वेत्राग्रं कारवेल्लकम् ॥ ४७८ ॥

माषान्मसूरान्निष्पानान् कुलत्थान् सर्षपांस्तिलान् ।

बन्धनोद्वर्तनस्नानताम्रचूडसुरांसवान् ॥ ४७९ ॥

आनूपमासधान्याम्लं भोजनं कदलीदले ।

कांस्ये च गुरु विष्टम्भी तीक्ष्णोष्णं च भृशं त्यजेत् ।

वर्जयित्वा निषिद्धं तु विचित्ररसभुग्भवेत् ॥ ४८० ॥ :

स्रवति न यथा रसेन्द्रो न च नश्यति जाठरो वह्निः ॥ ४८१ ॥

अथाज्ञानादशोधितपारदभक्षणे तद्विषशमनोपायमाह—

यद्यज्ञानात्कथमपि नागादिकलङ्कितो रसो भुक्तः ।

तत्स्रावणाय विज्ञः पिबेच्छिफां कारवेल्लभवाम् ॥ ४८२ ॥

अथ रसाजीर्णे शमनोपायमाह—

रसाजीर्णे महाव्याधीन् लक्षयेद्विषगुत्तमः ।

अभ्यङ्गमानिलक्षोभे तैलैर्नारायणादिभिः ॥ ४८३ ॥

अरतौ शीततोयेन मस्तके परिषेचनम् ।

तृष्णायां नारिकेलाम्बु मुद्गयूषं सशर्करम् ॥ ४८४ ॥

उद्गारे सति दध्यन्नं कृष्णजीरं ससैन्धवम् ।

कार्षिकं स्वर्जिकाक्षारं कारवेल्लीरसप्लुतम् ।

गोमूत्रसैन्धवयुतं तस्य संस्त्रावणं परम् ॥ ४८५ ॥

तस्य रसाजीर्णस्य ॥

कर्कोटीसिन्धुगोमूत्रं कारवेल्लीरसप्लुतम् ।

सौवर्चलसमायुक्तं रसाजीर्णे पिबेन्नरः ॥ ४८६ ॥

शरपुङ्खां सुरदालीं थटोलबीजं च काकमाचीं च ।

एतेषामेकतमं कथितमजीर्णे रसायने तु पिबेत् ॥ ४८७ ॥

हारीतं प्रत्यात्रेयः—

धान्यादीनां च सर्वेषां यत्रगोधूमषष्टिकाः ।

नेष्टास्तु विदलाः सर्वे मुक्त्वा मुद्गांस्तथाऽऽढकीम् ॥ ४८८ ॥

आज्यं स्नेहे मधुषु मधुरं चेक्षुजातं हि यत्स्यात्

श्रेष्ठं खण्डं वत वरसितं क्षारयुक्तं न तत्स्यात् ।

हिङ्गु श्रेष्ठं सकलसुरभौ सैन्धवं सिन्धुजेषु

रागे यूषाः प्रवररजनीमूरणाद्राश्च कन्दे ॥ ४८९ ॥

अशुभं पत्रशाकं तु सर्वाणि द्विदलानि च ।

संस्कृतानि विधानेन न स्युर्दोषकराणि च ॥ ४९० ॥

केशादिजुष्टं कृतशीतमुष्णं शाकावरानैर्बहुलं महोष्णम् ।

निशोषितं यल्लवणाधिकं च संत्याज्यमन्नं रससेविभिस्तत् ४९१

तक्रं हितं स्नेहगतं तथा दधि गोक्षीरजातं सकलं हितं स्यात् ।

मुक्त्वा च तैलाम्बुसुरारं नालं स्यादम्बुपानं न हितं रसायने ॥

तैलं च चित्रागिरिजाभवं यत्सुस्वादहीनं शटितामदग्धम् ।

विनष्टदुग्धं त्वशुभं च सर्वं खादेत्कदाचिन्न रसायनी नरः ४९३

पुष्पजातं फलं सर्वं मधुरं मांसशर्करम् ।

पाकयुक्तमशीर्णं च श्रेष्ठमुक्तं रसायने ॥ ४९४ ॥

अमिताया तवत्सायाः पाहुर्दुग्धं जलैः शृतम् ।

बलवृद्धिकरं पुष्पं श्रेष्ठमुक्तं रसायने ॥ ४९५ ॥

गव्यं दुदुग्धं जलिलार्थिकेन संपाच्य तत्क्षीणजलं सुशीतम् ।

खण्डेन वा शर्करया समतं रसेन्द्रभोक्ता प्रपिबेत्सदैव ॥ ४९६ ॥

दिव्यान्तरिक्षं धुनिजं च कौपं स्वयंविशीर्णाद्रिशिलानल्योद्भवम् ।

तडागजं सारमयीं दिदं यत्तोयं मनं त्वष्टविधं धनान्मसम् ॥ ४९७ ॥

अक्षारं स्वादु पुष्टं दिनमणिकिरणैर्वीप्सू नसमादा

रात्रौ शीतं पुष्टं चित्रविधमुपवनान्दोलितं शेषहीनम् ।

कर्पूरै राजचम्परांतशयिमलैः पाटलैलातुपुष्पै-

स्त्वग्धान्यवामिनं यद्गगिशिशिरजलं नूतमेवा पिबेद्दि ॥ ४९८ ॥

श्रीनारायणसंतकेन च पलातलेन चान्येन वा

कार्यं मर्दनं तोविन्दे रसभुजां मष्टुः सका मर्दनम् ।

चातुर्जातलवङ्गकुङ्कुमनिशामुस्तामुमांसीभवै-

शूर्णेभृष्टमसूरमुद्गयवजैरुद्रतनं कारयेत् ॥ ४९९ ॥

सौख्योष्णैः सलिलैर्दुतं रसभुजां स्नानं सुजीर्णंऽशने

वातं पित्तकफौ निहन्ति बलकृत्वग्वर्णकृद्धं हणम् ।

रूपद्योतिकरं मनःप्रशमनं कामस्य संवर्धनं

नारीणां च मनोहरं श्रमहरं देहे रसक्रामणम् ॥ ५०० ॥

अथ देहसिद्धिदानन्यानपि रसेन्द्रप्रयोगान् व्याचक्ष्महे ।

श्लोकद्वयं तत्र प्रागव्येतव्यं मृतपरीक्षार्थं यथा—

कचकचिति न दन्ताग्रे कुर्वन्ति समानि केतकीरजसा ।

योग्यानि हि प्रयोगे रसोपरसश्लोहचूर्णानि ॥ ५०१ ॥

वल्मीकं कूपतरुतलरथ्यादेवालयश्मशानेषु ।

जाता विधिनाऽपि हृता ओषध्यः सिद्धिदा न स्युः ॥५०२॥

अथ सर्वप्रयोगयोग्यतया रसेन्द्रमारणाय शाम्भवीं मुद्राम-  
भिदध्मः—

अधस्तापं उपर्यापो मध्ये गन्धकपारदौ ।

यादि स्नात्सुदृढा मुद्रा मन्दभाग्योऽपि सिध्यति ॥५०३॥

यादि कार्यमयोयन्त्रं दिह्यात्तं मृत्त्रया तदा ।

समे गन्धे तु रोगघ्नो द्विगुणे राजयक्ष्मजित् ॥ ५०४ ॥

जीण गुणत्रये गन्धे कामिनीदर्पनाशनः ।

चतुर्गुणे तु तेजस्वी सर्वशास्त्रविशारदः ॥ ५०५ ॥

भवेत् पञ्चगुणे सिद्धः षड्गुणे मृत्युजिह्ववत् ।

इत्याद्युक्तमेव ॥

भस्मसूतं द्विधा गन्धं शतं कन्याम्बुमर्दितम् ॥ ५०६ ॥

रुद्ध्वा लघुपुटे पाच्यमुधृत्य मधुसर्पिषा ।

निष्कं खादेज्जरामृत्युं हन्ति गन्धामृतो रसः ॥५०७॥

समूलं भृङ्गराजं च छायाशुष्कं विचूर्णयेत् ।

तत्समं त्रिफलाचूर्णं सर्वतुल्या सिता भवेत् ॥ ५०८ ॥

पल्लवं भक्षयेच्चानु वर्षान्मृत्युजरापहः ।

इति गन्धामृतो रसः ॥

मृतसूतस्य पादांशं हेमभस्म प्रकल्पयेत् ॥५०९॥

क्षीराज्यमधुना मिश्रं माषैकं कान्तपात्रके ।

लेहयेन्मासषट्कं तु जरामृत्युविनाशनम् ॥५१०॥

बाकुचीचूर्णकर्षैकं धात्रीफलरसप्लुतम् ।

अनुपानं सदा लिह्यात् स्याद्रसो हेमसुन्दरः ॥५११॥

इति हेमसुन्दरो रसः ॥

बलिः सूतो निम्बूरसविमृदितो भस्मसिकता-

ह्वये यन्त्रे कृत्वा समरविकणाटङ्कणरजः ।

त्रिघसं लुङ्गाम्भोलवकदलितः क्षौद्रहविषाऽ-

वलीढो माषैकं दस्यति समस्तं गदगणम् ॥ ५१२ ॥

जरां वर्षेकेन क्षपयति च पुष्टिं वितनुते

तनौ तेजस्कारं रमयति बधूनामपि शतम् ।

रसः श्रीमान्मृत्युञ्जय इति गिरीशेन कथितः

प्रभावं को वाऽन्यः कथयितुमपारं प्रभवति ॥ ५१३ ॥

लुङ्गाम्भोलवकदलित इति. मातुः शुद्धद्रवं कणशो दत्त्वा  
त्रिदिनं मर्दयेदित्यर्थः । इति शुन्युञ्जयो रसः ।

शुद्धं रमं समविषं प्रहरं विमर्च

तद्गोलकं कनकचारुफले निधाय ।

दोल्यागतं पच दिप्तं विषमुष्टितौये

प्रक्षाल्य तत्पुनरपीह तथा द्विवारम् ॥ ५१४ ॥

तत्सूतके गिरिशलोचनयुग्मगन्धं

युक्त्याऽवजार्थं कुरु भस्मसमं च तस्य ।

वैक्रान्तभस्म जयपालनदांशकार्थं

सर्वैर्विषं द्विगुणितं मृदितं च खल्वे ॥ ५१५ ॥

घस्रत्रयं कनकभृङ्गरसेन गाढ-

मावेज्य भाजनतले विषधूपभाजि ।

भृङ्गद्रवेण शिथिलं लघुकाचकूप्या-

मापूर्य रुद्धवसनं सिकताग्व्ययन्त्रे ॥ ५१६ ॥

तां वासरार्धमुपदीप्य निसर्गशीतां

दृष्ट्वा विचूर्ण्य गदशालिषु शालिमात्रम् ।

आनन्दसूतमखिलामयकुम्भिसिंहं

गद्याणकार्थसितया सह देहि पश्चात् ॥ ५१७ ॥

रोगानुरूपमनुपानमपि प्रकामं

क्षोणीभुजां प्रचुरपूजनमाप्नुहि त्वम् ।

कीर्त्या दिशो धवलय स्फुरदिन्दुकान्त्या

वैद्येश्वरेति विरुदं भज वैद्यराज ॥ ५१८ ॥

तथा द्विवारमिति पूर्ववदखिलं द्विः कुर्यादिति भावः । गि-  
रिशलोचनयुग्मेति पद्मगुणगन्धकं, युक्त्येति काचकूप्यादौ ॥

इत्यानन्दसूतरसः ॥

सूतं गन्धं कान्तपाषाणमिश्रं ब्राह्मैर्बीजैर्मर्दयेदेकघस्रम् ।

गोलं कृत्वा टङ्कणेन प्रवेष्ट्य पश्चान्मृत्स्नागोमयाभ्यां धमेत्तम् ॥

शुष्के यन्त्रे सत्त्वपातप्रधाने किट्टे सूतो बद्धतामेति नूनम् ।

बद्धं पश्चात्क्षारकाचप्रयोगाद्धेन्ना तुल्यं सूतमावर्तयेत्तु ॥ ५२० ॥

वक्त्रे खोटः स्थापितो वत्सरार्धं रोगान्सर्वान्हन्ति सौख्यं करोति ।

यद्वा दुग्धे गोलक पाचयित्वा दद्याद्दुग्धं पिप्पलीभिः क्षये तत् ॥

लौहे पात्रे पाचयित्वा तु देयं शुष्के पाण्डौ कामलापित्तरोगे ।

वाते गोलं व्योषवातारितैले पक्त्वा तैलं गन्धयुक्तं ददति ५२२

भार्गीमुण्डीकासमर्दाटरूषद्रावैर्गोलं पाचयेच्छ्लेष्मनुच्यै ।

कासे श्वासे तं च दद्यात्कषायं माध्वीकाक्तं पिप्पलीचूर्णयुक्तम् ॥

यस्मिन् रोगे यः कषायोऽस्ति चोक्तस्तस्मिन् गोलं पाचयित्वा कषाये

दद्यात्तत्तद्रोगनाशाय पथ्यं तत्तद्रोगे कीर्तितं यत्तदेव ।

उक्तो गोलः प्राणिकल्पद्रुमोऽयं पूजां कृत्वा योजयेद्भक्तियोगात् ॥

युक्त्या प्राणमिसहत्वं कृत्वा पश्चाद्धमेदित्यर्थः ॥

इति प्राणिकल्पद्रुमगोलरसः ॥

रसगन्धकताम्राणि सिन्दुवाररसैर्दिनम् ।

मर्दयेदातपे पश्चाद्बालुकायन्त्रमध्यगम् ॥ ५२५ ॥

रुद्धा मूषागतं यामत्रयं तीव्राग्निना पचेत् ।

तद्बुद्ध्वा सर्वरोगेषु पर्णखण्डिकया सह ॥ ५२६ ॥

दातव्या देहसिद्धयर्थं पुष्टिवीर्यबलाय च ।  
 सिन्दुवारो 'निर्गुण्डी' इति भाषा । इति त्रिनेत्ररसः ॥  
 रसस्य द्विगुणं गन्धं शुद्धं संमर्दयेद्दिनम् ॥ ५२७ ॥  
 अष्टलोहं तु प्रत्येकं मृतं सूतसमं क्षिपेत् ।  
 ब्राह्मी जया च निर्गुण्डी विषमुष्टिः पुनर्नवा ॥ ५२८ ॥  
 नीलिका गिरिकर्ण्यककृष्णधत्तूरकं यवाः ।  
 वासा च काकमाची च द्रवैरासां विमर्दयेत् ॥ ५२९ ॥  
 गुञ्जात्रयं चतुष्कं वा सर्वरोगेषु योजयेत् ।  
 रोगोक्तमनुपानं वा कवोष्णं वा जलं पिबेत् ॥ ५३० ॥  
 अष्टलोहं स्वर्णादि । इति शार्दूलरसः ॥  
 सूतभस्म चतुर्भागं लोहभस्म तथाऽष्टकम् ।  
 मेघभस्म च षड्भागं शुद्धगन्धस्य पञ्चकम् ॥ ५३१ ॥  
 भावयेत्त्रिफलाकृथैस्तत्सर्वं भृङ्गजद्रवैः ।  
 शिग्रुवह्निकटुक्यद्भिः सप्तधा भावयेत्पृथक् ॥ ५३२ ॥  
 सर्वतुल्या कणा योज्या गुडैर्मिश्रं पुरातनैः ।  
 निष्कमात्रं सदा खादज्जरां मृत्युं निहन्त्यलम् ॥ ५३३ ॥  
 ब्रह्मायुः स्याच्चतुर्मासै रसोऽयममृतार्णवः ।  
 तिलं कोरण्टपत्राणि गुडेन भक्षयेदनु ॥ ५३४ ॥  
 कोरण्टः 'कण्टसैरेया' इति भाषा । इति अमृतार्णवरसः ॥  
 वृष्यगणचूर्णतुल्यं तत्पुटपकं सिताद्विगुणम् ।  
 वृष्यात्परमतिवृष्यं रसायनं चूर्णरत्नमिदम् ॥ ५३५ ॥  
 अथ शतावर्यादिवृष्यगणचूर्णमाह ।—शतावरी विदारी  
 गोक्षुर इक्षुरको वानरी बला कृष्णश्वेता मुसली मिस्रीक्षुरक-  
 बीजान्यतिबला इति वृष्यगणः । अत्र गन्धमूर्च्छितं रस-  
 मभ्रादिकं च ददति दाक्षिणात्याः । इदं रसायनाख्यचूर्णरत्नं,  
 अनुपेयं दुग्धादि ।

विषं त्रिकटुकं मुस्ता हरिद्रा निम्बपल्लवम् ।

विडङ्गमष्टमं चूर्णं छागमूत्रैः समं समम् ।

चणकाभा वटी कार्या योगवाही जयाभिधा ॥ ५३६ ॥

इति जयावटी ॥

गन्धं लोहं भस्म मध्वाज्ययुक्तं सेव्यं कर्षं नारिणा त्रैफलेन ।

शुभ्रे केशे कालिमा दिव्यदृष्टिः पुष्टिर्वीर्यं जायते गन्धलोहात् ॥

इति गन्धलोहम् ॥

अष्टांशहेमरजते शिखिमूषिकायां

संजार्य षड्गुणबलिं क्रमशोऽधिकं च ।

ऊर्ध्वं पयोऽग्निमधरे विनिधाय धीराः

सिद्धिं समग्रमतुलां स्वकरे कुरुध्वम् ॥ ५३८ ॥

अष्टांशेत्युपलक्षणं, अधिकमपि शतगुणपर्यन्तम् ॥

रसगन्धकलोहाभ्रं समं मृताङ्गि ह्रस्वम् च ।

सर्वं खल्वतले क्षिप्त्वा कन्यास्वरं समं दितम् ॥ ५३९ ॥

आवेष्ट्यैरण्डपत्रैस्तु धान्यराशौ दिनत्रयम् ।

संस्थाप्य च तदुद्धृत्य सर्वरोगेषु योजयेत् ॥ ५४० ॥

एतद्रसायनं श्रेष्ठं त्रिफलामधुसंयुतम् ।

तद्यथाग्निबलं खादेद्वलीपलितनाशनम् ॥ ५४१ ॥

एकादशविधं शोषं कासं पञ्चविधं तथा ।

कुष्ठमष्टादशविधं पाण्डुरोगान् प्रमेहकान् ॥ ५४२ ॥

शूलं श्वासं च मन्दाग्निं हिक्कां चैवाम्लपित्तकम् ।

आढ्यवातं व्रणान् सर्वान् विसर्पं विद्रधिं तथा ॥ ५४३ ॥

अपस्मारं ग्रहोन्मादान् सर्वांशीसि त्वगामयान् ।

क्रमेण शीलितो हन्ति वृक्षमिन्द्राशनिर्यथा ॥ ५४४ ॥



पौष्टिकं बल्यमायुष्यं पुत्रप्रसवकारणम् ।

चतुर्मुखेन देवेन कृष्णात्रेयाय सूचितम् ॥ ५४५ ॥

इति चतुर्मुखंरसः ॥

इति श्रीसौराष्ट्रदेशोद्भवसारस्वतकुलावतंसोपाध्यायमाधवविरचितायुर्वेद-

प्रकाशे सूतसाधुनाध्यायः प्रथमः समाप्तः ॥ १ ॥

अथ द्वितीयोऽध्यायः ।

अथोपरसाः कथ्यन्ते ।

गन्धो हिङ्गुलमभ्रतालकशिलाः स्रोतोअनं टङ्कणं

राजावर्तकचुम्बकौ च स्फटिका शङ्खः खटी गैरिकम् ।

कासीसं रसकं कपर्दसिकताबोलाश्च कङ्कुष्ठकं

सौराष्ट्री च मता अमी उपरसाः सूतस्य किञ्चिद्गुणैः ॥

तुल्याः स्युर्यदि ते विशोध्य विधिना संसाधिताः सेविता-

स्तत्तद्रोगहरानुपानसहितैर्योगैश्चिरायुःप्रदाः ॥ १ ॥

अथादौ गन्धकोत्पत्तिं प्रकारं शोधनस्य च ।

नामलक्षणसंयुक्तं वक्तुमर्हसि शङ्कर ॥ २ ॥

ईश्वर उवाच ।—

श्वेतद्वीपे पुरा देव्यास्तीरे क्षीरपयोनिधेः ।

क्रीडन्त्याः सखिभिः सार्धमभवन् प्रसृतं रजः ॥ ३ ॥

बहुलं तद्रजोऽतीव सुगन्धि सुमनोहरम् ।

दुकूलं रजसा युक्तं स्नातायाः क्षीरसागरे ॥ ४ ॥

धौतं यत् सखिभिस्तत्र तज्जातं गन्धकं रजः ।

क्षीराब्धिमथने चैतदमृतेन सहोत्थितम् ॥ ५ ॥

निजगन्धेन तान् सर्वान् हर्षयन् देवदानवान् ।

ततो देवगणैरुक्तं गन्धकाख्यो भवत्वयम् ॥ ६ ॥

रसस्य बन्धनार्थाय जारणाय भवत्वयम् ।  
 ये गुणाः पारदे प्रोक्तास्ते चैवात्र भवन्त्विति ॥ ७ ॥  
 इत्ययं गन्धको नाम विख्यातः क्षितिमण्डले ।  
 बलिना सेवितः पूर्वं प्रभूतबलहेतवे ॥ ८ ॥  
 वासुकिं कर्षतस्तस्य तन्मुखज्वालाया द्रुता ।  
 वसा गन्धकगन्धाढ्या सर्वतो निःसृता-न्तनोः ॥ ९ ॥  
 गन्धकत्वं च संप्राप्ता तस्माद्बलिवसा स्मृता ।

### अथ गन्धकनामानि ।

गन्धको गन्धिकश्चापि गन्धपाषाण इत्यपि ।  
 सौगन्धिकश्च संप्रोक्तो बलिर्बलिवसाऽपि च ॥ १० ॥

### अथ गन्धकस्वरूपम् ।

चतुर्धा गन्धकः प्रोक्तो रक्तः पीतः सितोऽसितः ।  
 रक्तो हेमक्रियासूक्तः शुकतुण्डनिभो वरः ॥ ११ ॥  
 पीतश्चामलसाराख्यः श्रेष्ठो रसरसायने ।  
 श्वेताऽत्र खटिका प्रोक्ता लेपने लोहमारणे ।  
 दुर्लभः कृष्णवर्णश्च स जरा-मृत्युनाशनः ॥ १२ ॥  
 लेपने व्रणादिलेपने ॥ अथ शुद्धगन्धकगुणाः कथ्यन्ते—  
 गन्धाश्माऽतिरसायनः समधुरो गुष्णो विपाके कटुः  
 कण्डूकुष्ठविसर्पदद्रुदलनः संदीपनः पाचनः ।  
 आमोन्मोचनशोषणो विषहरः सूतेन्द्रवीर्यप्रदो  
 गौरीपुष्पभवस्तथा कृमिहरः सत्त्वात्मकः सूतजित् ॥ १३ ॥

अन्यच्च—

गन्धकः कटुकस्तिक्तो वीर्योष्णस्नुवरः सरः ।  
 पित्तलः कटुकः प्राके कण्डुवीसर्पजन्तुजित् ।  
 हन्ति कुष्ठं क्षयं प्लीहकफवातान् रसायनः ॥ १४ ॥

अथ शोधितगन्धकगुणाः ।—

शुद्धो गन्धो हरेद्रोगान् कुष्ठमृत्युजरादिकान् ।

अग्निकारी महानुष्णो वीर्यवृद्धिं करोति हि ॥ १५ ॥

अथाशोधितगन्धकदोषाः ।

अशुद्धगन्धः कुरुते च कुष्ठं तापं भ्रमं पित्तरुजं तथैव ।

रूपं सुखं वीर्यबलं नेहन्ति तस्माद्विशुद्धो विनियोजनीयः ॥ १६ ॥

अथ गन्धकशोधनं कथ्यते ।

गन्धः सक्षीरभाण्डस्थो वस्त्रे कूर्मपुत्रच्छुचिः ।

अथवा काञ्चिके तद्वत्सघृते शुद्धिमाप्नुयात् ॥ १७ ॥

अथ शोधनयोग्यगन्धकलक्षणम् ।

शुकपिच्छसमच्छायो नवनीतसमप्रभः ।

मसृणः कठिनः स्निग्धः श्रेष्ठो गन्धक उच्यते ॥ १८ ॥

अथान्यमते शोधनम् ।—

लोहपात्रे विनिक्षिप्य घृतमग्नौ प्रतापयेत् ।

तप्ते घृते समानं तु क्षिपेद्गन्धकजं रजः ॥ १९ ॥

विद्रुतं गन्धकं ज्ञात्वा तनुवस्त्रे विनिक्षिपेत् ।

यथा वस्त्राद्विनिःसृत्य दुग्धमध्येऽखिलः पतेत् ॥ २० ॥

शीतो निष्कासितो धौतो जलं वस्त्रेण शोषयेत् ।

एवं नैर्मल्यमापन्नो गन्धकः शुद्ध उच्यते ॥ २१ ॥

एवं वारत्रयं शोध्यो भिन्ने दुग्धे प्रयत्नतः ।

भक्षणार्थं हि भिषजा योगार्थं सकृदेव च ॥ २२ ॥

वस्त्रनिर्गालितशुद्धस्य प्रयोजनमाह वाग्भटः—

एवं संशोधितः सोऽयं पाषाणानम्बरे त्यजेत् ।

घृते विषं तुषाकारं स्वयं पिण्डत्वमेति च ॥ २३ ॥

अथास्य कूर्मपुटेन शोधनं विशदं यथा—

साज्यभाण्डे पयः क्षिप्वा मुखं वस्त्रेण बन्धयेत् ।

गन्धकं पृष्ठदेशे तु श्लक्ष्णचूर्णितमर्पयेत् ॥

छादयेत्पृथुदीर्घेण स्वर्परेणैव गन्धकम् ॥ २४ ॥

सन्धिरोधः प्रकर्तव्यो भाण्डस्वर्परयोर्मृदा ।

भाण्डं निक्षिप्य भूर्गेत किञ्चिद्रक्षेद्बहिर्मुखम् ॥ २५ ॥

ज्वालयेत्स्वर्परस्योर्ध्वमग्निं खलु वनोपलैः ।

ततः क्षीरे द्रुतं गन्धं शीतं धौतं जलेन तु ॥ २६ ॥

निर्जलं वस्त्रवृष्टं तु शुद्धं योगेषु योजयेत् ।

मतान्तरम्—

गन्धको द्रावितो भृङ्गरसे क्षितो विशुध्यति ।

सप्तधैवं भक्षणार्थं योगार्थं सकृदेव तु ॥ २७ ॥

इति शुद्धो हि गन्धाऽस्मा नाप्ययैर्विकृतिं व्रजेत् ।

अपथ्यादन्यथा हन्यत्पीतं हालाहलं यथा ॥ २८ ॥

अथ गन्धककल्पार्थं गन्धकगन्धनाशनप्रकारः—

विचूर्ण्य गन्धकं क्षीरे धनीभावावधि पचेत् ।

सूर्यावर्तरसं चापि पुनर्दत्त्वा पचेच्छनैः ॥ २९ ॥

पश्चाच्च पातयेत् प्राज्ञो जले त्रैफलसंभवे ।

जहाति गन्धको गन्धं निजं नास्तीह संशयः ॥ ३० ॥

इत्थं विशुद्धस्त्रिफलाज्यभृङ्गमध्वन्वितः शाणमितो हि लीढः ।

मृध्राक्षितुल्यं कुरुतेऽक्षियुग्मं करोति रोगोज्झितदीर्घमायुः ॥ ३१ ॥

अत्र पथ्यं तु दुग्धोदनम् । इति प्रथमो गन्धककल्पः ॥

शुद्धो गन्धो निष्कमात्रः सदुग्धः सेव्यो मासं शौर्यवीर्यप्रवृद्धयै ।

षण्मासात्स्यात्सर्वरोगप्रणाशो दिव्या दृष्टिर्दीर्घमायुःसुरूपम् ३२

इति द्वितीयो गन्धककल्पः ॥

अथ गन्धकतैलम् ।—

आवर्त्यमाने पयसि दद्याद्गन्धकजं रजः ।

तज्जातदधिजं सर्पिर्गन्धतैलं नियच्छति ॥ ३२ ॥

गन्धतैलं गलत्कुष्ठं हन्ति लेपाच्च भक्षणात् ।

चूर्णीकृत्य पलानि पञ्च नितरां गन्धाश्मनो यत्नत-

स्तच्चूर्णे त्रिगुणे तु मार्कवरसे छायाविशुष्कीकृतम् ।

यत्स्याच्चूर्णमथाभयामधुघृतं प्रत्येकमेषां पलं

वृद्धो यौवनमेति मासयुगलं स्वादन्नरः प्रत्यहम् ॥ ३३ ॥

इति तृतीयो गन्धककल्पः ॥

यो गन्धाश्म विचूर्णितं पिबति ना तैलेन कर्पोन्मितं

नित्यं चोष्णजलावसेचनरतः काले यथा प्रत्यहम् ।

सप्ताहत्रितयान्निहन्ति सकलाः पामादिसर्वा रुजो

नित्याभ्यासवशाद्दिनष्टसकलक्लेशोपतापः पुमान् ॥ ३४ ॥

इति चतुर्थो गन्धककल्पः ॥

यो वाऽप्युग्रमतिः सुचूर्णितमिदं गन्धाश्म कृष्णासमं

पथ्यातुल्यमपि प्रपूजितगुरुभूतेशपूजारतः ।

आहारादिषु यन्त्रणादिरहितः स्यात् पुष्टिवीर्याधिकः

श्रोतुफुल्लाम्बुजनेत्रगुग्मविलसच्चामीकराभासुरः ॥ ३५ ॥

इति पञ्चमो गन्धककल्पः ॥

कलांशव्योषसंयुक्तं शुद्धगन्धं विचूर्णितम् ।

अरत्रिमात्रवस्त्रे तद्विप्रकीर्य विवेष्टयेत् ॥ ३६ ॥

सूत्रेण वेष्टयित्वाऽथ यामं तैले निमज्जयेत् ।

घृत्वा संदंशतो वर्ति मध्ये प्रज्वालयेच्च ताम् ॥ ३७ ॥

द्रुतो निपतितो गन्धो विन्दुशः काचभाजने ।

तां द्रुतिं प्रक्षिपेत्पत्रे नागवल्ल्यास्त्रिविन्दुकांम् ॥ ३८ ॥

बलेन प्रमितं शुद्धं सूतेन्द्रं च विमर्दयेत् ।

अङ्गुल्या च सपत्रां तां द्रुतिं सूतं च भक्षयेत् ॥ ३९ ॥

करोति दीपनं तीव्रं क्षयं पाण्डुं च नाशयेत् ।

कासं श्वासं च शूलार्तिं ग्रहणीमपि दुर्धराम् ।

आमं विनाशयत्याशु लघुत्वं प्रकरोति च ॥ ४० ॥

इति षष्ठो गन्धककल्पः ॥

अन्यच्च—

शुद्धो बलिर्गोपयसा त्रिवारं ततश्चतुर्जातगुडूचिकाद्भिः ।

पथ्याक्षधात्र्यौपधभृङ्गनरैर्भाव्योऽष्टवारं पृथगार्द्रकेण ॥ ४१ ॥

सिद्धे सितां योजग तुल्यभागां रसायनं गन्धकसंज्ञितं स्यात् ।

धातुक्षयं मेहगणाग्निमान्द्यं शूलं तथा कोष्ठगतांश्च रोगान् ॥ ४२ ॥

कुष्ठान्यथाष्टादश रोगसंयान्निवारयत्येव च राजरोगम् ।

कर्षोन्मिते सेषित एति मर्त्यो वीर्यं च पुष्टिं बलमग्निदीप्तिम् ॥ ४३ ॥

वमनै रेचनैः पूर्वं देहशुद्धिं समाचरेत् ॥

जाङ्गलानि तु मांसानि छागलानि प्रयोजयेत् ॥ ४४ ॥

लवणाम्लानि शाकानि द्विदलानि तथैव च ।

स्त्रियश्चारोहणं यानं सदा चैतानि वर्जयेत् ॥ ४५ ॥

इति सप्तमः सर्वोत्तमो गन्धकरसायनकल्पः ॥

वातारितैलसंयुक्तास्त्रिफलाकौशिकेन तु ।

गन्धको रससंयुक्तो जराव्याधिविनाशनः ॥ ४६ ॥

मासमात्रप्रयोगेण शृणु वक्ष्यामि तद्गुणान् ।

अर्शो भगन्दरश्चैव तथा श्लेष्मसमुद्भवाः ॥ ४७ ॥

नश्यन्ति व्याधयः सर्वे मासेनैकेन गन्धकात् ।

षण्मासस्य प्रयोगेण देवतुल्यो भवेन्नरः ॥ ४८ ॥

हंसवर्णाश्च ये केशा वलिश्चैव प्रलम्बिनी ।  
चला दन्ता मन्ददृष्टिर्बलशुक्रादिसंक्षयः ॥ ४९ ॥  
निर्जित्य यौवनं याति, भ्रमरा इव मूर्धजाः ।  
दिव्यदृष्टिर्महाप्राणो वराह इव कर्णयोः ॥ ५० ॥  
चक्षुषा ताक्ष्यतुल्योऽसौ बलेन बलविक्रमः ।  
दृढदन्तश्च वज्राङ्गो द्वितीय इव शङ्करः ।  
तस्य मूत्रपुरीषेण शुल्बं भवति काञ्चनम् ॥ ५१ ॥

इत्यष्टमो गन्धककल्पः ॥

गन्धकस्य पलं चैकं रसस्यार्धपलं तथा ।  
कुमारीरससंघृष्टं दिनैकं गोलकीकृतम् ॥ ५२ ॥  
अन्धमूषाधृतं ध्मातं लेहयेन्मधुसर्पिषा ।  
मासमात्रप्रयोगेण जरादारिद्र्यनाशनम् ॥ ५३ ॥

इति नवमो गन्धककल्पः ॥

त्रिफला गन्धकं भृङ्गं समभागानि कारयेत् ।  
संवत्सरप्रयोगेण जीवेच्चन्द्रार्कतारकम् ॥ ५४ ॥

इति दशमो गन्धककल्पः ॥

गन्धकस्य पलं चैकं पिबेत्क्षीरेण संयुतम् ।  
संवत्सरप्रयोगेण जीवेच्चन्द्रार्कतारकम् ।  
अवध्यः सर्वभूतानां द्वितीय इव शङ्करः ॥ ५५ ॥

इत्येकादशो गन्धककल्पः ॥

अर्कक्षीरैः स्नुहीक्षीरैर्वस्त्रं लेप्यं तु सप्तधा ।  
गन्धकं नवनीतेन पिष्ट्वा लिम्पेच्च वस्त्रके ॥ ५६ ॥  
तद्वर्तिर्ज्वलिता दंशधृता धार्या त्वधोमुखी ।  
तैलं पतत्यधोभाण्डे ग्राह्यं योगेषु योजयेत् ॥ ५७ ॥

इति गन्धकर्तैलम् ॥

गन्धको मरिचैस्तुल्यः षड्गुणत्रिफलान्वितः ।

शम्याकमूलजद्रावैर्मर्दितोऽखिलरोगहा ॥ ५८ ॥

इति द्वादशो गन्धककल्पः ॥

शम्याकमूलजद्रावैः संघृष्टो गन्धकोत्तमः ।

लिप्तो देहे ध्रुवं कण्डूकुष्ठपामादिनाशनः ॥ ५९ ॥

इति कण्डूत्यां त्रयोदशो गन्धककल्पः ॥

द्विनिष्कप्रमितो गन्धः पीतस्तैलेन शोधितः ।

पश्चान्मरिचतैलाभ्यामपामार्गजलेन च ॥ ६० ॥

पेषयित्वा बालं सर्वदेहे लिप्त्वा प्रयत्नतः ।

घर्मे तिष्ठेत्ततो रोगी मध्योहे तक्रभक्तकम् ॥ ६१ ॥

अद्याद्रात्रौ तु सेवेतं वह्निं प्रातः समुत्थितः ।

महिषीच्छगणैर्देहं संलिप्य स्नानमाचरेत् ।

शीतोदकेन पामादिकण्डूकुष्ठं प्रशाम्यति ॥ ६२ ॥

इति पामादौ चतुर्दशो गन्धककल्पः ॥

अथ हिङ्गुलस्य नामलक्षणगुणोत्पत्तिशोधनानि ।

हिङ्गुलं दरदं म्लेच्छं हिङ्गुलशूर्णपारदम् ।

सुरङ्गं रसगर्भं च बर्बरं रक्तमप्यथ ॥ ६३ ॥

दरदस्त्रिविधः प्रोक्तश्चर्मरः शुकतुण्डकः ।

हंसपादस्तृतीयः स्याद्गुणवानुत्तरोत्तरः ॥ ६४ ॥

चर्मरः शुकवर्णः स्यात्सपीतः शुकतुण्डकः ।

जपाकुसुमसंकाशो हंसपादो महोत्तमः ॥ ६५ ॥



गुणाः—

तिक्तं कषायं कटु हिङ्गुलं स्यान्नेत्रामयघ्नं कफपित्तहरि ॥  
हृल्लासकुष्ठज्वरकामलाश्च.प्लीहामवातौ च गरं निहन्ति ॥ ६६ ॥

अथाशुद्धदरदस्य दोषाः—

अशुद्धो दरदः कुर्यादान्ध्यं क्षैण्यं क्लमं भ्रमम् ।  
मोहं मेहं च संशोध्यस्तस्माद्वैद्यैस्तु हिङ्गुलः ॥ ६७ ॥

अथ हिङ्गुलशोधनम् ।—

मेषीक्षीरेण हिङ्गूलमम्लवर्गैश्च भावयेत् ।  
सप्तवारं प्रयत्नेन शुद्धिमायाति निश्चितम् ॥ ६८ ॥

वाग्भटः—

सप्तकृत्वाऽऽर्द्रकद्रावैर्लकुचस्याम्बुनाऽपि वा ।  
शोषितो भावयित्वा च निर्दोषो जायते खलु ॥ ६९ ॥

अथ मारणम्—हिङ्गुलं तनुवस्त्रकञ्चुकगतं कृत्वा, पटरञ्ज-  
नकन्दमध्यस्थं कृत्वा, मृदा संवेष्ट्य, पुट्टपाकविधानेन दशव-  
नोपलैः पुटेत्, एवं शतपुटानि; ततः शतपुटान्येवं वनवृन्ता-  
कस्य, ततः शतपुटान्येवं मन्दारफलस्य, ततः शतपुटान्येवमि-  
न्द्रवारुणिकाफलस्य, ततः शतपुटान्येवमम्लवेतसफलस्य, ततः  
सिद्धो जातश्चात्यरुणवर्णो भवति; रक्तिकैकामस्य पर्णखण्डेन  
त्रिगन्धादिसुगन्धिद्रव्यैर्यथालाभं भक्षयेत्; द्विगुणाग्निर्द्विगुणकामः  
कासश्वासक्षयज्वरादिनाशश्च ॥

तिक्तोष्णं हिङ्गुलं दिव्यं रसगन्धसमुद्भवम् ।  
मेहकुष्ठहरं रुच्यं बल्यं मेधाग्निवर्धनम् ॥ ७० ॥

अथ हिङ्गुलोत्पत्तिः; सा च रसपद्धत्युक्ता लिख्यते—

अशुद्धपारदं भागं चतुर्भागं च गन्धकम् ।  
लोहपात्रे हुभौ क्षिप्वा क्षणं मृदग्निना प्रचेत् ॥ ७१ ॥

तस्मिन् मनःशिलाचूर्णं पारदादशमांशकम् ।  
 क्षिप्वा चाल्यमयोदव्या हवतार्यं सुशीतलम् ॥ ७२ ॥  
 ततस्तु खण्डशः कृत्वा काचकूप्यां निरुध्य च ।  
 वस्त्रमृत्तिकया सम्यक्काचकूपीं प्रलेपयेत् ॥ ७३ ॥  
 सर्वतोऽङ्गुलमानेन छायाशुष्कां च कारयेत् ।  
 बालुकायन्त्रगर्भे तु दिनं मृदग्निना पचेत् ॥ ७४ ॥  
 क्रमवृद्धाग्निना पश्चात्पचेद्विसप्तश्रकम् ।  
 सप्ताहात्तु समुद्धृत्य हिङ्गुलः स्यान्मनोहरः ॥ ७५ ॥

अन्यच्च—

ऊर्ध्वपातनयुक्त्या तु डमरुयन्त्रपाचितम् ।  
 हिङ्गुलं तस्य सूतं तु शुद्धमेव न शोधयेत् ॥ ७६ ॥  
 निम्नपत्ररसैर्निम्बूरसैर्वा याममात्रकम् ।  
 घृष्ट्वा दरदमूर्ध्वं तु पातयेत्सूतयुक्तिवत् ॥ ७७ ॥  
 तत्रोर्ध्वपिठरीलग्नं गृहीयाद्रसमुत्तमम् ।  
 शुद्धमेव हि तत्सूतं सर्वकर्मसु योजयेत् ॥ ७८ ॥  
 हिङ्गुलस्य शोधनमेव दृष्टं रसग्रन्थेषु, नान्यत् क्रियान्तर-  
 मिति दिक् ॥

अथाभ्रकस्य नामभेदशोधनमारणसत्त्वपातनानि  
 व्याख्यास्यामः ।

पुरा वर्धाय वृत्रस्य वज्रिणा वज्रमुद्धृतम् ।  
 विस्फुलिङ्गास्ततस्तस्य गगने परिसर्पिताः ॥ ७९ ॥  
 ते निपेतुर्धनध्वानाः शिखरेषु महीभृताम् ।  
 तेभ्य एव समुत्पन्नं तत्तद्गिरिषु चाभ्रकम् ॥ ८० ॥

तद्वज्रं वज्रज।तत्त्वादभ्रमभ्ररवोद्भवात् ।  
 गगनात्पतितं यस्माद्गगनं च ततो मतम् ॥ ८१ ॥  
 ब्रह्मक्षत्रियविदशूद्रभेदात्तस्याच्चतुर्विधम् ।  
 क्रमेणैव सितं रक्तं पीतं कृष्णं च वर्णतः ॥ ८२ ॥  
 प्रशस्यते सितं तारे रक्तं तत्तु रसायने ।  
 पीतं हेमानी कृष्णं तु गदेषु द्रुतयेऽपि च ॥ ८३ ॥  
 पिनाकं दर्दुरं नागं वज्रं चेति चतुर्विधम् ।  
 कृष्णाभ्रं कथितं प्राज्ञैस्तेषां लक्षणमुच्यते ॥ ८४ ॥  
 मुञ्चत्यग्नौ विनिक्षिप्तं पिनाक दलसंचयम् ।  
 अज्ञानाद्भक्षणं तस्य महाकुष्ठप्रदायकम् ॥ ८५ ॥  
 दर्दुरं त्वग्निनिक्षिप्तं कुरुते दर्दुरध्वनिम् ।  
 गोलकान् बहुशः कृत्वा तत्स्यान्मृत्युप्रदायकम् ॥ ८६ ॥  
 नागं तु नागवद्वह्नौ फूत्कारं परिमुञ्चति ।  
 तद्भक्षितमवश्यं तु विदधाति भगन्दरम् ॥ ८७ ॥  
 वज्रं तु वज्रवत्तिष्ठेन्न चाग्नौ विकृतिं व्रजेत् ।  
 सर्वाभ्रेषु वरं वज्रं व्याधिर्वार्धक्यमृत्युजित् ॥ ८८ ॥

अन्यत्रापि—

यदञ्जननिभं क्षिप्तं न बहौ विकृतिं व्रजेत् ।  
 वज्रसंज्ञं हि तद्योग्यमभ्रं सर्वत्र नेतरत् ॥ ८९ ॥  
 अभ्रमुत्तरशैलोत्थं बहुसत्त्वं गुणोत्तरम् ।  
 दक्षिणाद्रिभवं स्वल्पसत्त्वमल्पगुणोत्तरम् ॥ ९० ॥

अभ्रग्रहणे विशेषः—

अभ्रं गृहीतं खनितो भिषग्भिः संखन्य सम्यक् पुरुषप्रमाणम् ।  
 तद्भारवत्सत्त्वफलप्रदं स्याद्गुणाधिकं स्वल्पगुणं ततोऽन्यत् ॥ ९१ ॥

अथ वज्राभ्रकगुणाः—

अभ्रं कषायं मधुरं सुशीतमायुष्करं धातुविवर्धनं च ।  
 हन्यात्रिदोषत्रणमेहकुष्ठप्लीहोदरग्रान्थिविषकृमींश्च ॥ ९२ ॥  
 रोगान् हन्ति दृढयाति वपुर्वीर्यवृद्धिं विधत्ते  
 तारुण्याढ्यं रमयति शतं योषितां नित्यमेव ।  
 दीर्घायुष्यान् जनयति सुतान् विक्रमैः सिंहतुल्या-  
 न्मृत्योर्भीतिं हरति सततं सेव्यमानं मृताभ्रम् ॥ ९३ ॥

अथाशुद्धस्य मारणे दोषमाह—

पीडां विधत्ते विविधां नराणां कुष्ठं क्षयं पाण्डुगदं च शोफम् ।  
 हृत्पार्श्वपीडां च करोत्यशुद्धमभ्रं हि तद्वद्गुरु वह्निहृत्स्यात् ॥ ९४ ॥  
 अथ मृताभ्रस्यापि लक्षणगुणदोषानाह—

निश्चन्द्रकं सुसूक्ष्मं च लोचनाञ्जनसंनिभम् ।  
 तदा तु मृतमित्युक्तमभ्रकं नान्यथा मृतम् ॥ ९५ ॥

अन्यच्च—

मृतं निश्चन्द्रतां शान्तमरुणं चामृत्तोपमम् ।  
 सचन्द्रं विषवज्ज्ञेयं मृत्युकृद्वाघरोमवत् ॥ ९६ ॥

व्याघ्रश्मश्रुरोम यद्वन्मारयति तद्वदित्यर्थः ॥

अस्य मारणे पुटसंख्यामाह—

शतादिस्तु सहस्रान्तः पुटो देयो रसायने ।  
 दशादिस्तु शतान्तः स्याद्वाधाधिनाशनकर्मणि ॥ ९७ ॥  
 सहस्रपुटपक्षे तु भावना पुटनं भवेत् ।  
 मर्दनं तु तथा न स्यादिति प्राचां हि संमतम् ॥ ९८ ॥

अथास्यानुपानं मात्राप्रमितिश्च—

बेल्लव्योषसमन्वितं घृतयुतं बल्लोन्मितं सेवितं  
 दिव्याभ्रं क्षयपाण्डुरुग्रहणिकाशूलं च कुष्ठामयम् ।

ऊर्ध्वश्वासगदं प्रमेहमरुचिं कासामयं दुर्धरं  
मन्दाग्निं जठरव्यथां विजयते योगैरशेषामयान् ॥९९॥  
इति रसवाग्भटात् ॥

अथ शोधनम्—

वज्राभ्रकं धमेद्रहौ, ततः क्षीरे विनिक्षिपेत् ।  
सप्तधा भिन्नपत्रं तत्तण्डुलीयाम्लयोर्द्रवैः ॥ १०० ॥  
भावयेदष्टयामं तदेवं शुध्यति चाभ्रकम् ।

मतान्तरम्—

वज्राभ्रं वह्निसंतप्तं निक्षिप्तं सप्तसप्तधा ॥ १०१ ॥  
गोदुग्धे त्रिफलाकाथे काञ्जिके सुरभीजले ।  
मलतः शुद्धिमायाति प्रक्षिप्तं वा त्रिधा त्रिधा ॥ १०२ ॥

रसमञ्जर्याम्—

अथवा बदरीकाथे ध्मातमभ्रं विनिक्षिपेत् ।  
मर्दितं पाणिना शुष्कं धान्याभ्रादतिरिच्यते ॥ १०३ ॥  
अथैवं शुद्धस्य धान्ययोगेन सूक्ष्मीकरणं, तस्य धान्याभ्रक-  
मिति संज्ञा; तत्प्रकारो यथा—

पादांशशालिसंयुक्तमभ्रं बद्ध्वाऽथ कम्बले ।  
त्रिरात्रं स्थापयेन्नीरे क्लिन्नं वै मर्दयेत्करैः ॥ १०४ ॥  
तन्नीर एव यत्नेन यावत्सर्वं स्रवेत्ततः ।  
कम्बलाद्गलितं सूक्ष्मं वालुकासदृशं च यत् ।  
तद्धान्याभ्रकमित्युक्तं मारणं चाप्यथो भवेत् ॥ १०५ ॥

अत्र नीरं तु काञ्जिकमेव; यत उक्तं वार्तिककृता—

चूर्णाभ्रं शालिसंयुक्तं वस्त्रबद्धं हि काञ्जिके ।  
निर्यातं मर्दनाद्यत्तद्धान्याभ्रमिति कथ्यते ॥ १०६ ॥

अथैवं संस्कृतस्य मारणमुच्यते—

धान्याभ्रकस्य भागैकं द्वौ भागौ शुद्धटङ्कणात् ।

पिष्ट्वा तदन्धमूषायां रुद्ध्वा तीव्राग्निना पचेत् ।

स्वभावशीतलं चूर्णं सर्वरोगेषु योजयेत् ॥ १०७ ॥

इत्येकपुटि ॥

मृत्पात्रे तु समावर्त्य समटङ्कणमभ्रकम् ।

ढालयेत्पयसि क्षिप्रं पिष्टुं निश्चन्द्रतां व्रजेत् ॥ १०८ ॥

इत्येकपुटि ॥

धान्याभ्रकं समादाय शोषयित्वा तु मर्दयेत् ।

अर्कक्षीरैर्दिनं मर्द्यमर्कमूलद्रवेण वा ॥ १०९ ॥

चक्राकारं ततः कृत्वा शोषयेदातपेन तु ।

वेष्टयेदर्कपत्रैश्च सम्यग्गजपुटे पचेत् ॥ ११० ॥

पुनर्मर्द्यं पुनः पाच्यं सप्तवारं प्रयत्नतः ।

ततो वटजटाकाथैस्तद्वदेयं पुटत्रयम् ॥ १११ ॥

म्रियते नात्र संदहः सर्वरोगेषु योजयेत् ॥

इति दशपुटि ॥

अथ वाग्भटः—

धान्याभ्रं कासमर्दस्य रसेन परिमर्दितम् ॥ ११२ ॥

पुटितं दशवारेण म्रियते नात्र संशयः ।

तद्वन्मुस्तारसेनापि तण्डुलीयरसेन च ॥ ११३ ॥

इति दशपुटि ॥

धान्याभ्रकं समादाय मुस्ताकाथैः पुटत्रयम् ।

तद्वत्पुनर्नवानीरैः कासमर्दरसैस्तथा ॥ ११४ ॥

१ एकश्चासौ पुटश्च एकपुटः, सोऽस्त्यस्मिन्निति एकपुटि, अभ्रकमस्मेत्यस्य विशेषणमेतत् । एकपुटयोरादौ पूर्वकालैकेत्यादिना समानाधिकरणतत्पुरुषः, ततोऽदन्तत्वादिन्प्रत्ययः । एवं दशपुटीत्यादावपि ज्ञेयम् ।

कासमर्दः 'कसौदी' इति भाषा ॥

नागवल्लीदलैस्तद्वत्सूर्यक्षीरैः पुटत्रयम् ।

कार्थैर्वटजटोत्थैश्च त्रिः पुटेन्मुसलीजलैः ॥ ११५ ॥

त्रिर्गोक्षुरकषायेण त्रिः पुटेद्वानरीरसैः ।

मोचाकन्दरसैः पाच्यं त्रिवारं कोकिलाक्षजैः ॥ ११६ ॥

रसैः पुटेतत्तो लौघ्रैः क्षीरादेकं पुटं मुहुः ।

दध्ना घृतेन मधुना स्वच्छया सितया तथा ॥ ११७ ॥

एकमेकं पुटं दद्यादभ्रस्यैवं मृतिर्भवेत् ।

सर्वरोगहरं व्योम जायते योगवाहकम् ॥ ११८ ॥

कामिनीमददर्पघ्नं शस्तं पुंस्त्वोपघातिनाम् ।

वृष्यमायुष्करं शुक्रवृद्धिसंतानकारकम् ॥ ११९ ॥

इत्येकचत्वारिंशत्पुटि ॥

दुग्धत्रयं कुमार्यम्बु गङ्गापुत्रं नृमूत्रकम् ।

वटशुङ्गमजारक्तप्रेभिरभ्रं सुमर्दितम् ।

शतधा पुटितं भस्म जायते पद्मरागवत् ॥ १२० ॥

दुग्धत्रयमिति वटदुग्धं, स्नुहीदुग्धं, अर्कदुग्धं च; गङ्गापुत्रं  
भद्रमुस्ता । इति शतपुटि ॥

श्रीगोविन्दपादास्तु अन्यान्येव गगनमारकाणि भेषजानि  
लिखन्ति; यथा—अर्कदुग्धं १, वटदुग्धं २, सेहुण्डदुग्धं ३,  
घृतकुमारी ४, पञ्चाङ्गुलमूलपत्राणि ५, काकमाची ६, मुस्ता  
७, वटप्ररोहः ८, वस्तशोणितं ९, बिल्वमूलपत्राणि १०,  
अग्निमन्थः ११, टिण्डुकः १२, पाटली १३, श्रीपर्णी १४,  
शालिपर्णी १५, पृश्निपर्णी १६, कण्टकारी १७, कंदम्बः १८,  
बृहती १९, गोक्षुरः २०, तिलपर्णी २१, खरमञ्जरी २२,  
गुडः २३, सिद्धार्थको धवलः २४, पाङ्क्या २५, मालती २६,  
गोमूत्रं २७, हरीतकी २८, धात्री २९, विभीतकः ३०,

तालीसपत्रं ३१, चित्रकमूलपत्रं ३२, जलकुम्भी ३३, ताल-  
मूली ३४, वृषः ३५, वाजिगन्धा ३६, अगस्त्यपत्रं ३७,  
भृङ्गराजः ३८, कदलीकन्दरसः ३९, सप्तपर्णः ४०, देवदारु  
४१, गुडूची ४२, धत्तूरः ४३, कासमर्दकः ४४, मातुलानी  
४५, लोधः ४६, तुलसी ४७, दूर्वा ४८, मारीषः ४९, मूष-  
कपर्णी ५०, दाडिमपल्लवाः ५१, घोण्टा ५२, शङ्खपुष्पी ५३,  
नागवल्ली ५४, पिण्डीतगरं ५५, श्वेतपुनर्नवा ५६, हिलमो-  
चिका ५७, मण्डूकपर्णी ५८, तिक्तिका ५९, मदनः ६०,  
इत्यादिभिर्मर्दनपुटनैरेकैक्रेनाप्यभ्रको मारणीयः । इति अभ्रक-  
मास्नीयगणः । अभिर्यथालाभं सहस्रपुटा देयाः । यथासंख्यं  
च प्रत्येकं सप्तदशपुटाः प्रायशो भवन्ति । एवं सहस्रसंख्या  
पूर्यते । इति सहस्रपुटि ॥

अथारुणभस्मन् आकाङ्क्षा भवति चेत्तत्प्रकारो रसपद्धत्यां—

अथ नागबलाभद्रमुस्ताकाथैर्वटस्य च ।

दुग्धैर्वटजटातोयैर्हरिद्रावारिणाऽपि च ॥ १२१ ॥

मञ्जिष्ठाकाथतोयेन सर्वैरेभिर्यथाक्रमम् ।

पुटितं भावनांयोगाच्चरमे पुटने मुहुः ।

जायते ह्यरुणं चाति भस्म वज्राभ्रकोद्भवम् ॥ १२२ ॥

अथैवं मृतस्याभ्रकस्यामृतीकरणारुख्यः संस्कारं उक्तः ।

अरुणभस्मनस्तु पुनरमृतीकरणेन गुणवृद्धिर्वर्णहानिश्च भवति ।

तद्यथा—

त्रिफलोत्थकषायस्य पलान्यादाय षोडश ।

गोघृतस्य पलान्यष्टौ मृताभ्रस्य पलान् दश ॥ १२३ ॥

ऐकघ्यं लोहपात्रे तु पाचयेन्मृदुवह्निना ।

द्वे जीर्णे समादाय सर्वरोगेषु योजयेत् ॥ १२४ ॥



अथान्यत्रापि—

वराम्बु गोघृतं चाभ्रं कूलाषट्दिवसमांशकम् ।  
मृद्वग्निना पचेल्लौह्यामृतीकरणं त्विदम् ॥ १२५ ॥

गोघृतेनैवामृतीकरणमुक्तं; तद्यथा—

तुल्यं घृतं मृताभ्रेण लोहपात्रे विपाचयेत् ॥  
घृते जीर्णे ततश्चूर्णे सर्वकार्येषु योजयेत् ॥ १२६ ॥

इत्यमृतीकरणम् ॥

अथाभ्रकसेविनां वर्ज्यपदार्थाः कथ्यन्ते—

क्षाराम्लविदलं कोलं कर्कटी कारवेल्लकम् ।  
वृन्ताकं च करीरं च तैलं चाभ्रे विवर्जयेत् ॥ १२७ ॥

अथाभ्रकसत्त्वनिष्कासनविधिः कथ्यते ।—

चूर्णीकृतं गगनपत्रमथारनाले  
धृत्वा दिनैकमवशोष्य च सूरणस्य ।  
भाव्यं रसैस्तदनु मूलरसैः कंदल्याः  
पादांशटङ्कणयुतं शम्बरैः समेतम् ॥ १२८ ॥  
पिण्डीकृतं तु बहुधा महिषीभलेन  
संशोष्य कोष्ठगतमाशु धमेद्धठाग्रौ ।  
सत्त्वं पतत्यतिरसायनजारणार्थं  
योग्यं भवेत्सकललोहगुणाधिकं च ॥ १२९ ॥

एवं पतिते सत्त्वे ततः किं कार्यं तदाह—

कणशो यद्भवेत्सत्त्वं मूषायां भ्रणिधाय तत् ।  
मित्रपञ्चकयुग्धमातमेकीभवति घोषवत् ॥ १३० ॥  
घृतमधुगुग्गुलुगुञ्जाटङ्कणमेतत्तु मित्रपञ्चकं नाम ।  
मेलयति सप्तधातूनङ्गाराग्रौ तु ध्मानेन ॥ १३१ ॥

अथास्य सत्त्वस्य शोधनमारणमाह—

अयोवच्छोधनं तस्य मारणं तद्वदेव तु ।

यद्वा—मारितं ताम्रवद्वन्धपारदाभ्यां नियोजयेत् ॥ १३२ ॥

पिण्डीकृतं तु बहुधेत्यस्य व्याख्या—तिन्दुकप्रमाणान् बहुपिण्डान् गोलकान् कृत्वेत्यर्थः । कोष्ठगतमिति व्याख्या—अधःपातनकोष्ठ्यां स्थापितम् । मारणं तद्वदेव तु व्याख्या—त्रिफलादिभिर्लोहवद्भावयित्वा विंशतिवारं षष्टिवारं शतवारं वा पुटयित्वा सत्त्वभस्म संपाद्यं भक्षणार्थं, रसे जारणार्थं तु शोधयित्वा जार्यम् ॥

अथास्य गुणाः—

शिशिरं सत्त्वमंभ्रस्य त्रिदोषघ्नं रसायनम् ।

विशेषात्पुंस्त्वकारि स्याद्वयसः स्तम्भनं परम् ॥ १३३ ॥

नानेन सदृशं किञ्चिद्भैषज्यं पुंस्त्वकृत्परम् ।

सत्त्वसेवी वयःस्तम्भं लभते नात्र संशयः ॥ १३४ ॥

अथान्यच्च —

सर्वेषामुपपूर्वाणां रसानां सत्त्वमारणम् ।

कर्तव्यं भस्मसूतेन गन्धकेनाग्निगर्भके ॥ १३५ ॥

यत्रोपरसभागोऽस्ति रसे तत्सत्त्वयोजनम् ।

कर्तव्यं तु गुणाधिक्यांद्रसज्ञत्वमभीप्सतां ॥ १३६ ॥

अथ सामान्यतः सर्वेषां सत्त्वपातनमुच्यते—

गुडः पुगस्तथा लाक्षा पिण्याकं टङ्कणं तथा ।

ऊर्णा सर्जरसश्चैव क्षुद्रमीनाः समांशकम् ॥ १३७ ॥

सत्त्वपातनवर्गेण संयुक्तं खल्वमध्यके ।

एतत्सर्वं तु संचूर्ण्य छागदुग्धेन पिण्डकाः ॥ १३८ ॥

कृत्वा ध्माताः खराङ्गारैः सत्त्वं मुञ्चन्ति निश्चितम् ।

पाषाणमृत्तिकादीनां लोहानां च पृथक्पृथक् ।

अन्येषामप्यसाध्यानां व्योमसत्त्वस्य का कथा ॥ १३९ ॥

अथ सत्त्वप्रसंगाद्द्रुतयोऽपि लिख्यन्ते; अत्र केचिद्वदन्ति—

द्रुतयो नैव जायन्ते शास्त्रे प्रोक्ता अपि ध्रुवम् ।

विना शम्भोः प्रसादेन न सिद्ध्यन्ति कदाचन ॥ १४० ॥

इत्येवमस्तु, तथाऽपि शास्त्ररूढत्वात्कदाचिद्भाग्ययोगाच्छ-  
ङ्करभक्त्या सिद्ध्यन्ति, अतो मयाऽत्र लिख्यन्ते; यथा—

अगस्त्यपत्रनिर्यासैर्मर्दितं धान्यकाभ्रकम् ।

सूरणोदरमध्ये तु निक्षिप्तं लेपितं मृदा ॥ १४१ ॥

गोष्ठभूमौ खनित्वा तु हस्तमात्रे हि पूरितम् ।

मासान्निष्काशितं तच्च जायते पारदोपमम् ॥ १४२ ॥

इत्यभ्रकद्रुतिः ॥

निजरसबहुपरिभंवितासुरदालीचूर्णमात्रवापेन ।

द्रवति, पुनः संस्थानं भजते गगनं न कालेऽपि ॥ १४३ ॥

इत्यभ्रकद्रुतिः ॥

निजरसशतपरिभावितकश्चुकिकन्दोत्थचूर्णपरिवापात् ।

द्रुतमास्तेऽभ्रकसत्त्वं तथैव सर्वाणि लोहानि ॥ १४४ ॥

इत्यभ्रकसत्त्वद्रुतिः सर्वलोहद्रुतिश्च ॥

अथानेकद्रुतिमेलनमाह—

कृष्णागरुणा मिलितै रसोनसितरामठैरिमा द्रुतयः ।

सोष्णे मिलन्ति घृष्टाः स्त्रीकुसुमपलाशबीजरसैः ॥ १४५ ॥

अथ मुक्ताफलानां द्रुतिं तथाऽन्येषामपि रत्नानां द्रुतिप्रकारमाह—

मुक्ताफलानि सप्ताहं वेतसाऽम्लेन भावयेत् ।

जम्बीरोदरमध्ये तु धान्यराशौ निधापयेत् ॥ १४६ ॥

पुटपाकेन तच्चूर्णं द्रवते सलिलं यथा ।

कुरुते योगराजोऽयं रत्नानां द्वावणं प्रिये ॥ १४७ ॥

इति मुक्तादिरत्नद्रुतयः ॥

अगस्त्यपुष्पनिर्यासैर्मर्दितं सूरणोदरे ।

गोष्ठभूस्थं घनं मासं जायते जलसंनिभम् ॥ १४८ ॥

इत्यपि धान्याभ्रकद्रुतिः । द्रुतीनां प्रयोजनं तु रसेन्द्रे  
जारणार्थमुपयुज्यन्त इति ज्ञेयम् ।

अथाभ्रकस्य महाप्रयोगानाह—

लक्ष्मीविलासकाभ्रं तु शृङ्गाराभ्रकमेव च ।

सम्यङ्भारितमित्यादि नित्यनाथोदिताभ्रकम् ॥ १४९ ॥

एते महाप्रयोगाश्च वीर्यस्तम्भाधिकारके ।

लिखितास्ते मया नेह पुनरुक्त्या प्रकीर्तिताः ॥ १५० ॥

अन्यच्च—

निश्चन्द्रमभ्रकं भस्म धात्रीव्याषेविडङ्गकम् ।

भृङ्गाम्बुना जलैर्वाऽपि खल्वे मर्द्यं द्वियामकम् ॥ १५१ ॥

गुटिकां कारयेच्छृङ्गां छायांशुष्कां सुरक्षयेत् ।

एकैकां भक्षयेत्प्राज्ञो वर्षमेकं निरन्तरम् ॥ १५२ ॥

द्वितीये तु पुनर्वर्षे भक्षयेद्गुटिकाद्वयम् ।

एवं संवत्सरेणैव गुटिकैकां विवर्धयेत् ॥ १५३ ॥

त्रिवर्षस्य प्रयोगोऽयमभ्रकस्य प्रकीर्तितः ।

अनेन क्रमयोगेन व्योम्नः शतपलं नरः ।

अद्याद्भवेन्न संदहो वज्रकांयो महाबलः ।

मासत्रयेण रक्ताख्यं क्षयं श्वासं सुदारुणम् ॥ १५५ ॥

पञ्चकासांश्च हृच्छूलं ग्रहण्यर्शोगदांस्तथा ।

आमवातं तथा शोषं पाण्डुरोगं सुदारुणम् ॥ १५६ ॥

मृत्युकल्पं महाव्याधिं वातपित्तकफोज्झवम् ।

हन्त्यष्टादशकुष्ठानि नृणाम् पथ्याशिनां ध्रुवम् ॥ १५७ ॥

इत्यंभ्रककल्पः ॥

अथ हरितालस्य नामलक्षणगुणशोधनमारणानि  
वक्ष्यन्ते ।

हरितालं तु तालं स्यादालं तालकमित्यपि ।

हरितालं द्विधा प्रोक्तं पत्राख्यं पिण्डसंज्ञकम् ॥ १५८ ॥

तयोराद्यं गुणैः श्रेष्ठं ततो हीनगुणं परम् ।

स्वर्णवर्णं गुरु स्निग्धं सपत्रं चाभ्रपत्रवत् ॥ १५९ ॥

पत्राख्यं तालकं विद्यादुणाढ्यं तद्रसायनम् ।

निष्पत्रं पिण्डसंकाशं स्वल्पसत्त्वं तथा लघु ।

स्त्रीपुष्पहारकं स्वल्पगुणं तत् पिण्डतालकम् ॥ १६० ॥

तालकगुणाः—

हरितालं कटु स्निग्धं कषायोष्णं हरेद्विषम् ।

कण्डूकुष्ठादिरोगास्त्रकफपित्तकंचत्रणान् ॥ १६१ ॥

अथाशुद्धस्यासम्यक्मारितस्य च दोषानाह—

हरति च हरितालं चारुतां देहजातां

सृजति च बहुतापानङ्गसंकोचपीडाः ।

वितरति कफवातौ कुष्ठरोगं विदध्या-

दिदमक्षितमशुद्धं मारितं वाऽप्यसम्यक् ॥ १६२ ॥

शोधितं हरितालं तु कान्तिवीर्यविवर्धनम् ।

कुष्ठादिपापरोगघ्नं जरामृत्युहरं पक्वम् ॥ १६३ ॥

अशुद्धतालमायुर्ध्वं कफमारुतमेहकृत् ।

तापस्फोटाङ्गसंकोचान् कुरुतेऽतो विशोधयेत् ॥ १६४ ॥

अथ मृतलक्षणम्—

तालं मृतं तदा ज्ञेयं वह्निस्थं धूमवर्जितम् ।

सधूमं न मृतं प्राहुर्द्वैद्या इति स्थितिः ॥ १६५ ॥

इयं परीक्षा वृद्धानां मुखेभ्य एव श्रुत्वा मया पद्येन  
निबद्धा, परं रसशास्त्रेषु कुत्रापि न दृष्टा, भवतु सत्येयं, न ह्य-  
मूला प्रसिद्धिरिति न्यायात् ।

अथ तालकशोधनम्—

तालकं कणशः कृत्वा बद्ध्वा पोटलिकां ततः ।

दोलायस्त्रेण यामैकं सचूर्णे काञ्जिके पचेत् ॥ १६६ ॥

यामैकं दोलया तद्वत्कूष्माण्डस्वरसे ततः ।

तिलतैले पचेद्यामं यामं च त्रैफले जले ।

दोलायस्त्रे चतुर्यामं पकं शुध्यति तालकम् ॥ १६७ ॥

अथ तालकस्य मारणविधिः—

पत्राख्यं तालकं शुद्धं पौनर्नवरसेन तु ।

खल्वे विमर्दयेदेकं दिनं पश्चाद्विशोषयेत् ॥ १६८ ॥

संशोष्य गोलकं कृत्वा चक्राकारमथापि वा ।

ततः पुनर्नवाक्षरैः स्थाल्यामर्धं प्रपूरयेत् ॥ १६९ ॥

तत्र तद्गोलकं कृत्वा पुनस्तेनैव पूरयेत् ।

स्थालीं चूलल्यां समारोप्य क्रमाद्वह्निं विवर्धयेत् ॥ १७० ॥

दिनान्यन्तरशून्यानि पञ्च वह्निं प्रदीपयेत् ।

एवं तन्म्रियते तालं मात्रा तस्यैकरक्तिका ॥ १७१ ॥

अनुपानान्यनेकानि यथारोगं प्रयोजयेत् ।

किञ्चिद्यथा—

गुडूच्यादिकषायेण गदानेतान् व्यपोहति ॥ १७२ ॥

सोपद्रवं वातरक्तं कुष्ठान्यष्टादशापि च ।

फिरङ्गदेशजं जन्तोर्हन्ति रोगं सुदुस्तरम् ॥ १७३ ॥

विसर्पमण्डलं कण्डूं पामां विस्फोटकं तथा ।

वातरक्तकृतान् रोगानन्यानापि विनाशयेत् ॥ १७४ ॥

एतद्भेषजसेवी तु लवणाम्लौ विवर्जयेत् ।

तथा कटुरसं वह्निमातपं दूरतस्त्यजेत् ॥ १७५ ॥

लवणं यः परित्यक्तुं न शक्नोति कथंचन ।

स तु सैन्धवमश्नीयान्मधुरोपरसो हि सः ॥ १७६ ॥

इति भावप्रकाशीयं हरितालभस्म बहुभिर्बहुशोऽनुभूतमस्ति ।

अथ लघुयोगतरङ्गिण्याम्—

जम्बीरद्रवमध्ये तु प्रक्षाल्य नटमण्डनम् ।

दशांशं टङ्कणं दत्त्वा खण्डशः परिमेलयेत् ॥ १७७ ॥

चतुर्गुणे दृढे पट्टे निबध्य प्रहरद्वयम् ।

दोलायन्त्रेण संस्वेद्य प्रदीपमतिमेऽनले ॥ १७८ ॥

काञ्जिके चूर्णतोये च कूष्माण्डाम्बुनि तैलके ।

त्रिफलाम्बुनि तत्पश्चात्क्षालयित्वाऽम्लवारिणा ॥ १७९ ॥

ततः पलाशमूलत्वग्वारिपिष्टं प्रशोषयेत् ।

महिषीमूत्रसंपिष्टं पुनस्तं परिशोषयेत् ॥ १८० ॥

तं गोलकं शरावाभ्यां संपुटीकृत्य यन्नतः ।

खात गजपुटे पक्त्वा स्वाङ्गशीतं समुद्धरेत् ॥ १८१ ॥

अजादुग्धैः पुनः पिष्ट्वा शोषयेद्गोलकीकृतम् ।

आकण्ठं भस्म पालाशं हण्डिकायां विनिक्षिपेत् ॥ १८२ ॥

चूर्णस्य कुडवं सम्यक् दत्त्वा तत्र विचक्षणः ।

स्थापयेद्गोलकं तत्र पुनश्चूर्णं च भस्म च ॥ १८३ ॥

यथा धूमो बहिर्याति न, तथा तां विमुद्रयेत् ।

द्वात्रिंशत्प्रहरानग्निं चूह्यां भक्तं वदर्पयेत् ॥ १८४ ॥

स्वाङ्गशीतं समुद्धृत्य संचूर्ण्य नटमण्डनम् ।

हिमकुन्देन्दुसंकाशं निर्धूमं कृष्णवर्त्मनि ॥ १८५ ॥

रक्तिकाऽस्य प्रदातव्या पुराणगुडयोगतः ।

पथ्यं च चणकस्योक्ता रोटिका षष्टिकौदनम् ॥ १८६ ॥

निर्लोणं, किंचनाप्यन्यन्न खादन्नेकविंशतिम् ।

तिष्ठेद्दिनानि निर्वाते सर्वव्यापारवर्जितः ॥ १८७ ॥

अथ फलम्—

पुण्डरीकं गलत्कुष्ठं श्वित्रं कापालिकं तथा ।

काकणमृष्यजिह्वं च स्फोटमौदुम्बरं तथा ॥ १८८ ॥

वातरक्तं च पाण्डुं च दद्रूं पामां विचर्चिकाम् ।

विसर्पमथ चाशोसि विपादीं च भगन्दरम् ॥ १८९ ॥

सर्वथा क्रमशो हन्ति सेवितं हरितालकम् ।

अन्यानापि व्रणान् सर्वानन्धकारमिवांशुमान् ॥ १९० ॥

इति हरितालमारणम् ॥

अथ मात्रापरिमितिः—

रोगी, तण्डुलपारिमितां मात्रां सितोपलाजीरकचूर्णानुपानेन सह भक्षयेत् । पथ्यं पूर्वोक्तं षष्टिकौदनं गोदुग्धं वा । अष्ट-  
भागेन तस्य तु रक्तिपरिमिता मात्रा, गुणास्तु पूर्वस्मादधि-  
कतराः । विशेषस्तु—

राजयक्ष्मादिकान् रोगान् विजित्य कुरुते वपुः ।

वज्रतुल्यं जरां हत्वा नृणां पथ्याशिनां ध्रुवम् ॥ १९१ ॥

इति हरितालमारणम् ॥

अथ सिद्धमते—

तवक्याख्यं हरितालं महिषीमूत्रे, घृतकुमारीरसे, चूर्णतोये,  
शरपुङ्खारसे, कूष्माण्डरसे, निम्बूरसे च पृथक्पृथक् षट्प्रहरं  
संशोध्यं, इति शुद्धिः । अथ मर्दनं—कूष्माण्डरसेन दिनानि २१,  
कागदीनिम्बूरसेन दिनानि २१, धत्तूररसेन दिनानि २१,



सहदेवीरसेन दिनानि २१, पलाशरसेन दिनानि २१, बदरी-  
मूलरसेन दिनानि २१, आर्द्रकरसेन दिनानि २१, गोभीरसेन  
दिनानि २१, छिक्किणीरसेन दिनानि २१, हुलहुलरसेन  
दिनानि २१, नागार्जुनीरसेन दिनानि २१, भृङ्गराजरसेन  
दिनानि २१, एरण्डमूलरसेन दिनानि २१, ब्रह्मदण्डीरसेन  
दिनानि २१, श्वेतलथुनरसेन दिनानि २१, पलाण्डुरसेन दिनानि  
२१, स्वर्णवल्लीरसेन दिनानि २१, काकमाचीरसेन दिनानि २१,  
बलारसेन दिनानि २१, वज्रीदुग्धेन दिनानि २१, अर्कदुग्धेन  
दिनानि २१, एवं दिनसंख्या ४४१; एतैर्वर्ष एको १, मासौ द्वौ  
२, दिनानि २१ भवन्ति । एतत्कण्टं कर्तुमशक्तश्चेत्तेन दिनशब्दो  
भावनापरतया बोध्यः । ततश्चक्रिकां कृत्वा तां घर्मशुष्कां  
कारयेत्, ततोऽतिदृढां हण्डीं मृत्कर्पटैरेकविंशतिवारं लेपयेत्,  
ततस्तस्यां हण्डिकायां पिप्पलस्य विभूतिं पूरयेदङ्गुष्ठपरिमितं  
यावत्, तदुपरि तां चक्रिकां दृढां संस्थाप्य तदुपरि पुनस्ताद्वि-  
भूत्याऽतिदृढं पूरयेदाकण्ठं, ततो मुद्रां कृत्वा, क्रमविवर्धितमग्निं  
दद्यात्प्रहराणां चतुःषष्टिं, अष्टौ दिनानीति यावत् । सिद्धं  
भस्म भवति, तद्यत्रतः संरक्षयेत् । शिवस्य महतीं पूजां कृत्वा,  
देवगोब्राह्मणवैद्यान् पूजयित्वा, तस्य मात्रां तण्डुलपरिमितां  
गुञ्जापरिमितां वा. भक्षयेत्, यथारोगमनुपानानि, पथ्यं  
लवणाम्लतीक्ष्णतैलवर्ज्यं प्रोक्तवत् ज्ञेयम् । अस्य फलश्रुतिः—  
त्रिःसप्तहान्मण्डलैकेन वा श्वेतप्रभृत्यष्टादशकुष्ठानि, यावन्तो  
रक्तविकाराः, त्रयोदशसंनिपाताः, अपस्मारादयो यावन्तः  
पापरोगाः, भगन्दरनाडीव्रणप्रभृतयो महाव्रणाः, प्रशीर्ष वात-  
रक्तं, उपदंशफिरङ्गाद्या लिङ्गरोगाः, श्लिपदग्रन्थिप्रभृतयः सर्वा-  
ङ्गशोफाः, सूतिकावातरोगप्रभृतयः सर्वशीतवातविकाराः, श्वा-  
सकासाद्या वातविकाराः, दुष्टपीनसप्रभृतयः प्रतिश्यायाः,

अर्शआदयोऽष्टौ महारोगाः, वह्निमान्द्यजा ग्रहणीप्रभृतयः, मधु-  
मेहाद्याः सर्वे प्रमेहाः, मेदोवृद्धचर्बुदगण्डमालाद्याः कठिनवि-  
काराः, आमवातगृध्रस्याद्या मूढविकाराः, राजयक्ष्माद्याः  
शोषाः, किं चाशीतिसंख्या वांतरोगाः, अनुपानभेदेन चत्वा-  
रिंशत्पित्तरोगाः, विंशतिसंख्याका कफजा रोगाः, दश रक्तजा  
रोगाः शीघ्रं प्रणश्यन्ति जराव्याधिविनाशश्च भवति; दिव्यदेहः  
कान्तिधृतिमान् सत्त्वसंयुतः कामिनीकामदर्पघ्नस्ताक्षर्यदृष्टिः शूरो  
वदान्यश्च भवतीति सिद्धमते हरितालमारणम् । सिद्धार्थैस्तु  
हरितालश्चतुर्विधः प्रोक्तः—बुगदादी १, गोदन्ती २, तबकी ३,  
पिण्डतालश्च ४, एते पिण्डाख्यात् क्रमेण श्रेष्ठतरा ज्ञेयाः ॥

अथ तालकसत्त्वपातनविधिः—

लाक्षा राजी तिलाः शिग्रुष्टङ्कणं लवणं गुडम् ।

तालक्रार्धेन संमिश्र्य छिद्रमूषामिरोधितम् ।

पुटेत्पातालयन्त्रेण सत्त्वं पतति निश्चितम् ॥ १९२ ॥

अथ रसपद्धत्याम् ।—

कुलित्थकाथटङ्कणमहिषीघृतमधुयुक्तं हरितालं शुद्धं दध्या-  
ज्येन भावितं हण्डिकायां सिप्त्वा, उपरि मल्लं सच्छिद्रं  
दत्त्वा, संधिलेपं कृत्वा, क्रमेण वह्निं यामचतुष्टयं दद्यात्, याव-  
न्नीलः पीतो वा धूमो ह्यागच्छति, ततः पाण्डुरे धूमे दृष्टे सति  
एकप्रहरमात्रं छिद्रं गोमयेनाच्छाद्य तीव्रमग्निं दद्यात्, यामान्ते  
चोद्धाव्य पाण्डुरधूमेऽदृष्टे सति अग्निं पूर्णं कुर्यात् ; पश्चाच्छीतां  
स्थालीमुत्तार्थं सत्त्वं ग्राह्यम् ॥

अन्यच्च ।—

जेपालसत्त्ववातारिबीजमिश्रं च तालकम् ।

कूपीस्थं वालुकायन्त्रे सत्त्वं मुञ्चति यामतः ॥ १९३ ॥

अथ मनःशिलाया नामलक्षणगुणाः शोधनं च ।

मनःशिला मनोगुप्ता मनोह्रा नागजिह्विका ।

नेपाली कुनटी गोला शिला दिव्यौषधिः स्मृता ॥ १९४ ॥

तालकस्यैव भेदोऽस्ति मनोह्रा च तदन्तरम् ।

तालकं त्वतिपीतं स्याद्भवेद्रक्ता मनःशिला ॥ १९५ ॥

मनःशिला त्रिधा प्रोक्ता श्यामाङ्गी कणवीरिका ।

द्विखण्डाख्या च तासां तु लक्षणानि निबोधत ॥ १९६ ॥

श्यामा हिङ्गुलवद्रक्ता किञ्चित्पीताऽतिदीप्तिका ।

कणवीरा रक्तवर्णा चूर्णरूपाऽतिभारयुक् ॥ १९७ ॥

किञ्चिद्रक्ता च गौरा च द्विखण्डा भारवत्तरा ।

त्रिविधासु च श्रेष्ठा स्यात्कणवीरमनःशिला ॥ १९८ ॥

अथ गुणाः—

मनःशिला गुरुर्वर्ण्या सरोष्णां लेखनी कटुः ।

तिक्ता स्निग्धा विषश्वासकासभूतकफास्रनुत् ॥ १९९ ॥

अथुद्धमनःशिलागुणाः—

मनःशिला मन्दबलं करोति जन्तुं ध्रुवं शोधनमन्तरेण ।

मलस्य बन्धं किल मूत्ररोधं सशर्करं कृच्छ्रगदं च कुर्यात् ॥ २०० ॥

अथ मनःशिलाशोधनम्—

पचेत्त्रयहमजमूत्रे दोलायन्त्रे मनःशिलाम् ।

भावयेत्सप्तधा पित्तैरजायाः शुद्धिमृच्छति ॥ २०१ ॥

अथ मतान्तरम् ।—

जयन्तिकाद्रवे तैले दोलायन्त्रे मनःशिला ।

दिनमेकमजामूत्रे भृङ्गराजरसेऽपि च ॥ २०२ ॥

मतान्तरम्—

अगस्त्यपत्रतोयेन भाविता सप्तवारकम् ।

शृङ्गवेररसैर्वापि विशुध्यति मनःशिला ॥ २०३ ॥

मतान्तरम्—

भृङ्गागस्त्यजयन्तीनामार्द्रकस्वरसेषु च ।

दोलायत्रेण संस्विन्ना विशुध्यति मनःशिला ॥ २०४ ॥

अथ मनःशिलासत्त्वपातनम्—

तालवच्च शिलासत्त्वं ग्राह्यं तैरेव चौषधैः ।

रसपद्धत्याम्— अष्टमांशेन गुडगुग्गुललोहकिट्टेन सर्पिषा  
सह मर्दयित्वा मूषायां दत्त्वाऽन्धयित्वा कोष्ठ्यां ध्माता  
सत्त्वं मुञ्चेत् ॥

अथ स्रोतोञ्जनस्य नामभेदगुणशोधनानि ।

अस्य 'सुरमा' इति भाषायां नाम ।

अञ्जनं वामनं चापि कपोताञ्जनमित्यपि ॥ २०५ ॥

इति नामानि ॥

स्रोतोञ्जनं तु द्विविधं श्वेतकृष्णविभेदतः ।

तत्र स्रोतोञ्जनं कृष्णं, सौवीरं श्वेतमीरितम् ॥ २०६ ॥

अत्र केचित्पञ्चभेदान् पठन्ति—

स्रोतोञ्जनं च सौवीरमञ्जनं च रसाञ्जनम् ।

नीलाञ्जनं तदन्यच्च पुष्पाञ्जनकमेव च ॥ २०७ ॥

इति पञ्चाञ्जनानि ॥

अथैषां लक्षणम्—

बल्मीकशिखराकारं भिन्नमञ्जनसंनिभम् ।

घृष्टं तु गैरिकच्छायमेतत्स्रोतोञ्जनं स्मृतम् ॥ २०८ ॥

स्रोतोञ्जनसमं ज्ञेयं सौवीरं तच्च पाण्डुरम् ।

अथवा धूम्रवर्णाभं सौवीराञ्जनमुच्यते ॥ २०९ ॥

अथोभयोर्गुणाः—

स्रोतोञ्जनं स्मृतं स्वादु चक्षुष्यं कफपित्तनुत् ।  
कषायं लेखनं स्निग्धं ग्राहि छर्दिविषापहम् ॥ २०९ ॥  
हिध्माक्षयास्रहृच्छीतं सौवीरमपि तादृशम् ।  
द्रयोरञ्जनयोः किंतु श्रेष्ठं स्रोतोञ्जनं स्मृतम् ॥ २१० ॥

अथोभयोः शोधनम्—

त्रिफलावारिणि स्वेद्यं तद्वयं शुद्धिमृच्छति ।  
भृङ्गराजरसे वाऽपि स्रोतः सौवीरकं शुचि ॥ २११ ॥

अथानयोः सत्त्वपातनम् ।—

स्रोतःसौवीरयोः सत्त्वं गृहीयात्कुशलो भिषक् ।  
मनःशिलाविधानेन तन्नेत्र्यं परमं मतम् ॥ २१२ ॥

अथ रसाञ्जनोत्पत्तिनामगुणाः कथ्यन्ते—

दार्वीकाथमजाक्षीरपादपकं यदा घनम् ।  
तदा रसाञ्जनं ख्यातं नेत्रयोः परमं हितम् ।  
तार्क्ष्यजं तार्क्ष्यशैलं च रसगर्भं रसाञ्जनम् ॥ २१३ ॥  
इति नामानि ॥

अथ गुणाः—

रसाञ्जनं कटु श्लेष्मविषनेत्रविकारनुत् ।  
उष्णं रसायनं तिक्तं छेदनं व्रणदोषहृत् ॥ २१४ ॥

अथ नीलाञ्जनपुष्पाञ्जनलक्षणम्—

नीलाञ्जनं स्मृतं नीलवर्णं स्निग्धं च भारवत् ।  
पुष्पाञ्जनं रीतिकिंदृमिति केचिद्वदन्ति हि ॥ २१५ ॥  
अञ्जनानि तु सर्वाणि नेत्र्याणि परमं तथ ।  
विषघ्नानि विशेषाच्च हिध्माध्मानहराणि च ॥ २१६ ॥

अत्र रसाञ्जनं 'रसवन्ती' इति भाषायां प्रसिद्धम् ॥

अथ नीलाञ्जनशुद्धिः—

नीलाञ्जनं चूर्णयित्वा जम्बीररसम्भावितम् ।

दिनैकमातपे शुद्धं भवेत्कार्येषु योजयेत् ॥ २१७ ॥

अन्यच्च—

अथवा भृङ्गजद्रावे स्विन्नानि सकलान्यपि ।

अञ्जनानि विशुध्यन्ति सत्त्वं तेषां शिलासमम् ॥ २१८

मनःशिलावत्सत्त्वं ग्राह्यमित्यर्थः । पट्टं कुलित्थाञ्जनमित्युक्तं

राजनिघण्टौ—

कुलित्था दृक्प्रसादा च चक्षुष्या च कुलित्थका ।

कुकुलाली लोकाहिता कुम्भकारी मलापहा ॥ २१९ ॥

अथ कुलित्थगुणाः—

कुलित्थिका तु चक्षुष्या कषाया कटुका हिमा ।

विषविस्फोटकण्डूतिघ्नदोषनिर्वहणी ॥ २२० ॥

इति वनकुलित्थाञ्जनं, 'चाकसू' इति पाश्चात्याः, 'चिमड' इति भाषा । निस्तुषीकृतवनकुलित्थाचूर्णं पटेन संशोध्य शिशूनां नेत्ररोगे योजनीयम् ।

अथ टङ्गुणक्षारः ।

'सुहागा' इति भाषा । तस्य नामलक्षणगुणशुद्धिः—

सौभाग्यं टङ्गुणक्षारो धातुद्रावकमुच्यते ।

टङ्गुणोऽग्निकरो रूक्षः कफघ्नो वातपित्तकृत् ॥ २२१ ॥

अशुद्धटङ्गुणगुणाः—

अशुद्धटङ्गुणो वान्तिभ्रान्तिकारी प्रयोजितः ।

अतस्तं शोधयेदेव बह्नावुत्फुल्लितः शुचिः ॥ २२२ ॥

अथ गुणान्तरम् ।—

टङ्कणो वह्निकृत्स्वर्णरूप्ययोः शोधनः परः ।  
विषदोषहरो हृद्यो वातश्लेष्मविकारनुत् ॥ २२३ ॥  
अपरो नीलकण्ठारुख्यष्टङ्कणः पूर्वटङ्कणात् ।  
श्रेष्ठो नीलच्छविः किञ्चिच्छोधनं तस्य पूर्ववत् ॥ २२४ ॥

अथ राजावर्तः ।

‘लाजावर्त’ (लाजवर्द) इति भाषा, ‘रेवटी’ इति च ।  
राजावर्तः स्मृतः कैश्चिद्बुधैरुपरसे तथा ।  
रत्नजातौ स्मृतः कैश्चिल्लक्षणं तस्य कथ्यते ॥ २२५ ॥  
राजावर्तो द्विधा प्रोक्तः सरक्तो नीलिमाश्रितः ।  
कथितः स गुरुः श्रेष्ठस्तदन्यो हीन उच्यते ॥ २२६ ॥

गुणाः—

राजावर्तः कटुस्तिक्तः शिशिरः पित्तनाशनः ।  
प्रमेहनाशकः प्रोक्तश्छर्दिहिक्रानिवारणः ॥ २२७ ॥

अथ शोधनमारणम्—

गन्धाश्ममातुलुङ्गाम्लशृङ्गवेररसेन च ।  
शुध्यति म्रियते चैव पुटितो नात्र संशयः ॥ २२८ ॥

अथ सत्त्वपातनम्—

मनःशिलाज्यसंमिश्रः पाच्यः पात्रे हि लोहजे ।  
पश्चाच्च महिषीक्षीरैर्मित्रपञ्चकसंयुतम् ॥ २२९ ॥  
मर्दायित्वाऽथ पिण्डं तु कृत्वा मूषानिवेशितम् ।  
ध्मातस्तु खदिराङ्गारैः सत्त्वं मुञ्चति तद्गतम् ॥ २३० ॥

अथ चुम्बकः ।

स तु पाषाणजातिः । उक्तं च—

कान्तलोहाश्मभेदाः स्युश्चुम्बकभ्रामकादयः ।  
चुम्बकः कान्तपाषाणोऽयस्कान्तो लोहकर्षकः ॥ २३१ ॥

अथ गुणाः—

चुम्बको लेखनः शीतो मेदोविषजरापहः ।

कण्डूपाण्डूदरक्षैण्यमोहमूर्च्छारोगहृत् ॥ २३२ ॥

अथास्य शोधनमुपयोगश्च—

शोभाञ्जनरसे साम्लवर्गे दोलागतो दिनम् ।

शुध्यति पाचितः कान्तपाषाणः पारदोपकृत् ॥ २३३ ॥

अथ स्फटिका ।

‘फिटिकडी’इति भाषा । तस्या नामलक्षणगुणशोधनानि—

स्फटिका च स्फटी प्रोक्ता श्वेता शुभ्रा च रङ्गदा ।

‘दृढरङ्गा च रङ्गाङ्गा रङ्गदृढा च कथ्यते ॥ २३४ ॥ ॥

अथ गुणाः—

स्फटिका तु कषायोष्णा वातपित्तकफघ्नान् ।

निहन्ति श्वित्रवीसर्पान् योनिसंकोचकारिणी ॥ २३५ ॥

स्फटिका निर्मला श्वेता श्रेष्ठा स्याच्छोधनं क्वचित् ।

न दृष्टं शास्त्रतो, लोका बह्वानुत्फुल्लयन्ति हि ॥ २३६ ॥

अथ शङ्खस्य नामलक्षणगुणशोधनानि ।

शङ्खः समुद्रजः कम्बुः क्षुद्रः शङ्खनकः स्मृतः ।

द्विधा स दक्षिणावर्तो वामावर्तः शुभेतरः ॥ २३७ ॥

दक्षिणावर्तशङ्खस्तु पुण्ययोगादवाप्यते ।

तिष्ठति यद्वृहेऽसौ वै स लक्ष्म्या भाजनं भवेत् ॥ २३८ ॥

दक्षिणावर्तशङ्खस्तु त्रिदोषघ्नः शुचिर्निधिः ।

ग्रहालक्ष्मीक्षयक्ष्वेडक्षामताक्ष्यामयापहः ॥ २३९ ॥

शङ्खः क्षारो हिमो ग्राही ग्रहणीरोगनाशनः ।

नेत्रपुष्पहरो वर्ण्यस्तारुण्यपिटिकाप्रणुत् ॥ २४० ॥



अशुद्धो गुणदो नैष शुद्धोऽम्लैः स गुणप्रदः ।  
 शङ्खश्च विमलः श्रेष्ठश्चन्द्रकान्तिसमप्रभः ॥ २४१ ॥  
 अम्लैः काञ्जिकादिभिर्दोलायन्त्रे स्विन्नः सन् शुद्ध्यतीत्यर्थः ।

अथ खटिका 'खडी' इति भाषा ।

खटिका खटिनी चापि लेखनी च निगद्यते ।  
 खटी गौरखटी चेति द्विधाऽऽद्या मलिना स्मृता ॥ २४२ ॥  
 मृदुपाषाणसदृशा खटी शुभ्राऽधिका गुरुः ।  
 खटी दाहास्रनुच्छेता मधुरा विपशोथजित् ॥ २४३ ॥  
 कफघ्नी नेत्रयोः पथ्या लेखने बालकोचिता ।  
 पाषाणखटिका तद्वद्वणपित्तास्रजिद्धिमा ॥ २४४ ॥  
 लेपादेते गुणाः प्रोक्ता भक्षिता मृत्तिकासमा ॥  
 खटी गौरखटी द्वे च गुणैस्तुल्ये प्रकीर्तिते ॥ २४५ ॥

अथ गैरिकं 'गेरू' इति भाषा ।

गैरिकं रक्तधातुश्च गैरेयं गिरिजं तथा ।  
 द्विविधं गैरिकं प्राहुः स्वर्णं सामान्यगैरिकम् ॥ २४६ ॥  
 परैस्तृतीयमप्युक्तं पाषाणाख्यं हि गैरिकम् ।  
 सुवर्णगैरिकं रक्ततरुं शिष्टं तु रक्तकम् ॥ २४७ ॥

अथ गुणाः—

गैरिकद्वितयं स्निग्धं मधुरं तुवरं हिमम् ।  
 चक्षुष्यं दाहपित्तास्रकफद्विक्काविघ्नापहम् ॥ २४८ ॥  
 अतिकण्डूहरं रूक्षं तथा प्रोक्तमुदरनुत् ।  
 पाषाणगैरिकं त्वन्यद्विक्कालक्ष्मीविघ्नापहम् ॥ २४९ ॥  
 सुवर्णगैरिकं श्रेष्ठं द्वितीयाद्वैरिकात्परम् ।  
 गैरिकं किञ्चिदाज्येन भृष्टं शुद्धं प्रजायते ॥ २५० ॥

## अथ कासीसम् ।

तच्च भस्मवन्मृत्तिकाऽम्ला ।

कासीसं धातुकासीसं पांसुकासीसमित्यापि ।

किञ्चित्तदेव पीतं तु पुष्पकासीसमुच्यते ॥ २५१ ॥

कासीसद्वयमम्लोष्णं तिक्तं च तुवरं तथा ।

वातश्लेष्महरं केश्यं नेत्र्यं कण्डूविषप्रणुत् ॥ २५२ ॥

मूत्रकृच्छ्राश्मरीश्वित्रनाशनं परिकीर्तितम् ।

सकृद्भृङ्गाम्बुना स्विन्नं कासीसं निर्मलं भवेत् ॥ २५३ ॥

## अथ रसकः ।

‘खपरिया’ इति भाषा ॥

रसकस्तुत्यभेदः स्यात्खर्परं चापि तत्स्मृतम् ।

ये गुणास्तुत्यके प्रोक्तास्ते गुणा रसके स्मृताः ॥ २५४ ॥

खर्परो द्विविधो ज्ञेयो दर्दुरः कारवेल्लकः ।

सदलो दर्दुरः प्रोक्तो निर्दलः कारवेल्लकः ॥ २५५ ॥

दर्दुरः सत्त्वपाते स्यादौषधे कारवेल्लकः ।

अथ गुणाः—

रसकः सर्वमेहघ्नः कफपित्तविनाशनः ॥ २५६ ॥

नेत्ररोगक्षयघ्नश्च लोहपारदरञ्जनः ।

अथान्यत्रापि—

खर्परं कटुकं क्षारं कषायं वासकं लघु ॥ २५७ ॥

लेखनं भेदनं शीतं चक्षुष्यं कफपित्तनुत् ।

विषाश्मकुष्ठकण्डूनां नाशनं परमं मतम् ॥ २५८ ॥

अन्यच्च—

नागार्जुनेन संदिष्टौ रसश्च रसकावुभौ ।

श्रेष्ठौ सिद्धरसौ ख्यातौ देहलोहकरौ परम् ॥ २५९ ॥

रसश्च रसकश्चोभौ येनाग्निसहनौ कृतौ ।

देहलोहमयी सिद्धिर्दासी तस्य न संशयः ॥ २६० ॥

अशुद्धः खर्परः कुर्याद्भ्रान्तिं भ्रान्तिं विशेषतः ।

तस्माच्छोध्यः प्रयत्नेन यावद्भ्रान्तिविवर्जितः ॥ २६१ ॥

अथ शोधनम् ।—

नृमूत्रे वाऽथ गोमूत्रे जम्भाम्ले वा ससैन्धवे ।

सप्ताहं त्रिदिनं वाऽपि पक्वः शुध्यति खर्परः ॥ २६२ ॥

अथ वाग्भटः—

खर्परः परिसंतप्तः सप्तवारं निमज्जितः ।

बीजपूररसस्यान्तर्निर्मलत्वं संमश्रुते ॥ २६३ ॥

अथान्यच्च—

नृमूत्रे वाऽश्वमूत्रे वा तत्रे वा काञ्जिकेऽथवा ।

प्रताप्य मज्जितं सम्यक् खर्परं परिशुध्यति ॥ २६४ ॥

मतान्तरम्—

कटुकालाबुनिर्यासे ह्यालोड्य रसकं पचेत् ।

शुद्धं दोषविनिर्मुक्तं पीतवर्णं च जायते ॥ २६५ ॥

अथान्यच्च—

नरमूत्रे स्थितो मासं रसको रञ्जयेद्भुवम् ।

शुद्धं ताम्रं रसं तारं शुद्धस्वर्णप्रभं यथा ॥ २६६ ॥

कचिदस्य भस्मप्रकार उक्तः—

खर्परं पारदेनैव चूर्णयित्वा दिनं पचेत् ।

वालुकायन्त्रमध्यस्थं शोणं भस्म प्रजायते ॥ २६७ ॥

अन्यच्च—

कृत्वा स्पर्शपत्राणि पचेल्लवणयन्त्रके ।

जायते शोभनं भस्म सर्वरोगापहं स्मृतम् ॥ २६८ ॥

सत्त्वप्रकारस्तु—

लाक्षागुडासुरीपथ्याहरिद्रासर्जटङ्कणैः ।

सम्यक्संमर्द्य तत्पक्वं गोदुग्धेन प्लुतं तथा ॥ २६९ ॥

वृन्ताकमूषिकामध्ये निरुध्य गुटिकाकृतिम् ।

ध्मात्वा ध्मात्वा समाकृष्य ढालयित्वा शिलातले ॥ २७० ॥

सत्त्वं वज्राकृतिं ग्राह्यं रसकस्य मनोरमम् । इति ॥

रसादिषु शोधयित्वैव देयम् ॥

अथ कपर्दिका ।

‘कौडी’ इति भाषा ॥

कपर्दिका कपर्दी च वराटी च वराटिका ।

वराटिका त्रिधा प्रोक्ता श्वेता शोणा तथाऽपरा ॥ २७१ ॥

पीता सा चातिचक्षुष्या श्वेता शोणा हिमाऽव्रणा ।

अंसिता विन्दुभिः श्वेतैर्लाञ्छिता रेखयाऽथवा ॥ २७२ ॥

बालग्रहहरी नानाकौतुकेषु च पूजिता ।

पीता गुल्मयुता पृष्ठे रसयोगेषु पूजिता ॥ २७३ ॥

सार्धनिष्कप्रमाणाऽसौ श्रेष्ठा योगेषु युज्यते ।

निष्कप्रमाणा मध्या सा हीना षडो ननिष्किका ॥ २७४ ॥

अन्यत्रापि—

पीताभा ग्रन्थिला पृष्ठे दीर्घवृन्ता वराटिका ।

सार्धनिष्कमिता श्रेष्ठा निष्कभारा च मध्यमा ॥ २७५ ॥

पादोननिष्कभारा च कनिष्ठा परिकीर्तिता ।

वराटाः काञ्जिके स्विन्ना यामाच्छुद्धिमवाप्नुयुः ॥ २७६ ॥

इति शोधनम् ॥

अङ्गाराग्रौ स्थिता ध्माता सम्यक्प्रोत्फुल्लिता यदा ।

स्वाङ्गशीता मृता, तां तु पिष्ट्वा सम्यक् प्रयोजयेत् ॥ २७७ ॥

इति भस्म ॥

कर्पदिका हिमां नेत्ररिता स्फोटक्षयापहा ।

कर्णस्रावाग्निमान्यघ्नी पित्तास्रकफनाशिनी ॥ २७८ ॥

अन्यत्र—

कटूष्णा दीपनी वृष्या तिक्ता वातकफापहा ।

परिणामादिशूलघ्नी ग्रहणीक्षयहारिणी ।

रसेन्द्रजारणे प्रोक्ता विडद्रव्येषु शस्यते ॥ २७९ ॥

अथ सिकता ।

‘वालु’ इति भाषा ॥

वालुका सिकतां प्रोक्ता शर्करा रेतिकाऽपि च ।

वालुका मधुरा शीता संतापश्रमनाशिनी ॥ २८० ॥

स्वेदप्रयोगतश्चैव शाखाशैत्यानिलापहा ।

तद्वच्च लेखनी प्रोक्ता ब्रणोरक्षतनाशिनी ॥ २८१ ॥

शर्कराभ्यस्तु गृह्णन्ति चुम्बकेन हयोरंजः ।

सुकरं त्विदमाख्यातं तच्च संशोध्य मास्येत् ॥ २८२ ॥

इति सिकतालोहरजोग्रहणप्रकारः ॥

अथ बोलस्य नामलक्षणगुणाः ।

बोलगन्धरसप्राणपिण्डगोपरसाः समाः ।

बोलं तु त्रिविधं प्रोक्तं रक्तं श्यामं मनुष्यजम् ॥ २८३ ॥

गुणाः—

बोलं रक्तहरं शीतं मेध्यं दीपनपाचनम् ।

मधुरं कटुकं तिक्तं ग्रहस्वेदत्रिदोषनुत् ॥ २८४ ॥

जरापस्मारकुष्ठं गर्भाशयविशोधनम् ।

चक्षुष्यं च सरं प्रोक्तं रक्तबोलं भिषग्वरैः ॥ २८५ ॥

इति रक्तबोलम् ॥

श्यामबोलं तीक्ष्णगन्धं दंढुकण्डूविषापहम् ।

ब्रध्नापस्मारकुष्ठाशो रक्तग्रन्थि च नाशयेत् ॥ २८६ ॥

इति श्यामबोलम् ॥

अथ तृतीयं मानुषबोलम् ।—

अपरं मानुषं बोलं सद्योव्रणविषापहम् ।

भग्नस्यास्थस्तु सन्धानं त्रिदोषशमनं हिमम् ॥ २८७ ॥

धातुकान्तिवयःस्थैर्यबलौजोवृद्धिकारकम् ।

प्रमेहपिटिकाकुष्ठसर्वव्रणविषापहम् ॥ २८८ ॥

इति मोमियाई ॥

अथ कङ्कुष्ठोत्पत्तिनामलक्षणगुणाः ।

हिमाचलैकदेशे तु कङ्कुष्ठमुपजायते ।

तत्रैकं नलिकाख्यं स्यादन्यद्रेणुकनामकम् ॥ २८९ ॥

पीतप्रभं गुरु स्निग्धं कङ्कुष्ठं शिलया समम् ।

मृद्वतीव शलाकाभं सच्छिद्रं नलिकाभिधम् ॥ २९० ॥

रेणुकाख्यं तु कङ्कुष्ठं श्यामपीतरजोन्वितम् ।

त्यक्तसत्त्वं लघु प्रायः पूर्वस्माद्धीनवीर्यकम् ॥ २९१ ॥

अथ नामानि—

कङ्कुष्ठं कांकुष्ठं च वराङ्गं कोलवालुकम् ।

अत्र केचित् ।—

सद्योजातस्य करिणः शकृत्कङ्कुष्ठमुच्यते ।

यद्वा सद्यःप्रसूतस्य वाजिबालस्य विद् स्मृतम् ॥ २९२ ॥

नालं वा वाजिबालस्येत्येवं कङ्कुष्ठके भ्रमः ।

शुण्ठ्यम्बुभावितं शुद्धिं कङ्कुष्ठमुपगच्छति ॥ २९३ ॥

अथ कङ्कुष्ठगुणाः ।—

कङ्कुष्ठं रेचनं तिक्तं कटूष्णं वर्णकारकम् ।

कृमिशोषोदराध्मानगुल्मानाहकफापहम् ॥ २९४ ॥

अन्यच्च—

बब्बूलमूलिकाकाथर्जारसौभाग्यटङ्गणम् ।

कङ्कुष्ठविषनाशाय भूयो भूयः पिबेन्नरः ॥ २९५ ॥

अथ सौराष्ट्री ।

‘सोरठीमाती’ इति भाषा ॥

सौराष्ट्री तुवरी काङ्क्षी मृत्तालकसुराष्ट्रजे ।

आढकीं सापि च ख्याता मृत्स्ना च सुरमृत्तिका ॥ २९६ ॥

स्फटिकाया गुणाः सर्वे सौराष्ट्र्यामपि कीर्तिताः ।

तस्मात्परस्पराभावे प्रयोज्याऽन्यतरा बुधैः ॥ २९७ ॥

अथान्येऽप्युपरसाः सन्ति यथा—

अथ समुद्रफेननामगुणशोधनम् ।

अब्धिफेनोऽब्धिसारः स्यादब्धिजश्च समुद्रजः ।

अब्धिसारस्तु चक्षुष्यो लेखनः शीतलः सरः ॥ २९८ ॥

कर्णस्रावरुजागूत्थहरः पाचनदीपनः ।

अशुद्धः स करोत्यङ्गभङ्गं तस्माद्विशोधयेत् ।

अब्धिफेनस्तु संपिष्टो निम्बुतोयेन शुध्यति ॥ २९९ ॥

इति समुद्रफेनः ।

अथ क्षुद्रशङ्खः ।

क्षुद्रशङ्खः ‘घोंघा’ इति भाषा । तन्नामगुणाः—

क्षुद्रशङ्खाः शङ्खनकाः ( शम्बूका जलशुक्तयः ) ।

शम्बूकः शीतलो नेत्ररुजास्फोटविनाशनः ॥ ३०० ॥

शीतज्वरहरस्तीक्ष्णो ग्राही दीपनपाचनः ।

ग्रहणीरोगहन्ता च रक्तातीसारनाशनः ॥ ३०१ ॥

अस्य शुद्धिस्तु महाशङ्खवद्धोऽध्या ॥

अथ शुक्तिः ।

‘शिपी’ ‘छिप’ इति भाषा । तन्नामानि यथा राजनिघण्टौ—

शुक्तिर्मुक्ताप्रसूश्चैव महाशुक्तिश्च शुक्तिला ॥

मुक्तास्फोटोऽब्धिमण्डूकी मौक्तिकप्रसवा च सा ।

ज्ञेया मौक्तिकसूक्ष्ममुक्तामाता मौक्तिकमन्दिरम् ॥ ३०२ ॥

अथ गुणाः—

मुक्ताशुक्तिः कटुः स्निग्धा श्वासहृद्रोगहारिणी ।

शूलप्रशमनी रुच्या मधुरा दीपनी परा ॥ ३०३ ॥

जलशुक्तिकानामानि—

जलशुक्तिर्वारिशुक्तिः कृमिभूः क्षुद्रशुक्तिका ।

शम्बूका जलडिम्बश्च शुटिका तोयशुक्तिका ॥ ३०४ ॥

अथ गुणाः—

जलशुक्तिः कटुः स्निग्धा दीपनी गुल्मशूलनुत् ।

विषदोषहरा रुच्या पाचनी बलदायिनी ॥ ३०५ ॥

अनयोः शोधनं गुणाश्च—

शुक्तिस्तु शिशिरा पित्तरक्तज्वरविनाशिनी ।

शोधनं शङ्खवत्तस्य मृतिः प्रोक्ता कपर्दवत् ॥ ३०६ ॥

अथ कृष्णमृत्तिकानामगुणाः ।

‘कालीमाती’ इति भाषा ।

मृन्मृत्तिका प्रशस्ता तु मृत्स्ना मृत्सा च मृत्तिका ।

कृष्णमृत्क्षतदाहास्रप्रदरश्लेष्मपित्तनुत् ॥ ३०७ ॥

अथ पङ्कः ।

‘कादव’ इति भाषा । तन्नामगुणाः—

पङ्कः कर्दम इत्युक्तो जम्बालः पङ्किलस्तथा ।

पङ्को दाहास्रपित्तार्तिशोफघ्नः शीतलः सरः ॥ ३०८ ॥



अथ कम्पिल्लुकः ।

‘कपिला’ इति लोके ॥

सौराष्ट्रदेशे संजातः कम्पिल्लुस्तस्य लक्षणम् ।

इष्टकाचूर्णसंकाशः स विरेकी हि कथ्यते ॥ ३०९ ॥

उक्तं च राजनिघण्टौ—

कम्पिल्लुकोऽथ रक्ताङ्गो रेकी रेचनकस्तथा ।

रञ्जको लोहिताङ्गश्च कम्पिल्लो रक्तचूर्णकः ॥ ३१० ॥

इति नामानि ॥

अथ गुणाः—

कम्पिल्लुको विरेकी स्यात्कटूष्णो घ्ननाशनः ।

कफकासार्तिहारी च जन्तुकृमिहरो लघुः ॥ ३११ ॥

अथ गौरीपाषाणः ।

‘सोमल’ इति भाषां ॥

गौरीपाषाणकः प्रोक्तो द्विविधः श्वेतपीतकः ।

श्वेतः शङ्खसदृक् पीतो दाडिमाभः प्रकीर्तितः ॥ ३१२ ॥

श्वेतः कृत्रिमकः प्रोक्तः पीतः पर्वतसंभवः ।

विषकृत्यकशै तौ हि रसकर्मणि पूजितौ ॥ ३१३ ॥

अथ नवसादरः ।

नवसारः समाख्यातश्चूळिकालवणाभिधः ।

जायते चेष्टकापाकपवने पाण्डुरप्रभः ॥ ३१४ ॥

मनुष्यसूकराणां च विष्टान्तः किट्टवद्भवेत् ।

क्षरेषु गणना तस्य स्वर्णशोधनकः परः ॥ ३१५ ॥

शङ्खद्रावरसे पूज्यो मुखकर्मणि पारदे ।

बिडद्रव्योपयोगी च क्षारवत्तद्गुणाः स्मृताः ॥ ३१६ ॥

अथाग्निजार इति क्षारविशेषः ।

अब्धिसीरेऽग्निनक्रस्य जरायुः शुष्कतां गतः ।  
अग्निजारस्तु संप्रोक्तः स क्षारो जारणे हितः ॥ ३१७ ॥

अथ गिरिसिन्दूरम् ।

गिरिसिन्दूरकं यत्तु गिरौ पाषाणजं भवेत् ।  
किञ्चिद्विड्मूलतुल्याभं रसबन्धे हितं मतम् ।  
धातुवादेऽपि तत्पूज्यं नेत्ररोगघ्नमीरितम् ॥ ३१८ ॥

अथ बोदारशृङ्गम् ।

‘मुर्ध्नीरशिङ्गी’ इति भाषा ॥  
बोदारशृङ्गकं प्रोक्तं द्विविधं पीतपाण्डुरम् ।  
सदलं निर्दलं तस्य जनिर्गुर्जरमण्डले ॥ ३१९ ॥  
अर्बुदाख्यांगिरेः पार्श्वे, सीससत्त्वं स्मृतं परम् ।  
केश्यं पुरुषरोगघ्नं रञ्जनं रसबन्धकम् ॥ ३२० ॥

उक्तं च ।—

कम्पिलुश्चपलो गौरीपाषाणो नवसादरः ।  
बहिजारोऽथ सिन्दूरं साधारणरसाः स्मृताः ॥ ३२१ ॥

अथैषां शोधनम् ।—

साधारणरसाः सर्वे मातुलुङ्गार्द्रकाम्बुना ।  
त्रिवारं भाविताः शुष्का भवेयुर्दोषवर्जिताः ॥ ३२२ ॥  
महारसः स एव स्याद्गन्याशुपरसाः स्मृताः ।  
गन्धको वज्रवैक्रान्तौ सिन्दूरं बोलगैरिकम् ॥ ३२३ ॥  
समुद्रफेनः खटिकाद्वयं शम्बूकताक्ष्यजौ ।  
कासीसं कान्तपाषाणो वराटी शुक्तिहिङ्गुलाः ॥ ३२४ ॥  
कङ्कुष्ठं शङ्खभूनागौ टङ्कणं च शिलाजतु ।  
उक्ता उपरसा एते द्रव्यनिर्णयकारिभिः ॥ ३२५ ॥

अन्ये तु—

अभ्रवैक्रान्तमाक्षीकविमलाद्रिजसस्यकम् ।

चपलो रसकश्चेति ज्ञात्वाऽष्टौ संहरेद्रसान् ॥ ३२६ ॥

गन्धाश्मगैरिके काङ्क्षीकासीसालांशिलाञ्जनम् ।

कङ्कुष्ठं चेत्युपरसा अष्टौ पारदकर्मणि ॥ ३२७ ॥

इति श्रीसौराष्ट्रदेशोद्भवसारस्वतकुलावतंसोपाध्यायश्रीमाधवविरचिते आयु-

र्वेदप्रकाशे द्वितीयोऽध्यायः ।

अथ तृतीयोऽध्यायः ।

अथ धातूपधातुनिर्णयः ।

सुवर्णं रूप्यकं ताम्रं वज्रं जसदसीसकम् ।

लोहं चैतं मताः सप्त धातवो गिरिसंभवाः ॥ १ ॥

अथ धातुशब्दस्य निरुक्तिः—

वलीपलितखालित्यकाश्याबल्यजरामयान् ।

निवार्य दधते देहं नृणां तद्धातवो मताः ॥ २ ॥

अथ सूर्यादिग्रहाणां धात्वाधिपत्यं व्यवहारार्थमाह—

ताम्रतारारनागाश्च हेमवज्रौ च तीक्ष्णकम् ।

कांस्यकं वर्तलोहं च धातवो नव ये स्मृताः ॥ ३ ॥

सूर्यादीनां ग्रहाणां ते कथिता नामभिः क्रमात् ।

ताप्यं च विमला तुत्थं कांस्यं पित्तलकं तथा ॥ ४ ॥

सिन्दूरं शैलनिर्यासः स्मृताः सप्तोपधातवः ।

स्वस्वधातुगुणैस्तुल्याः कियद्विरपरेऽपि च ।

गुणाः सन्ति विशेषेण द्रव्यान्तरसयोगजाः ॥ ५ ॥

अथ सुवर्णस्योत्पत्तिनामलक्षणगुणशोधनमारणानि ।

पुरा निजाश्रमस्थानां सप्तर्षीणां जितात्मनाम् ।

पत्नीर्विलोक्य लावण्यलक्ष्मीः संपन्नयौवनाः ॥ ६ ॥

कन्दर्पदर्पविध्वस्तचेतसो जातवेदसः ।

पतितं यद्धरापृष्ठे रेतस्तद्धेमतामगमत् ॥ ७ ॥

भवति कृत्रिमं चापि तद्रसेन्द्रस्य वेधतः ।

मेरुसानुपतज्जम्बूफलाम्भोयोगतः परम् ॥ ८ ॥

दिव्यौषधिमणिस्पर्शादन्यद्भवति काञ्चनम् ।

एवं नानाविधानीह जायन्ते काञ्चनानि वै ॥ ९ ॥

उक्तं च—

सुवर्णं पञ्चधा ख्यातं प्राकृतं सहजं परम् ।

वह्निजं खनिजं तद्वद्रसेन्द्रवेधसंभवम् ॥ १० ॥

ब्रह्माण्डं संवृतं येन प्रकृत्या प्राकृतं च तत् ।

ब्रह्मा येन सहोत्पन्नः सहजं हेम तत्स्मृतम् ॥ ११ ॥

वह्निजं तु समाख्यातमेतानि दुर्लभानि हि ।

मनु (१४) वर्णं जगत्ख्यातं प्रायशः खनिजं हि यत् ॥ १२ ॥

तत्स्वर्णं मारणार्थं तु ग्राह्यं लक्षणलक्षितम् ।

वर्णमृत्तिकया लिप्त्वा मुनिशो ध्मापितं वसु ।

विशुध्यति त्वरं किञ्चिद्वर्णवृद्धिश्च जायते ॥ १३ ॥

यथा कुम्भकाराः भाण्डानि रञ्जयित्वा पाचयन्ति सा  
वर्णमृत्तिकेत्युच्यते, 'कावीस' इति भाषा । मतान्तरम्—

वल्मीकमृत्तिका धूमं गैरिकं चेष्टका पटु ।

इत्येता मृत्तिकाः पञ्च जम्बीरैरारनालकैः ॥ १४ ॥

पिष्ट्वा कण्टकवेध्यानि स्वर्णपत्राणि लेपयेत् ।

पुटेत्पृथुहसन्त्यां तु निर्वाते विंशदुत्पलैः ॥ १५ ॥

अधिकैर्वाऽधिके हेम्नि यावद्वर्णो विवर्धते ।

इत्येवं पुटनैर्युक्त्या सम्यक् शुध्यति काञ्चनम् ॥ १६ ॥

मतान्तरम् ।—

मृत्तिकाः पञ्च लुङ्गाम्लैः पञ्चवासरभाविताः ।

सभस्मलवणा हेमः शौवन्यः पुटपाकतः ॥ १७ ॥

अन्यच्च—

सुवर्णमुत्तमं वह्नौ विद्रुतं निक्षिपेत्त्रिशः ।

काञ्चनाररसे शुद्धं काञ्चनं जायते भृशम् ॥ १८ ॥

इति स्वर्णशोधनम् । अत्र केचित् ।—

इयमेव सुवर्णस्य शुद्धिर्नान्या हि विद्यते ।

तैले तक्रादिके या तु रूप्यादीनामुदाहृता ॥ १९ ॥

अथ स्वर्णनामानि—

स्वर्णं सुवर्णं कनकं हिरण्यं हेम हाटकम् ।

तपनीयं कलधौतं गाङ्गेयं भर्म काञ्चनम् ॥ २० ॥

चामीकरं शातकुम्भं तथा कर्तस्वरं च तत् ।

जाम्बूनदं जातरूपं महारजतमित्यपि ॥ २१ ॥

अथ सदसत्सुवर्णलक्षणम् —

दाहे रक्तं सितं छेदे त्रिकषे कुङ्कुमप्रभम् ।

तारशुल्बोज्झितं स्निग्धं क्लेमलं गुरु हेम स्रव ॥ २२ ॥

यच्छ्वेतं कठिनं रूक्षं विवर्णं समलं दलम् ॥

दाहे छेदे सितं, श्वेतं कषे त्याज्यं लघु स्फुटम् ॥ २३ ॥

दलं नाम यद्वनाहतं स्फुटति । अथ स्वर्णगुणाः—

स्वर्णं स्निग्धकषायतिक्तमधुरं दोषत्रयध्वंसनं

शीतं स्वादु रसायनं च रुचिकृच्चक्षुष्यमायुष्पदम् ।

प्रज्ञावीर्यबलस्मृतिस्वरकरं कान्तिं विधत्ते तनोः

संधत्ते दुरितक्षयं श्रियमिदं धत्ते नृणां धारणात् ॥ २४ ॥

दाहेऽतिरक्तमथ यत्ससितं छिंदायां

काश्मीरकान्तिं च विभाति निकाषपट्टे ।

स्निग्धं च गौरवमुपैति च यत्तुलायां

ग्राह्यं तदेव कनकं मृदु रक्तपीतम् ॥ २५ ॥

अन्यच्च—

सुवर्णं शीतलं वृष्यं बल्यं गुरु रसायनम् ।

तुवरं स्वादु तिक्तं च पाके तु स्वादु पिच्छिलम् ॥ २६ ॥

पवित्रं बृंहणं नेत्र्यं मेधास्मृतिमतिप्रदम् ।

हृद्यमायुष्करं कान्तिवाग्विशुद्धिस्थिरत्वकृत् ॥ २७ ॥

विषद्वयक्षयोन्मादत्रिदोषज्वरशोकजित् ।

अपक्वमेव संशुद्धं, पक्वं तत्तु रसायनम् ॥ २८ ॥

अत्र पक्वापक्वप्रयोगविवेको रसपद्धत्याम् ।—

पक्वं हेम रसायनं विदुरथापक्वं तु सद्योविष-

प्रध्वंसि क्षयिबृंहणं कृमिहरं वर्ण्यं ज्वरिभ्यो हितम् ।

रूप्याग्नेषु विमृश्यवादेभिरुपक्षिप्तोऽस्त्यपक्वे गुण-

स्ताम्रं चापि विधार्तिहन्निगदितं वैद्यैरपक्वं ध्रुवम् ॥ २९ ॥

दृश्यते च वाग्भटे—

विषभुक्ताय दद्याच्च शुद्धायोर्ध्वमधस्तथा ।

सूक्ष्मं ताम्ररजः काले सक्षौद्रं हृद्विशोधनम् ॥ ३० ॥

शुद्धे हृदि ततः शाणं हेमचूर्णस्य दापयेत् ।

न सज्जते हेमपाङ्गे पद्मपत्रेऽम्बुवद्विषम् ॥ ३१ ॥

अथापक्वसुवर्णसेवने प्रकारद्वयमुक्तं तस्मान्तरे; तद्यथा—

अपक्वं हेम संघृष्टं शिलायां जलयोगतः ।

द्रवरूपं तु तत्पेयं मधुना गुणदायकम् ॥ ३२ ॥

यद्वाऽपि तबका ( वरका ) ख्यं तु स्वर्णपत्रं विचूर्णितम् ।

मधुना संगृहीतं चेत्सद्यो हन्ति विषादिकम् ॥ ३३ ॥

इत्यादि ज्ञेयम् ॥

अन्यच्च गुणविशेषादिकमाह—

सर्वौषधिप्रयोगेण व्याध्यो न गता हि ये ।  
कर्मभिः पञ्चाभिश्चापि सुवर्णं तेषु योजयेत् ॥ ३४ ॥  
शिलाजतुप्रयोगैस्तु ताप्यसूतकयोस्तथा ।  
अन्यै रसायनैश्चापि प्रयोगो हेम्न उत्तमः ॥ ३५ ॥

अथानुपानमाह—

मध्वामलकचूर्णं तु सुवर्णं चेति तत्रयम् ।  
प्राश्यारिष्टगृहीतेऽपि मुच्यते प्राणसंकटात् ॥ ३६ ॥  
वचया बुद्धिकामस्तु श्रीकामः पद्मकैसरैः ।  
शङ्खपुष्प्या वयोर्थी च विदार्या च प्रजार्थकः ॥ ३७ ॥

अथाशुद्धस्यासम्यङ्मारितस्य गुणाः—

बलं च वीर्यं हरते नराणां रोगव्रजं पोषयतीह कायं ।  
असौख्यकार्येव सदा सुवर्णमशुद्धमेतन्मरणं च कुर्यात् ॥ ३८ ॥  
असम्यङ्मारितं स्वर्णं बलं वीर्यं च नाशयेत् ।  
रोगानं करोति मृत्युं च तद्धन्याद्यन्नतस्ततः ॥ ३९ ॥

अथ स्वर्णादीनां मात्राकथनम्—

यववृद्ध्या प्रयोक्तव्यं हेम गुञ्जाष्टकं, रविः ।  
तारं तद्विगुणं, लोहमन्यत्तु त्रिगुणाधिकम् ॥ ४० ॥  
गुञ्जामेकां समारभ्य यावत्स्युर्नवरक्तिकाः ।  
तावल्लोहं समश्नीयाद्यथादोषबलं नरः ॥ ४१ ॥

अथ स्वर्णादिमारणे कियती परिभाषोच्यते; उक्तं च—

रसीभवन्ति लोहानि मृतानि सुरवन्दिते ।  
विनिघ्नन्ति जराव्याधीन् रसयुक्तानि किं पुनः ॥ ४२ ॥  
लोहानां मारणं श्रेष्ठं सर्वेषां रसभस्मना ।  
मूलीभिर्मध्यमं प्राहुः कनिष्ठं गन्धकादिभिः ॥ ४३ ॥

अरिलोहेन लोहस्य मारणं दुर्गुणप्रदम् ।

रसादिद्रव्यपाकानां प्रमाणज्ञापनं पुटम् ॥ ४४ ॥

नेष्टो न्यूनाधिकः पाकः सुपाकं हितमौषधम् ।

पुटनात् स्याल्लघुत्वं च शीघ्रंव्याप्तिश्च दीपनम् ।

जारितादपि सूतेन्द्राल्लोहानामधिको गुणः ॥ ४५ ॥

अन्यच्च—

स्वर्णरूप्यत्रये ज्ञेयं पुटं कुकुटकादिकम् ।

ताम्रे काष्ठादिजो वह्निर्लोहे गजपुटानि च ॥ ४६ ॥

अथ स्वर्णादिधातूनां लोहत्वेन व्यवहार इत्याह रसपद्ध-  
तिकारः—

रुक्मं रूप्यमयांसि शुल्बमुरगं वज्रं घनं वर्तकं

घोषं लोहमिदं त्रयं च चरमं नाम्नोपलोहं जगुः ।

अथैषां शोधनंमाह—

तत्रे काञ्जिकमूत्रयोस्तिलभवे तैले कुलित्थाम्भसि

स्याच्छुद्धं परिवर्त्य लोहमखिलं त्रिःसप्तधा वापितम् ॥

अथ व्याख्या—रुक्मं सुवर्णं, रूप्यं रजतं, अयांसि कान्त-  
तीक्ष्णमुण्डारख्यानि, भेदाभिप्रायेण बहुवचनं, शुल्बं ताम्रं,  
उरगं सीसं, वज्रं त्रपु, घनं कांस्यं, वर्तकं पित्तलजातिभेदः,  
घोषं पञ्चरसं, इदमखिलं लोहं; तत्र रुक्मादिषट्कं मुख्यं लोहं,  
अन्त्यत्रयं घनादि तूपलोहं जगुः रसज्ञा इत्यर्थः । परिवर्त्य  
द्रवीकृत्य । त्रिःसप्तधा एकविंशतिवारम् । अखिलं स्वर्णादि  
घोषान्तम् । मतान्तरम्—

सुवर्णरूप्यताम्रायःपत्राण्यग्नौ प्रतापयेत् ।

कृत्वा कण्टकवेधीनि दृष्ट्वा वह्निंसमानि च ॥ ४८ ॥



निषिञ्चेत्तप्ततप्तानि तैले तत्रे गवां जले ।

काञ्चिके च कुलित्थानां कषाये सप्तधा पृथक् ॥ ४९ ॥

एवं स्वर्णादिलोहानां विशुद्धिः संप्रजायते ।

तीक्ष्णादिलोहकिट्टं तु संशोध्यं लोहबहुधैः ॥ ५० ॥

अथ नागवज्रयोर्विशेषमाह—

नागवज्रौ प्रतप्तौ च गालितौ तौ निषेचयेत् ।

सच्छिद्रश्रावपिहिते हण्डिकास्थे द्रवे शनैः ।

सप्तधैवं विशुद्धिः स्याद्रविदुग्धे च सप्तधा ॥ ५१ ॥

अन्यमतम्—

सर्वलोहानि तप्तानि कदलीमूलवारिणि ।

सप्तधाऽभिनिषिक्तानि शुद्धिमायान्त्यथोत्तमाम् ॥ ५२ ॥

अथ स्वर्णादिमारणम्—

सिद्धलक्ष्मीश्वरप्रोक्तप्रक्रियाकुशलो भिषक् ।

लोहानां सरसं भस्म सर्वोत्कृष्टं प्रकल्पयेत् ॥ ५३ ॥

शिलागन्धार्कदुग्धाक्ताः स्वर्णाद्याः सप्तधातवः ।

म्रियन्ते द्वादशपुटैः सत्यं गुरुवचो यथा ॥ ५४ ॥

इति सर्वधातुमारणं सामान्येन ॥

स्वर्णस्य द्विगुणं सूतमम्लेन सह मर्दयेत् ।

तद्गोलकसमं गन्धं निदध्यादधरोत्तरम् ॥ ५५ ॥

चूर्णीकृतं ततो रुद्धा शरावद्वयसंपुटे ।

मृदा सवस्त्रया कुट्टितया संवेष्ट्य यत्नतः ॥ ५६ ॥

त्रिंशद्वनोपलैर्दद्यात्पुटान्येवं चतुर्दश ।

निरुत्थं जायते भस्म गन्धो देयः पुनः पुनः ॥ ५७ ॥

इति द्विगुणरसयुक्तं सर्वोत्कृष्टं हेमभस्म । अथान्यमतम्—

शुद्धसूतसमं स्वर्णं खल्वे कृत्वा तु गोलकम् ।

ऊर्ध्वाधो गन्धकं दत्त्वा सर्वतुल्यं निरुध्य च ॥ ५८ ॥

त्रिंशद्वनोपलैर्देयाः पुटा द्वे चतुर्दश ।

निरुत्थं हेमभस्म स्याद्गन्धो देयः पुनः पुनः ॥ ५९ ॥

अत्रानुक्तमपि ज्ञेयं गोलकीकरणे बुधैः ।

जम्बीरद्रवदानं तु सर्वत्रैवं विनिश्चयः ॥ ६० ॥

इति सरसं हेमभस्म । अथान्यः प्रकारः—

सुवर्णेऽग्नौ द्रुते सूतं दद्यात्सीसं कलांशकम् ।

अम्लेन मर्दयेत्तत्तु चूर्णयित्वा शनैः शनैः ॥ ६१ ॥

पश्चात्तद्गोलकं कृत्वा तुल्यगन्धरजोगतम् ।

शरावसंपुटे स्थाप्यं संधिं रुद्ध्वा पचेत्ततः ॥ ६२ ॥

त्रिंशद्वनोपलैः सम्यक्सप्तधैवं पुनः पुनः ।

अम्लेन गोलकं कृत्वा पचेत्स्वर्णमृतिर्भवेत् ॥ ६३ ॥

अथान्यः प्रकारः—

रसस्य भस्मना वाऽथ रसेनालेप्य वै दलम् ।

हिङ्गुहिङ्गुलसिन्दूरशिलासाम्येन मेलयेत् ॥ ६४ ॥

संमर्द्य काञ्चनद्रावैर्दिनं कृत्वाऽथ गोलकम् ।

तं भाण्डस्य तले दत्त्वा भस्मना पूरयेद्दृढम् ॥ ६५ ॥

अग्निं प्रज्वालयेद्गाढं द्युनिशं स्वाङ्गशीतलम् ।

उद्धृत्य सावशेषं चेत्युनर्देयं पुटद्वयम् ।

निरुत्थं जायते भस्म सर्वकर्मसु योजयेत् ॥ ६६ ॥

इति हेमभस्म ॥

अथान्यप्रकारः—

काञ्चनाररसैर्घृष्ट्वा समसूतकगन्धयोः ।

कज्जलीं हेमपत्राणि लेपयेत्समया तथा ॥ ६७ ॥

काञ्चनाररजःकल्कैर्मूषायुग्मं प्रकल्पयेत् ।

धृत्वा तत्संपुटे गोलं मृन्मूषासंपुटे ततः ॥ ६८ ॥

निधाय सन्धिरोधं च कृत्वा संशोष्य गोलकम् ।

वह्निं खरतरं कुर्यादेवं दद्यात्पुटत्रयम् ।

निरुत्थं जायते भस्म सर्वकर्मसु योजयेत् ॥ ६९ ॥

इति हेमभस्म ॥

काञ्चनारप्रकारेण लाङ्गली हन्ति काञ्चनम् ।

ज्वालामुखी तथा हन्यात्तथा हन्ति मनःशिला ॥ ७० ॥

लाङ्गली कलिहारी । इति हेमभस्म ॥

शिलासिन्दूरयोश्चूर्णं समयोरर्कदुग्धकैः ।

सप्तधा भावयित्वा तु शोषयेच्च पुनः पुनः ॥ ७१ ॥

ततस्तु गालिते हेम्नि कल्कोऽयं दीयते समः ।

अतितरां धमेद्भूयो यथा कल्को विलीयते ॥ ७२ ॥

एवं वेलात्रयं दद्यात्कल्कं हेममृतिर्भवेत् ।

इति रसवर्जं हेमभस्म । अथ स्वर्णभस्मपरीक्षा—

जाम्बवाभं सुवर्णस्य भस्म प्राहुर्भिषग्वराः ॥ ७३ ॥

अथ सुवर्णद्रुतिः ।—

चूर्णं सुरेन्द्रगोपानां देवदालीफलद्रवैः ।

भावितं हेम्नि निक्षिप्तं करोति जलवद्रुतिम् ॥ ७४ ॥

मण्डूकास्थिवसाटङ्कहयलालेन्द्रगोपकैः ।

कनकं प्रतिवापेन सुचिरं तिष्ठति द्रुतम् ॥ ७५ ॥

अथ रूप्यस्योत्पत्तिनामलक्षणगुणशोधनमारणानि ।

त्रिपुरस्य वधार्थाय निर्निमेषैर्विलोचनैः ।

शिवो निरीक्षयामास क्रोधेन परिपूरितः ॥ ७६ ॥

समभवत्ततस्तूल्का तस्यैकस्माद्विलोचनात् ।

वीरभद्रोऽपरस्मात्तु गणो वह्निरिव ज्वलन् ॥ ७७ ॥

तृतीयो ह्यश्रुबिन्दुस्तु लोचनादपतद्भुवि ।

तस्माद्रजतमुत्पन्नं नानाभूमिषु संस्थितम् ।

भवति कृत्रिमं चापि वज्रादेः सूतयोगतः ॥ ७८ ॥

अन्ये तु—

सहजं कृत्रिमं चैव खनिजं रजतं त्रिधा ।

कैलासादिस्थितं यद्धि सहजं रजतं हि तत् ॥ ७९ ॥

रसेन्द्रवेधसंजातं संप्रोक्तं कृत्रिमं च तत् ।

हिमाचलादिभूमौ च जायते खनिजं च तत् ॥ ८० ॥

खनिजं मारणार्थं तु ग्राह्यं लक्षणलक्षितम् ।

गुरु स्निग्धं मृदु श्वेतं दाहच्छेदघनक्षमम् ॥ ८१ ॥

वर्णाढ्यं चन्द्रवत्स्वच्छं रूप्यं नवगुणं शुभम् ।

कृत्रिमं कठिनं रूक्षं रक्तं पीतं दलं लघु ॥ ८२ ॥

गुणाः—

रूप्यं शीतं कषायाम्लं स्वादुपाकरसं सरम् ।

वयसः स्थापनं स्निग्धं लेखनं वातपित्तजित् ॥ ८३ ॥

प्रमेहादिकरोगांश्च नाशयत्याचिराद्भुवम् ।

गुटिकाऽस्य धृता वक्त्रे तृष्णाशोषविनाशनी ॥ ८४ ॥

रसपद्धत्याम्—

अपकरजतं नैव संयोज्यं स्वर्णवद्भादे ।

पक्वं भस्मापि तन्नैव योज्यं ताम्रादिभस्मवत् ॥ ८५ ॥

अभावाद्व्यवहारस्य किञ्च श्वित्रहरं हि तत् ।

इति लोकप्रसिद्धिस्तु तस्माद्योज्यं रसादिषु ॥ ८६ ॥

गुणग्रन्थेऽपि कचित्—

प्रोक्तकर्मसु संयोज्यं रजतं हि विधानतः । इति ॥

अथाशुद्धरजतमारणे दोषमाह—

तारं शरीरस्य करोति तापं विड्बन्धतां यच्छति शुक्रनाशम् ।

वीर्यं बलं हन्ति तनोश्च पुष्टिं महागदान् पोषयति ह्यशुद्धम् ॥

अथ रजतमारणम् । तत्रास्य विशेषशोधनम् । उक्तं च—

तैलतक्रादिशुद्धस्य रजतस्य विशेषतः ।

शोधनं मुनिभिः प्रोक्तं तद्यथावन्निगद्यते ॥ ८८ ॥

सूक्ष्मपत्रीकृतं रूप्यं प्रतप्तं जातवेदंसि ।

निर्वापितमगस्त्यस्य रसे वारत्रयं शुचि ॥ ८९ ॥

तारं तप्तं त्रिधाक्षिप्तं तैले ज्योतिष्मतीभवे ।

खर्परे भस्मचूर्णाभ्यां परितः पालिकां चरेत् ॥ ९० ॥

तत्र रूप्यं विनिक्षिप्य समसीससमन्वितम् ।

जातसीसक्षयं यावद्धमेत्तावत्पुनः पुनः ।

इत्थं संशोधितं रूप्यं मृतं योज्यं रसादिषु ॥ ९१ ॥

अथ मारणम्—

विधाय पिष्टिं सूतेन रजतस्याथ मेलयेत् ।

तालं गन्धं समं शुद्धं तन्मर्द्यं निम्बुकद्रवैः ॥ ९२ ॥

गोलकीकृत्य संशुद्धं मूषायां स्वर्णवट्टम् ।

द्वित्रैः पुटैर्भवेद्भस्म योज्यमेतद्रसादिषु ॥ ९३ ॥

इति सरसं रूप्यभस्म । मतान्तरम्—

हिङ्गूलेन च माक्षिकेण बलिना तुल्येन जम्भाम्भसा

लिप्तं रूप्यदलं पुटेन पटुना स्याद्भस्म मूषास्थितम् ॥ ९४ ॥

पटुना पुटेन गजपुटेन । मतान्तरम्—

तारपत्रं तुर्यभागं भागैकं शुद्धतालकम् ।

एतज्जम्बीरजद्रवैः कल्कीकृत्याखिलं भिषक् ॥ ९५ ॥

तेन तारस्य पत्राणि लपयेच्छोषयेत्ततः ।

शरावसंपुटे तेषामूर्ध्वाधो गन्धकं क्षिपेत् ॥ ९६ ॥

तारतुल्यं ततस्तानि रुद्ध्वा गजपुटे पचेत् ।

त्रिंशदुत्पलकैर्वाऽपि विंशद्भिस्तारपञ्चता ॥ ९७ ॥

भागैकं तालकं मर्धं याममम्लेन केनचित् ।

तेन भागत्रयं तारपत्राणि परिलेपयेत् ॥ ९८ ॥

घृत्वा मूषापुटे रुद्धा पुटेत्रिंशद्वनोत्पलैः ।

समुद्धृत्य पुनस्तालं दत्त्वा रुद्धा पुटे पचेत् ।

चतुर्दशपुटैरेवं तारं भस्म प्रजायते ॥ ९९ ॥

इति रूप्यभस्म ॥

स्नुहीक्षीरेण संपिष्टं माक्षिकं तेन लेपयेत् ।

तालकस्य प्रकारेण तारपत्राणि बुद्धिमान् ।

चतुर्दशपुटैरेवं तारं भस्म प्रजायते ॥ १०० ॥

इत्यपि रूप्यभस्म । इति रसं विना मध्यमं रूप्यभस्म ।

मतान्तरम्—

सूतगन्धकयोस्तारतुल्ययोः कज्जलीं भिषक् ।

द्रवीकृत्य कुमार्यद्विस्तारपत्राणि लेपयेत् ॥ १०१ ॥

शरावसंपुटे रुद्धा त्रिंशदुत्पलकैः पचेत् ।

द्विवारं रजतस्याशु भस्म स्यात् प्रायशः सितम् ॥ १०२ ॥

इत्यपि रससंयुक्तं रूप्यभस्म । अथ द्रुतिः—

शतधा नरमूत्रेण भावयेद्देवदालिकाम् ।

तच्चूर्णावापमात्रेण द्रुतिः स्यात्स्वर्णतारयोः ॥ १०३ ॥

अथ ताम्रस्योत्पत्तिनामलक्षणगुणशोधन-

मारणानि—

शुक्रं यत्कार्तिकेयस्य पतितं धरणीतले ।

तस्मात्ताम्रं समुत्पन्नमिदमाहुः पुराविदः ॥ १०४ ॥

ताम्रं तु द्विविधं प्रोक्तं नेपालं म्लेच्छनामकम् ।

अतिशोणं मृदुः, कृष्णं कठिनं, क्रमशः स्मृतम् ॥ १०५ ॥

नामानि—

ताम्रमौदुम्बरं शुल्बमुदुम्बरमिति स्मृतम् ।  
रविप्रियं म्लेच्छमुखं सूर्यपर्यायनामकम् ॥ १०६ ॥

लक्षणम्—

जपाकुसुमसंकाशं स्निग्धं मृदु घनक्षमम् ।  
लोहनागोज्झितं ताम्रं नेपालं मृत्यवे शुभम् ॥ १०७ ॥  
कृष्णं रूक्षमतिस्तब्धं श्वेत चापि घनासहम् ।  
लोहनागयुतं शुल्बं म्लेच्छं दुष्टं मृतौ त्यजेत् ॥ १०८ ॥

अन्यच्च—

न विषं विषमित्याहुस्ताम्रं तु विषमुच्यते ।  
एको दोषो विषे ताम्रे त्वष्टौ दोषाः प्रकीर्तिताः ॥ १०९ ॥  
भ्रमो मूर्च्छा विदाहश्च स्वेदक्लेदनवान्तरयः ।  
अरुचिश्चित्तसंताप एते दोषा विषोपमाः ॥ ११० ॥  
तैलतक्रादिशुद्धस्य तद्दोषविनिवृत्तये ।  
शुल्बस्य शोधनं प्राज्ञैर्विशेषात्समुदाहृतम् ॥ १११ ॥

यथा—

स्नुह्यर्कक्षीरसिन्धुत्थैस्ताम्रपत्राणि लेपयेत् ।  
अग्नौ प्रताप्य निर्गुण्डीरसे संसेचयेत्त्रिशः ।  
स्नुह्यर्कक्षीरसेकैर्वा शुल्बशुद्धिः प्रजायते ॥ ११२ ॥

अन्यमतम्—

गोमूत्रेण पचेद्यामं ताम्रपत्रं दृढाग्निना ।  
साम्लक्षारेण संशुद्धिं ताम्रमाप्नोति सर्वथा ॥ ११३ ॥

इति विशेषशुद्धिः । अथ मारणम्—

सूक्ष्माणि ताम्रपत्राणि कृत्वा संस्वेदयेद्बुधः ।  
वासरत्रयमम्लेन ततः खल्वे विनिःक्षिपेत् ॥ ११४ ॥

पादांशं सूतकं दत्त्वा याममम्लेन मर्दयेत् ।  
 तत उद्धृत्य पत्राणि लेपयेद्विगुणेन च ॥ ११५ ॥  
 गन्धकेनाम्लघृष्टेन तस्य कुर्याच्च गोलकम् ।  
 ततः पिष्ट्वा च मीनाक्षीं चाङ्गेरीं वा पुनर्नवाम् ॥ ११६ ॥  
 तत्कल्केन बहिर्गोलं लेपयेद्द्व्यङ्गुलोन्मितम् ।  
 धृत्वा तद्गोलकं भाण्डे शरावेण च रोधयेत् ॥ ११७ ॥  
 वालुकाभिः प्रपूर्याथ विभूतिलवणाम्बुभिः ।  
 दत्त्वा भाण्डमुखे मुद्रां, ततश्चुल्यां विपाचयेत् ॥ ११८ ॥  
 क्रमवृद्धाग्निना सम्यग्यावधामचतुष्टयम् ।  
 स्वाङ्गशीतं समुद्धृत्य मर्दयेत्सूरणद्रवैः ॥ ११९ ॥  
 यामैकं गोलकं तच्च निक्षिपेत्सूरणोदरे ।  
 मृदा लेपस्तु कर्तव्यः सर्वतोऽङ्गुलमात्रकः ॥ १२० ॥  
 पाच्यं मजपुटे क्षिप्तं मृतं भवति निश्चितम् ।  
 वमनं च विरेकं च भ्रमं क्लममथारुचिम् ।  
 विदाहं स्वेदमुत्केदं न करोति कदाचन ॥ १२१ ॥  
 चाङ्गेरी चतुष्पत्रा, मीनाक्षी हुनगुंदा पत्रशाकम् । इति

ताम्रभस्म । अथान्यः प्रकारः—

ताम्रपादांशतः सूतं ताम्रतुल्यं तु गन्धकम् ।  
 मर्दयेद्यामयुग्मं तु यावत्कज्जलिका भवेत् ॥ १२२ ॥  
 तां तु कन्यारसैः पिष्ट्वा ताम्रपत्राणि लेपयेत् ।  
 संशुष्काणि ततस्तानि शेषकज्जलिकान्तरम् ॥ १२३ ॥  
 निक्षिप्य हण्डिकामध्ये शरावेण निरोधयेत् ।  
 सन्धिरोधं द्वयोः कुर्यादम्बुभस्मविलेपनैः ॥ १२४ ॥  
 हण्डिकां पटुनाऽऽपूर्य भस्मना वा गलावधि ।  
 पिधायारोप्य चुल्यां तु वह्निं प्रज्वालयेद्दृढम् ॥ १२५ ॥  
 चतुर्यामं ततः स्वाङ्गशीतलं तत्समुद्धरेत् ।



अम्लपिष्टं मृतं ताम्रं लिम्पेत्सूरणं मृदा ।

पचेत्पञ्चामृतैर्वाऽपि त्रिधा वान्त्यादिशान्तये ॥ १२६ ॥

अत्र गजपुटो बोध्यः ।

जम्भाम्भसा सैन्धवसंयुतेन सगन्धकं स्थापय शुल्बपत्रम् ।

पङ्कायमानं पुट्यस्व युक्त्या वान्त्यादिकं यावदुभौति शान्तिम् ॥

अथ रससंयुक्तं ताम्रभस्म । रसपद्धत्याम्—

अर्धांशेन रसेन तुल्यबलिन। जम्भाम्बुपिष्टेन च •

लिप्त्वा ताम्रदलानि संस्तगचितान्यर्कस्य पक्वच्छदैः ।

भाण्डेऽरन्धिणि तिनित्णीकविटपत्वग्भस्मसंपूरिते

यस्यैकं परिपाचितानि शुचिना तीव्रं म्रियन्ते सकृत् ॥ १२८ ॥

संस्तरचयनं तु—पकार्कपत्रं हण्डिकायां दत्त्वा, तत्र कज्जलीं तदुपरि ताम्रपत्रं पुनस्तदुपरि कज्जलीं तदुपरि पकार्क-  
पत्रं, एवं क्रमेणेति भावः । भाण्डेऽरन्धिणीत्यादि अयमर्थः—  
आदावरन्ध्रवति भाण्डे अम्लिकात्वग्भस्म चतुरङ्गुलं दृढं प्रसार्य,  
तत्र ताम्रसंस्तरं दत्त्वा, तदुपरि पुनर्भस्मचूर्णं कृत्वा, उपरि  
शरावमृत्कर्पटानि दत्त्वा, चुल्ल्यामारोप्य प्रहरचतुष्टयपर्यन्त-  
मग्निं तीव्रतरं दत्त्वा तानि म्रियन्ते, स्वाङ्गशीतानि ग्राह्याणि ।

शुचिरत्र वह्निः । अथान्यः प्रकारः—

शुल्बपत्राणि सूतेन चतुर्थांशेन लेपयेत् ।

अम्लपिष्टेन द्विगुणमूर्ध्वाधो दापयेद्वलिम् ॥ १२९ ॥

चाङ्गेरीकल्कगर्भस्थं भाण्डे यामं पचेद्दृढम् ।

ताम्रपत्रं मृतीभूतं सर्वयोगेषु योजयेत् ॥ १३० ॥

अन्यच्च—

जम्बीररससंपिष्टरसगन्धकंलेपितम् ।

ताम्रपत्रं शरावस्थं त्रिपुटैर्याति भस्मताम् ॥ १३१ ॥

अन्यच्च—

गन्धेन शिलया वापि रविदुग्धेन लेपितम् ।

जम्भाम्भसा च ताम्रं वै पुटैर्भस्मत्वमाप्नुयात् ॥ १३२ ॥

इति रसरहितं ताम्रभस्म मध्यमपक्षीयम् । अथ सोमनाथी  
ताम्रभस्म—

शुल्बतुल्येन सूतेन बलिना तत्समेन च ।

तदर्धशेन तालेन शिलया च तदर्धया ॥ १३३ ॥

तदर्धं पारदादर्धं तालं, तालार्धा मनःशिला ॥

विधाय कज्जलीं श्लक्ष्णां भिन्नकज्जलसंनिभाम् ।

यन्त्राध्यार्याविनिर्दिष्टगर्भयन्त्रोदरान्तरे ॥ १३४ ॥

कज्जलीं ताम्रपत्राणि पर्यायेण विनिक्षिपेत् ।

प्रपचेद्यामपर्यन्तं स्वाङ्गशीतं समुद्धरेत् ॥ १३५ ॥

अथ गुणाः—

तत्तद्रोगहरानुपानसहितं ताम्रं द्विवल्लोन्मितं

संलीढं परिणामशूलमुदरं शूलं च पाण्डुं ज्वरम् ।

गुल्मप्लीहयकृत्क्षयाग्निसदनं मेहं च मूलामयं

दुष्टां च ग्रहणीं हरेद्भुवमिदं श्रीसोमनाथाभिधम् ॥ १३६ ॥

ताम्रभस्मलक्षणम्—

बर्हिकण्ठप्रभं ताम्रं मृतं भवति केवलम् ।

पिष्टं चूर्णत्वमायाति सरसं चेत्सचन्द्रिकम् ॥ १३७ ॥

अथ ताम्रगुणाः—

ताम्रं कषायं मधुरं च तिक्तमम्लं च पाके कटु सारकं च ।

पित्तापहं श्लेष्महरं च शीतं तद्रोपणं स्यौल्लघु लेखनं च ॥ १३८ ॥

पाण्डूदराशोर्गरकुष्ठकासश्वासक्षयान् पीनसमम्लपित्तम् ।

शोफं कृमिं शूलमपाकरोति प्राहुः परे बृंहणमल्पमेतत् ॥ १३९ ॥

दाहः स्वेदोऽरुचिर्मूर्च्छा क्लेदो रेको वमिर्भ्रमः ।

असम्यक्छोधिते दोषास्ताम्रेऽसम्यक्च मारिते ॥ १४० ॥

अथ वङ्गस्य नामलक्षणशोधनमारणानि ।

वङ्गं रङ्गं त्रपु प्रोक्तं तथा पिचटमित्यपि ।

खुरकं मिश्रकं चेति द्विविधं वङ्गमुच्यते ॥ १४१ ॥

खुरकं श्रेष्ठमुद्दिष्टं मिश्रकं चावरं स्मृतम् ।

खुरकं चन्द्ररूप्याभं खुराकारं च कीर्त्यते ।

एतलक्षणभिन्नं तु वङ्गं मिश्रकनामकम् ॥ १४२ ॥

गुणाः—

रङ्गं लघु सरं रुक्षमुष्णं मेहकफकृमीन् ।

निहन्ति पाण्डुकं श्वासं चक्षुष्यं पित्तलं मनाक् ॥ १४३ ॥

सिंहो यथा हस्तिगणं निहन्ति तथैव वङ्गोऽखिलमेहवर्गम् ।

देहस्य सौख्यं प्रबलेन्द्रियत्वं नरस्य पुष्टिं विदधाति नूनम् ॥ १४४ ॥

अन्यत्रापि—

वङ्गं तीक्ष्णोष्णरूक्षं कफकृमिवमिजिन्मेहमेदोनिलघ्नं

कासश्वासक्षयघ्नं प्रशमितहुतभुञ्जान्द्यमाध्मानदारि ।

बल्यं वृष्यं प्रभाकृन्मनसिजजनकं सर्वमेहप्रणाशि

प्रज्ञाकृद्वर्ण्यमुच्चैरलघुरतिरसस्यास्पदं बृंहणं च ॥ १४५ ॥

अन्यच्च—

बल्यं दीपनपाचनं रुचिकरं प्रज्ञाकरं शीतलं

सौन्दर्यैकविवर्धनं हितकरं नीरोगताकारकम् ।

धातुस्थौल्यकरं क्षयिक्षयहरं सर्वमेहापहं

वङ्गं भक्षयतो नरस्य न भवेत्स्वप्नेऽपि शुक्रक्षयः ॥ १४६ ॥

अशुद्धममृतं वङ्गं प्रमेहादिगणप्रदम् ।

गुल्महृद्रोगशूलार्शःकासश्वासवमिप्रदम् ॥ १४७ ॥

वज्रभस्मकरणं—अस्य शोधनं विशेषशोधनं च प्रागुक्तम् ॥

शुद्धं वज्रं क्षिपेद्वण्ड्यां चुह्निस्थायां शनैः शनैः ।

तदधो ज्वालयेदग्निं द्रुते वज्रे क्षिपेत्पुनः ॥ १४८ ॥

आणामार्गं चतुर्थांशं चूर्णं संचालयेदिदम् ।

स्थूलाग्रया ह्ययोदव्या यावत्तद्भस्म जायते ॥ १४९ ॥

अत्र रहस्यम्—

चूर्णप्रक्षेपणं कार्यं स्वल्पं स्वल्पं मुहुर्मुहुः ।

यावद्भस्म भवेद्रज्जं तावच्चूर्णं समापयेत् ॥ १५० ॥

शरावपिहितं पश्चात् स्थापयेत्तत्र तद्भिषक् ।

रजः सर्वं ततोऽधस्तात्कुर्यादग्निं तु तीव्रकम् ॥ १५१ ॥

यावद्भ्रारवर्णं तद्रजः समुपजायते ।

स्वाङ्गशीतं ततो ग्राह्यं मारणाय रजः शुभम् ॥ १५२ ॥

प्रकारान्तरं रसपद्धत्याम्—

वज्रे घर्षणकाल एव भिषजः पीतायवानीरजो

न्यस्यन्ति क्षणशः शिलाजतु तथा भस्माप्यपामार्गजम् ।

क्षिप्त्वा रज्जदलान्यरुष्कपिशितैर्भाण्डे तु चिञ्चात्वचो

भूत्यां संस्तरसंस्थितानि पुटतः कुर्वन्ति भस्मान्यपि १५३

घर्षणकाले वक्ष्यमाणपलाशदण्डादिना घर्षणे; पीता हरिद्रा, यवानी, अनयो रजः; क्षणशः क्षणं क्षणं यावत् पिष्टिर्भवति तावद्भिषजो न्यस्यन्ति; ततो भस्मनः शुद्धचर्थं शिलाजतुं क्षिपन्ति, शिलाजतुरत्र श्वेतो ग्राह्यः सौरकाख्यः; तथेति अपामार्गजं भस्म घर्षणकाले वा क्षिपन्ति । अत्र भस्मी-कृत्य तदुपरि शरावं दत्त्वा तीव्रतरं वह्निं कृत्वा यथाऽङ्गारवर्णं भवति तथा कर्तव्यम् । पश्चात्स्वाङ्गशीतं ग्राह्यम् । मारणार्थं तद्भस्म भवति । प्रकारान्तरं—क्षिप्वेति । संस्तरस्तु भस्म दत्त्वा तदुपरि पत्रं, एवं क्रमेण । पुटं गजपुटम् ॥

प्रकारान्तरं तत्रैव—

यद्वैतस्य दलानि विंशतिगुणे पिण्याकचूर्णेऽतसी-

संभूते शणपट्टवर्तिनि पुनस्तद्वद्यवान्या अपि ।

कीर्णानि क्रमशो निबध्य सुदृढं रज्ज्वा गजाहे पुटे .

स्युर्भस्म त्रपुणि स्थिते तु पुटतोऽपकेऽयमेव क्रमः १५४

व्याख्या—अतसीपिण्याकचूर्णयवानीचूर्णयोः समुच्चयः,  
शणपट्टवर्तिनीति उभयोर्विशेषणं; क्रमशः पटे उभयोश्चूर्णं  
तत्रैकं पत्रं पुनश्चूर्णमित्यादि । अथैवमन्यतमप्रकारेण निष्प-  
न्नस्य वज्रभस्मनः पुनर्मारणेन निरुत्थीकरणमाह—

अथैवं वज्रजं भस्म शुद्धतालेन मेलयेत् ।

समेन वाऽङ्घ्रिणांशेन ह्यष्टमांशेन वा ततः ॥ १५५ ॥

मर्दयेन्निम्बुकद्रावैरथवा कन्यकाद्रवैः ।

यामैकं वा द्वियामं वा दृढं मर्द्याथ चक्रिकाम् ॥ १५६ ॥

कृत्वा घर्मविशुष्कां तां पिप्पलस्य त्वगन्तरे ।

संस्थाप्यैवं ततः पश्चात्सप्तधा विपचेद्विपक्व ॥ १५७ ॥

उत्तमं वज्रभस्म स्यान्निरुत्थं खटिकाप्रभम् ।

सर्वकार्यकरं चैव जायते वैद्यजीवनम् ॥ १५८ ॥

द्वितीयादिपुटे तालं न देयं किन्तु घर्षणैः ।

प्रोक्तद्रव्येण चक्रामं कृत्वा शुष्कं पुटेन्मुहुः ॥ १५९ ॥

पिप्पलस्य त्वगन्तरे स्थापनविधिः—

पिप्पलत्वग्भवं चूर्णं मर्द्यं स्थाप्यं शरावके ।

चक्रिकां तत्र संस्थाप्य शेषमूर्ध्वं न्यसेद्रजः ॥ १६० ॥ .

संपिधायाथ संरुध्यं मृत्कर्पटविलेपितम् ।

शुष्कं गजपुटे क्षेप्यं रहस्यमिति कीर्तितम् ॥ १६१ ॥

वदन्ति केचित् पुटनाद्यदा भस्म भवेन्मृदु ।

तदाऽन्तिमपुटान्यस्य स्वल्पच्छगणकानि हि ॥ १६२ ॥

इति वङ्गरजसो निरुत्थीकरणेन भस्मत्वापादनम् । अथ

प्रकारान्तरम्—

वङ्गं सतालमर्कस्य पिष्ट्वा दुग्धेन तत्पुटेत् ।

शुष्काश्वत्थभवैर्वल्कैः सप्तधा भस्मतां व्रजेत् ॥ १६३ ॥

अथ मध्यमपक्षेण वङ्गमारणम्—

वह्नौ संस्थाप्य हण्ड्यां तु रजनीरजसा शुभम् ।

वङ्गभस्म विधायाथ सौरकं तत्र मेलयेत् ॥ १६४ ॥

वङ्गतुर्याशिकं पश्चाच्छरावेण पिधापयेत् ।

मन्दमग्निं घटीमेकां दत्त्वाऽथ स्वाङ्गशीतलम् ॥ १६५ ॥

कुन्देन्दुधवलं वङ्गभस्म ग्राह्यं स्वकार्यकृत् ॥ १६६ ॥

अथान्यः प्रकारः—

वन्योपलोपरिस्थे तु गोणीखण्डे क्षिपेद्रजः ।

तिन्तिणीवल्कलस्याथ तिलांस्तत्र विनिक्षिपेत् ॥ १६७ ॥

अङ्गुलार्धप्रमाणेन तत्र वङ्गदलं न्यसेत् ।

खण्डीकृतं पुनस्तेन क्रमेणैवाऽथ विन्यसेत् ॥ १६८ ॥

तिलतिन्तिणिकावल्कं गोमयेनाग्निना दहेत् ।

स्वाङ्गशीतं ततो ग्राह्यं युक्त्या वङ्गस्य भस्म तत् ।

श्वेतं तु लवणाभासं सुसूक्ष्मं सर्वकार्यकृत् ॥ १६९ ॥

अत्र पक्षद्वये तालदानं प्राज्ञैरूपेक्षितम् । इत्यपि वङ्गभस्म ।

मतान्तरम्—

मृत्पात्रे द्राविते वङ्गे चिञ्चाश्वत्थत्वचो रजः ।

क्षिप्वा वङ्गचतुर्थीशमयोदव्या प्रचालयेत् ॥ १७० ॥

ततो द्वियाममात्रेण वङ्गभस्म प्रजायते ।

अथ भस्मसमं तालं क्षिप्वाऽम्लेन विमर्दयेत् ॥ १७१ ॥

ततो गजपुटे पक्त्वा पुनरम्लेन मर्दयेत् ।

तालेन दशमांशेन याममेकं ततः पुटेत् ।

एवं दशपुटैः पकं वङ्गं भवति मारितम् ॥ १७२ ॥

. इति दशपुटिं वङ्गभस्म ॥

अथ यशदस्य नामलक्षणगुणमारणानि ।

‘जस्ता’ इति भाषा ॥

यशदं रङ्गसंकाशं रीतिहेतुश्च तन्मतम् ।

उक्तं च—

जशदं गिरिजं तस्य दोषाः शोधनमारणे ।

वङ्गस्येव हि बोद्धव्या गुणास्तु प्रवदाम्यहम् ॥ १७३ ॥

गुणाः—

जसदं तुवरं तिक्तं शीतलं कफपित्तहृत् ।

चक्षुष्यं परमं मेहान् पाण्डुं श्वासं च नाशयेत् ॥ १७४ ॥

अथ नागस्योत्पत्तिनामलक्षणगुणशोधनमारणानि ।

दृष्ट्वा भोगिसुतां रम्यां वासुकिस्तु मुमोष यत् ।

वीर्यं जातस्ततो नागः सर्वरोगापहो नृणाम् ॥ १७५ ॥

नागः सीसं च वध्रं च योगैष्टं नागनामकम् ।

नागनामकं भुजङ्गादिपर्यायवाचकमित्यर्थः ॥

सीसं रङ्गगुणं ज्ञेयं विशेषान्मेहनाशनम् ॥ १७६ ॥

अन्यच्च—

नागः समीरकफपित्तविकारहन्ता

सर्वप्रमेहवनराजिकृपीट्योनिः ।

उष्णः सरो रजतरञ्जनकृद्द्रुणाशो-

गुल्मग्रहण्यतिसृतिक्षणदांशुमाली ॥ १७७ ॥

नागस्तु नागशततुल्यबलं ददाति .

व्याधिं विनाशयति जीवनमातनोति ।

बहिं प्रदीपयति कामबलं करोति

मृत्युं च नाशयति संततसेवितः सः ॥ १७८ ॥

अशुद्धः कुरुते नागः प्रमेहक्षयकामलाः ।

तस्मात्संशुद्ध एवायं मारणीयो भिषग्वरैः ॥ १७९ ॥

अपक्वदोषाः—

पाकेन हीनौ किल नागवज्रौ कुष्ठानि गुल्मांश्च तथाऽतिकृष्टान् ।

पाण्डुप्रमेहानलसादशोथभगन्दरादीन् कुरुतः प्रभुक्तौ ॥ १८० ॥

अस्य शोधनं विशेषशोधनं च प्रागुक्तम् । अथ मारणम्—

चिञ्चाश्वत्थत्वश्चूर्णं चतुर्थांशेन निःक्षिपेत् ।

मृत्पात्रे विद्रुते नागे लोहद्वर्या प्रचालयेत् ॥ १८१ ॥

यामैकेन भवेद्भस्म तत्तुल्या तु मनःशिला ।

काञ्जिकेन द्वयं पिष्ट्वा पुटेद्भजपुटेन च ॥ १८२ ॥

स्वाङ्गशीतं पुनः पिष्ट्वा शिलया काञ्जिकेन च ।

पुनः पचेच्छरावाभ्यामेवं षष्टिपुटैर्मृतिः ॥ १८३ ॥

इति षष्टिपुटि नागभस्म ॥

ताम्बूलरससंपिष्टशिलालेपात्पुनः पुनः ।

द्वात्रिंशद्भिः पुटैर्नागो निरुत्थं भस्म जायते ॥ १८४ ॥

इति द्वात्रिंशत्पुटि नागभस्म । अथान्यमतम्—

भूभुजङ्गमगस्तिं च पिष्ट्वाऽहेः पत्रमादिहेत् ।

हण्ड्यामग्नौ द्रवीकृत्य वासापामार्गसंभवम् ॥ १८५ ॥

क्षारं विमिश्रयेत्तत्र चतुर्थांशं गुरुक्तितः ।

प्रहरं पाचयेच्चुल्यां वासाद्वर्या विघट्टयन् ॥ १८६ ॥

चूर्णीभूतं पिधायाथ कुर्यादग्निं समं पुनः ।

तत उद्धृत्य तच्चूर्णं शुद्धया शिलयाऽन्वितम् ॥ १८७ ॥

वस्वंशयाऽथ तत्सर्वं वासानीरैर्विमर्दयेत् ।



पुटेत्पुनः समुद्धृत्य तद्वेण विमर्दयेत् ।

एवं सप्तपुटैर्नागः सिन्दूराभो भवेद्भुवम् ॥ १८८ ॥

भूभुजङ्गः भूनागः, अगस्तिर्मुनिद्रुमस्तत्पर्णरसम् । क्षारं  
सौकर्याद्भस्म ग्राह्यम् । गुरुक्तिः स्वंल्पं स्वंल्पं प्रतिक्षणं देय-  
मित्येवंरूपा, प्रहरं यावद्भस्म भवत्यखिलं तावत्, न तु प्रहर-  
नियमः ॥

इति निरुत्थं नागभस्म । अथ रसपद्धत्याम्— .

नागं काष्ठकृशानुना पटुघटभ्राष्ट्रे द्रुतं कन्यका-

मूलैर्घृष्टमिभाशनार्कबहुपाद्ब्रह्मद्रुमूलायसाम् ।

दण्डेनान्यतमस्य वा यदवधि स्यात्पिष्टिका तत्पुनः

सिन्दूरारुणमुद्धृतं च शिलया वस्वंशया योजितम् १८९

कन्यावारिविभावितं पुनरपि प्राक्प्रक्रियोत्पादितं

त्रिः स्याद्भस्म करीषवांक्षिपुटितं प्रान्तेऽतिमन्दं सकृत् ।

कन्यामूलविघट्टनारहितया वृद्धोऽपि भस्मीभवे-

त्पूर्वप्रक्रियैव मानसशिलास्थाने तु दत्तालया १९०.

व्याख्या—इभाशनः पिप्पलः, अर्कः प्रसिद्धः, बहुपा-

न्यग्रोधः, ब्रह्मद्रुः पलाशः, आयसं लोहं, एतेषामन्यतमस्य

दण्डेन दर्व्या यदवधि पिष्टिका स्यात्तदवधि पटुघटभ्राष्ट्रे

दृढघटार्धखण्डे, नागं काष्ठानिना द्रवकृत्य, तत्र कन्यामूलं

शुष्कं कन्यारसं वा दत्त्वा, घृष्टं कुर्यादिति भावार्थः ।

त्रिःसप्तवारं कन्यावारिणा मर्दितं शरावसंपुटस्थं करीषान्निषु

गजपुटेषु त्रिःपुटितं प्रान्तेऽतिमन्दपुटितं भस्म स्यात् । अमुं

प्रकारं वज्रेऽप्यतिदिशति—कन्येत्यादि । स्पष्टम् । अथान्यः

प्रकारः—

नागं खर्परके निधाय कुनटीचूर्णं ददीत द्रुते

निम्बूत्थद्रवगन्धकेन पुटितं भस्मीभवत्याशु तत् ।

एवं तालकवापतस्तु कुटिलं चूर्णीकृतं तत्पुटे-

द्रन्ध्राम्लेन समस्तदोषरहितं योगेषु योज्यं भवेत् १९१

अथान्यः प्रकारः--

त्रिभिः कुम्भिपुटैर्नागो वासारसविमर्दितः ।

सशिलो भस्मतामेति तद्रजः सर्वमेहनुत् ॥ १९२ ॥

कुम्भी गजः।नागो नागपिष्टिः।सशिलोऽष्टमांशशुद्धशिलायुक्तः।

‘शरावसंपुटस्थः’ इत्यध्याहार्यम् । इति नागभस्मीकरणम् ।

अथ नागभस्मनि विशेष उक्तो रसपद्धतिकृता । तद्यथा—

सर्वेषां मतमेतदेव भिषजां यत्तारसीसोद्भवं

पार्थक्येन गुणावहं न भसितं प्रोक्तोपलोहस्य च ।

किं कार्यं भसितस्य चेच्छृणु रसादिष्वेव योज्यं हि त-

त्तादृक्सद्वचनानुरोधबलतः प्रोक्ता व्यवस्था इति॥१९३॥

अथ नागेश्वरः ।

पलप्रमितं नागं तिलतैले सप्तवारं विशोध्य, पश्चाद्विस्तीर्ण-  
हण्डिकायां द्रवीकृत्य वर्तुलपाषाणेन मर्दनपूर्वकं कासीसस्यो-  
त्तमस्य चूर्णं नागपरिमितं स्वल्पं स्वल्पं दत्त्वा दत्त्वा मारयेत् ।  
मृतं नागं घटीद्वयं वह्नाविव स्थाप्यम् । पश्चाद्भाजने तच्चूर्णं दत्त्वा  
उष्णोदकेन सप्तवारं सुधौतं घर्मसंशुष्कं च विधाय, अर्कदुग्धेन  
प्रहरद्वयं मर्दयेत् । पश्चात्तच्चक्रिकां कृत्वा, संशोष्य, शरावसंपुटे  
धृत्वा, पञ्चषट्कपरिमितैर्वनोपलैः पुटेत् । स्वाङ्गशीतं गृही-  
त्वाऽनयैव रीत्या रसेन प्रहरद्वयं मर्दयित्वा पुटेत् । पश्चात्  
पारदः पलमितः, गन्धको अमलसाराख्यः पलप्रमितः, द्वयोः  
कज्जलीं कृत्वा, पूर्वसिद्धमृतनागे विमिश्र्य मर्दयित्वा, सहदेव्या  
रसेन मर्दयेत्प्रहरद्वयं, ततश्चक्रिकां कृत्वा विशोष्य शरावसंपुटे  
धृत्वा पूर्णं गजपुटं दद्यात् । ततः स्वाङ्गशीतं गृहीत्वा, कुमा-

रीरसेन मर्दयेत्, तदुपरि अर्कदुग्धेन मर्दयेत् ग्रहरैकं, पश्चात्त-  
च्चक्रिकां कृत्वा संशोष्य शरावसंपुटे धृत्वा पञ्चषट्कपरिमितै-  
र्वनोपलैः पुटेत्, तदुत्तरं तस्य सहदेव्या रसेन पुटैकं दद्यात्,  
ततः सिद्धो जातः । अथ प्रयोगः—रक्तिकाद्वयमस्य बाकुची-  
चूर्णेन सह देयं दिनानि चत्वारिंशत्, पथ्यं गोधूमतिलतैलं,  
औषधं भक्षयित्वा घर्मे ग्रहरैकं स्थेयं, ततोऽल्पदिनैर्मण्डलपा-  
काज्जलस्रावोत्तरं क्रमेण सवर्णता । देवदारुदारुचिनीबाकुची-  
युक्तं गलत्कुष्ठे, त्रिकटुदेवदारुयुक्तं वातरक्ते, मूत्रकृच्छ्र-  
बाकुचीयुक्तं, दुग्धोदनं सर्वत्र पथ्यम् । इति नागेश्वरो रसः ॥

अथ लोहस्योत्पत्तिनामलक्षणभेदगुणशोधन-

मारणानि ।

पुरा लोमिलदैत्यस्य निहतस्य सुरैर्युधि ।

उत्पन्नानि शरीरेभ्यो लोहानि विविधानि वै ॥ १९४ ॥

अथ नामानि—

लोहोऽस्त्री शस्त्रकं तीक्ष्णं पिण्डं कालायसायसी ।

मुण्डं तीक्ष्णं तथा कान्तमिति लोहं त्रिधा स्मृतम् ॥ १९५ ॥

मुण्डं तु त्रिविधं तत्र मृदु कुण्ठं कडारकम् ।

तीक्ष्णकं षड्विधं प्राहुः खराख्यं सारसंज्ञकम् ॥ १९६ ॥

हुन्तालमपरं तारावटं बाजिरकालकम् ।

कान्तं पञ्चविधं ज्ञेयं भ्रामकं चुम्बकं तथा ॥ १९७ ॥

कर्षकं द्रावकं तद्वद्रोमकान्तं च पञ्चमम् ।

एकास्यं द्विमुखं त्र्यास्यं वेदास्थं शरवक्रकम् ।

सर्वतोमुखमित्येवमुत्तमाधमकान्तकम् ॥ १९८ ॥

लक्षणम्—

भेदानां लक्षणान्यत्र न संप्रोक्तानि गौरवात् ।

आख्यया प्रस्फुटानि स्युर्मुख्यानां लक्ष्म कथ्यते ॥ १९९ ॥

मुण्डं तु वतुलं भूमौ पर्वतेषु च जायते ।

गजवह्यादि तीक्ष्णं स्यात् कान्तं चुम्बकसंभवम् ॥ २०० ॥

अन्यच्च—

मुण्डात्कटाहपात्रादि जायते, तीक्ष्णलोहतः ।

खट्वादिशस्त्रभेदाः स्युः, कान्तलोहं तु दुर्लभम् ॥ २०१ ॥

मुण्डाच्छतगुणं तीक्ष्णं तीक्ष्णात्कान्तं शताधिकम् ।

तस्मान्मुण्डं परित्यज्य तीक्ष्णं वा कान्तमुत्तमम् ॥ २०२ ॥

‘मारणाय’ इति शेषः । अथ तीक्ष्णकान्तयोर्विशेषलक्षणानि—

कासीसामलकल्काक्ते लोहेऽङ्गं दृश्यते स्फुटम् ।

तीक्ष्णलोहं तदुद्दिष्टं मारणायोत्तमं विदुः ॥ २०३ ॥

अन्यच्च—

क्षमाभृच्छिखराकाराण्यङ्गान्यम्लेन मर्दिते ।

लोहे स्युर्यत्र सूक्ष्माणि तत्सारमभिधीयते ॥ २०४ ॥

अस्य गुणाः—

लोहं साराह्वयं हन्याद्द्रवणीमतिसारकम् ।

अर्धसर्वाङ्गजं वातं शूलं च परिणामजम् ॥

छर्दि च पीनसं पित्तं श्वासमाशु व्यपोहति ॥ २०५ ॥

अथ कान्तलक्षणगुणाः—

यत्पात्रे न प्रसरति जले तैलबिन्दुः प्रतप्ते

हिङ्गुर्गन्धं त्यजति च निजं तिक्ततां निम्बकल्कः ।

तप्तं दुग्धं भवति शिखराकारकं नैति भूमिं

कृष्णाङ्गः स्यात्सज्जचणकः कान्तलोहं तदुक्तम् २०६

कान्तायः कामलाशोफकुष्ठानि क्षयगुल्मकौ ।

अर्शःशूलोदरप्लीहमामवातं भगन्दरम् ॥ २०७ ॥

अम्लपित्तं यकृच्चापि शिरोरोगं हरेद्भुवम् ।

बलं वीर्यं वपुःपुष्टिं कुरुतेऽग्निं विवर्धयेत् ।

गदान् विजयते सर्वान् कान्तलोहं न संशयः ॥ २०८ ॥

अथ सामान्यगुणाः—

लोहं शीतं सरं तिक्तं मधुरं तुवरं गुरु ।

रूक्षं वयस्यचक्षुष्यं लेखनं वातलं, जयेत् ॥ २०९ ॥

कफं पित्तं गरं शूलं शोफार्शःप्लीहपाण्डुताः ।

मेदोमेहकृमीन् कुष्ठं तत्किट्टं तद्गुणं स्मृतम् ॥ २१० ॥

अथ लोहदोषाः—

गुरुता दृढतोत्क्लेदः कश्मलं दाहकारिता ।

अश्मदोषः सदुर्गन्धो दोषाः सप्तायसः स्मृताः ॥ २११ ॥

अथाशुद्धदोषाः—

षण्ढत्वकुष्ठामयमृत्युदं भवेद्धृद्रोगशूलौ कुरुतेऽश्मरीं च ।

नानारुजानां च तथा प्रकोपं करोति हृष्टासमशुद्धलोहम् २१२

अथासम्यङ्धारितस्य दोषाः—

जीवहारि मदकारि चायसं देहशूलकृदसंस्कृतं ध्रुवम् ।

पाटवं न तनुते शरीरके दारुणां हृदि रुजां च यच्छति २१३

अथ केचित्—

न रसेन विना लोहं न लोहं चाभ्रकं विना ।

एकत्वेन शरीरस्य बन्धो भवति देहिनः ॥ २१४ ॥

पारदेन विना लोहं यः करोति पुमानिह ।

उदरे तस्य किट्टानि जायन्ते नात्र संशयः ॥ २१५ ॥

वस्तुतस्तु प्राशस्त्याय रसयोगो रसाभ्रयोगश्च । अथानुपान-  
मेतस्य—

त्रिफलामधुसंयुक्तं सर्वरोगेषु योजयेत् ।

पथ्याशिनामयोभस्म यथोक्तगुणदं भवेत् ॥ २१६ ॥

अस्य मात्राप्रमाणं प्रागुक्तम् । अथ लोहसेविनां वर्ज्यानि— ५

कूष्माण्डं तिलतैलं च माषान्नं राजिकां तथा ।

मद्यमम्लं मसूरांश्च त्यजेत्लोहस्य सेवकः ॥ २१७ ॥

अथ लोहोपद्रवे—

मुनिरसपिष्टविडङ्गं मुनिरसलीढं चिरं स्थितं घर्मे ।

द्रावयाति लोहदोषान् वह्निर्नवनीतपिण्डमिव ॥ २१८ ॥

काले मलप्रवृत्तिर्लाघवमुदरे विशुद्धिरुद्वीरे ।

अङ्गेषु नावसादो मनःप्रसादोऽस्य परिपाके ॥ २१९ ॥

अस्य लोहस्य ॥

कृमिरिपुसहितं लीढं सहितं स्वरसेन वङ्गसेनस्य ।

क्षपयत्यचिरान्नियतं लोहाजीर्णोद्भवं शूलम् ॥ २२० ॥

आरग्वधस्य मज्जाभी रेचनं किट्टशान्तये ।

भवेद्यद्यतिसारश्च पीत्वा दुग्धं तु तं जयेत् ॥ २२१ ॥

अथ लोहमारणम्—

जीर्णशस्त्रादिखण्डा वा पुराणा यन्त्रखण्डकाः ।

तीक्ष्णजास्ते हि गृह्णन्ति मारणार्थं भिषग्वराः ॥ २२२ ॥

यन्त्रखण्डकाः यन्त्रालोहमिति प्रसिद्धा लोके । येषां छिद्रेषु

स्वर्णसूत्रं क्षिप्त्वा संदंशेनाकृष्य वर्धयन्ति स्वर्णकारास्तानि यन्त्र-

लोहानीति प्रसिद्धिः । शस्त्रादिखण्डाः खड्गकटारिकाच्छुरिका-

दिजाः । अन्येऽपि तदृशसंबन्धिनो ग्राह्याः ॥

तेषां कण्टकवेधीनि यथाशक्ति दलानि वै ।

निर्मलानि विधायादौ शोधयेत्प्रोक्तवर्त्मना ॥ २२३ ॥

पश्चाच्छुद्धदलान्येषां लोहकारैस्तु चूर्णयेत् ।

शुल्कं दत्त्वा कुट्टयेद्वा तच्चूर्णमथ मारयेत् ॥ २२४ ॥

अथ सुगमपक्षः—

शाणोद्धान्तं सारचूर्णं गृहीतं चुम्बकाश्मना ।

शस्त्रकृलोहकाराणां गृहे तद्वहुलं भवेत् ॥ २२५ ॥

तच्चूर्णं तु समानीय सुधौतं निर्मलं शुचि ।

युक्त्या संशोध्य शास्त्रोक्तविधिना तं तु मारयेत् ॥ २२६ ॥

युक्तिस्तु दृढशरावे वा लोहजशरावे वा तच्चूर्णं संस्थाप्य,  
कोकिलैः शुल्कानीतैर्ध्मात्वा लोहकारादिभिर्ध्मापयित्वा वा  
भस्त्रावातेन, अग्निसमानं दृष्ट्वा, संदंशेन निष्कास्य, तन्मध्ये  
तैलतक्रादि देयं; एवं सुष्करं भवति । तैलतक्रादिषु चूर्णं  
निक्षिप्तं चेत्पुनः पुनस्तस्मान्निष्कासने महत्प्रयत्नस इति । एवं  
यथाबुद्धिवैभवं शोधयेत् । पुनरन्योऽपि चूर्णप्रकारः —

संशुद्धं लोहजं पत्रं तप्तं तप्तं वराजले ।

गोजले वा मुहुः क्षिप्तं क्षिप्तं चूर्णत्वमाप्नुयात् ॥ २२७ ॥

पुनरन्योऽपि चूर्णप्रकारः—

स्थूलाभ्यः सिकताभ्योऽपि चुम्बकेन शनैर्मुहुः ।

लोहचूर्णं हि गृह्णन्ति सुसूक्ष्मं मारणे हितम् ॥ २२८ ॥

अथ विशेषशोधनम्—

तैलतक्रादिसंशुद्धं लोहं शोध्यं विशेषतः ।

प्रोक्तदोषविनाशाय तादिदानीमिहोच्यते ॥ २२९ ॥

त्रिफलाष्टगुणे तोये त्रिफलाषोडशं पलम् ।

तत्काथे पादशेषे तु लोहस्य पलपञ्चकम् ॥ २३० ॥

कृत्वा पत्राणि तप्तानि सप्तवारं निषेचयेत् ।

एवं प्रलीयते दोषो गिरिजो लोहसंभवः ॥ २३१ ॥

अथात्र कान्तलोहे विशेषः—

शशरक्तेन संलिप्तं किंवाऽऽर्कपयसाऽऽयसम् ।

दलं हुताशने ध्मातं सिक्तं त्रैफलवारिणि ॥

त्रिशः कान्तस्य संशुद्धिरित्येवं परमा भवेत् ॥ २३२ ॥

अन्यत्रापि—

तप्तं क्षाराम्लसंयुक्तं शशरक्तेन भावितम् ।

कान्तलोहं भवेच्छुद्धं सर्वदोषविवर्जितम् ॥ २३३ ॥

अत्रान्योऽपि विशेषः—

तत्तद्व्याध्युपयुक्तानामौषधानां जलेऽयसः ।

प्रक्षेपं प्राह तत्त्वज्ञः सिद्धो नागार्जुनस्तुतः ॥ २३४ ॥

ततः सामान्यविशेषशोधनतः । अन्यच्च—

सर्वाभावे निषेक्तव्यं क्षीरतैलाज्यगोजले ।

शुद्धस्य शोधनं हेतद्गुणाधिक्याय संमतम् ॥ २३५ ॥

इति विशेषशोधनम् । अथ भस्मप्रकारः—

संशुद्धं लोहचूर्णं तु समानीय भिषग्वरः ।

संमर्दयेद्दिनं चैकमामतिन्दुकजै रसैः ॥ २३६ ॥

त्रिफलाभृङ्गराजस्य कण्टकारीरसस्य च ।

पुटानि त्रीणि दत्तानि सत्यं वारितरं भवेत् ॥ २३७ ॥

तत्तद्रोगानुपानेन सर्वरोगहरं भवेत् ।

लाला अनूपरायेण उपदिष्टं न संशयः ॥ २३८ ॥

शुद्धस्य मूतराजस्य भागो भागद्वयं बलेः ।

सारचूर्णं द्वयोस्तुल्यं मर्दयेत्कन्यकाम्बुना ॥ २३९ ॥

यामद्वयं हि तद्रोलं संवेष्ट्यैरण्डजैर्दलैः ।

ततः सूत्रेण संबध्य स्थापयेत्ताम्रसंपुटे ॥ २४० ॥

संमुख्य वदनं तस्य मृदा संशोष्य तत्पुनः ।

त्रिदिनं धान्यराशिस्थं तत उद्धृत्य मर्दयेत् ॥ २४१ ॥

धस्त्रेण गालितं चूर्णं नीरे तरति हंसवत् ।

सोमामृतामिति ख्यातं लोहभस्म प्रकीर्तितम् ॥ २४२ ॥

इति निरग्निकं सोमामृताभिधं लोहभस्म । अथ रसपद्धत्यां

सूर्यतापि लोहभस्म उक्तम्—



शाणोद्धान्तमयस्तु कान्तमथवा क्षिप्वाऽर्धलेलीतकं

दत्त्वाऽङ्ग्यंशरसं विमर्द्य सलिलैर्भृङ्गाद्रिकर्णरिसैः ।

पक्वं सूर्यपुटैश्चतुर्दशदिनैरेरण्डपत्रावृतं

भस्म स्याद्गृहधूमधूसररुचिं प्राग्धान्यराशिस्थितम् २४३

व्याख्या—संशुद्धं लांहं शाणोद्धान्तं शाणं शस्त्रोत्तेजकं शस्त्रं तत्र घर्षणेन उद्धान्तं पतितमयः सारलोहं, अथवा तेनैव प्रकारेण पतितं कान्तलोहं, तत्रार्धलेलीतकं गन्धकं क्षिप्वा, तत्र चतुर्थांशं भृङ्गपारदं च दत्त्वा, सर्वं विमर्द्य पूर्वं शुष्कमेव मर्दयित्वा, पश्चात्सलिलैः काञ्जिकादिभिः, पश्चाद्भृङ्गस्वरसेन तथा अद्रिकर्णी गिरिकर्णी तस्याः स्वरसैर्विमर्द्य, सूर्यपुटैः पक्वं चतुर्दशदिनैर्भाविनाभिः, पश्चादरण्डपत्रावृतं गोलकं कृत्वा धान्यराशिस्थं त्रिदिनं, गृहधूमधूसररुचिं अलिन्दधूमतुल्यं भस्म स्यात् । अत्र सूर्यपुटानि प्रातः-कालादारभ्य सन्ध्यापर्यन्तं शुष्कमर्दनेन संपादनीयानि, भावना तु सन्ध्यायां यथाऽऽर्द्रभावं संपद्यते तथा कार्या । अत्र भावनानियमो नास्ति, मर्दनस्यैव भस्मसंपादनत्वात् । इति सूर्यतापि लोहभस्म । मतान्तरम्—

योगीन्द्रैरनुभूतोऽयं क्रमाऽन्यो लोहमारणे ।

कथ्यते, रामराजेन कौतूहलविधयाऽधुना ॥ २४४ ॥

यथा—

सूतकाद्विगुणं गन्धं दत्त्वा कुर्याच्च कज्जलीम् ।

द्वयोः सममयश्चूर्णं मर्दयेत्कन्धकाद्रवैः ॥ २४५ ॥

यामयुग्मं ततः पिण्डं कृत्वा ताम्रस्य पात्रके ।

घर्मे धृत्वा रुक्कस्य पत्रैराच्छादयेद्बुधः ॥ २४६ ॥

यामद्वयाद्भवेदुष्णं धान्यराशौ न्यसेत्ततः ।

दत्त्वोपरि शरावं तु त्रिदिनान्ते समुद्धरेत् ॥ २४७ ॥

पिष्टा च गालयेद्वस्त्रादेवं वारितरं भवेत् ।

एवं सर्वाणि लोहानि स्वर्णादीन्यपि मारयेत् ॥ २४८ ॥

इत्यपि सूर्यतापि लोहभस्म स्वर्णादिभस्म च । अथाग्निपक्वं लोहभस्म तत्रैव—

शाणाकृष्टमयोरजस्त्रिदिवसं पिष्टं वरावारिणा

यद्वा रक्तपुनर्नवादलरसैर्यद्वाऽद्रिकर्णोरसैः ।

चाङ्गेरीसलिलैस्तथैव सलिलैर्वा नीरवानीरजै—

स्त्रिंशदन्तिपुटैः परैर्जलतरं स्याद्भस्म जम्बूप्रभम् ॥ २४९ ॥

व्याख्या—शाणाकृष्टं शाणोपरि आकृष्टं यच्छुद्धं लोहं तीक्ष्णं कान्तं वा, तस्य रजः चुम्बकपाषाणादिना निःसारितं; वरा त्रिफला, अद्रिकर्णी गिरिकर्णी, चाङ्गेरी अम्लपर्णी, नीरवानीरो जलवेतसः, एषामन्यतमस्य रसेन त्रिदिवसं पिष्टं त्रिवारं भावितं, पश्चादन्तिपुटैः पक्वं भस्म स्यात्त्रिंशत्संख्याकगजपुटैरित्यर्थः । परैरतोऽप्यधिकैर्गजपुटैरुत्कृष्टतरं जलतरं भस्म स्यादित्यर्थः । अत्र वाशब्दः समुच्चये । तेन एतैरौषधैर्यथा त्रिंशत्पुटानि भवन्ति तथा कार्यम् । त्रिदिवसशब्दस्तु भावनात्रयवाचकः, न त्वेकैकदिनसाध्यभावेनाववाचकः । इत्याग्निपक्वं त्रिंशत्पुटि शतपुटि वा लोहभस्म । अन्यच्च—

प्रक्षिपेद्वादशांशेन दरदं तीक्ष्णचूर्णतः ।

मर्दयेत्कन्यकाद्रावैर्यामयुग्मं ततः पुटेत् ॥

एवं सप्तपुटैर्मृत्युं लोहचूर्णमवाप्नुयात् ॥ २५० ॥

इति सप्तपुटि लोहभस्म । मतान्तरम्—

काकोदुम्बरिकानीरैर्लोहपत्राणि सेचयेत् ।

बह्वितप्तानि षड्वारं कुट्टयेत्तदुलूखले ॥ २५१ ॥

तत्पञ्चमांशहिङ्गूलं क्षिप्वा सर्वं विमर्दयेत् ।

कुमारीनीरतः श्लक्ष्णं पुटेद्गजपुटेन तु ॥ २५२ ॥

त्रिवारं त्रिफलाकाथैस्तत्संख्यैरपि तत्त्ववित् ।

निरुत्थं जायते लोहं त्रिधाऽप्यत्र न संशयः ॥ २५३ ॥

इत्यग्निपक्वं षट्पुटि लोहभस्म । मतान्तरम्—

निम्बूफलस्य पानीयैः सकासीसैः प्रपूरिते ।

कांस्यपात्रे क्षिपेत्स्वङ्गखण्डांश्चण्डातपस्थितान् ॥ २५४ ॥

दिनैकेन स्फुटन्त्येते दिनान्ते तांस्तु पेषयेत् ।

त्रिफलाक्वाथपिष्टं तच्चूर्णं गजपुटे पचेत् ॥ २५५ ॥

पौनःपुन्येन यावत्स्यात्तद्वारितरमुत्तमम् ।

ततः पारदगन्धाभ्यां तत्समाभ्यां हि मर्दितम् ।

पूर्ववद्धान्यराशिस्थं तीक्ष्णं सर्वोत्तमं भवेत् ॥ २५६ ॥

इति लोहभस्म । मतान्तरम्—

लोहं पत्रमतीव तप्तमसकृ(१००)त्काथे क्षिपेत्त्रैफले

चूर्णाभूतमिदं पुनस्त्रिफलजे क्वाथे पचेद्गोजले ।

मत्स्याक्षीत्रिफलारसेन पुटयेद्यावन्निरुत्थं भवे-

त्पश्चादाज्यमधुप्लुतं सुपुटितं सिद्धं भवेदायसम् ॥ २५७ ॥

मत्स्याक्षी शालाञ्जी । इति लोहभस्म । मतान्तरम्—

परिप्लुतं दाडिमपत्रवारा लोहं रजः स्वल्पकटोरिकायाम् ।

म्रियेत वस्त्रावृतमर्कभासा योग्यं पुटैः स्यात्त्रिफलादिकानाम् ।

इति लोहभस्म । मतान्तरम्—

लोहचूर्णं पलं खल्वे सोरकस्य पलं तथा ।

अच्छगन्धपलं चापि सर्वमेकत्र मर्दयेत् ॥ २५९ ॥

कुमार्यद्भिर्दिनं कुर्याद्गोलकं खुपत्रकैः ।

संवेष्ट्य च मृदा लिप्वा पुटेद्गजपुटे भिषक् ॥ २६० ॥

स्वाङ्गशीतं समुद्धृत्य सिन्दूराभमयोरजः ।

मृतं वारितरं ग्राह्यं सर्वकार्यकरं परम् ॥ २६१ ॥

इत्येकपुटि लोहभस्म ।

सर्वमेव मृतं लोहं ध्मातव्यं मित्रपञ्चकैः ।

यद्येवं स्यान्निरुत्थं तु सेव्यं वारितरं हि तत् ॥ २६२ ॥

मधुघृतगुग्गुलुगुञ्जाटङ्कणमेतत्तु मित्रपञ्चकं नाम ।

मेलयति सूक्ष्मधातूनङ्गाराग्नौ प्रपुटनेन ॥ २६३ ॥

मध्वाज्यं मृतलोहं च सरूप्यं संपुटे क्षिपेत् ।

रुद्धा ध्माते च संग्राह्यं रूप्यं वै पूर्वमानकम् ॥

तदा लोहं मृतं विद्यादन्यथा मारयेत्पुनः ॥ २६४ ॥

इति मृतामृतलोहपरीक्षा ।

गन्धकेनोत्थितं लोहं तुल्यं खल्वे विमर्दयेत् ।

दिनैकं कण्ठकाद्रावै रुद्धा गजपुटे पचेत् ॥

इत्येवं सर्वलोहानां कर्तव्येयं निरुत्थितिः ॥ २६५ ॥

इत्यपक्वस्य निरुत्थीकरणम् । अथ मृतलोहस्यामृतीकरणम्—

द्विगुणे त्रिफलाकाथे तुल्ये पिष्ट्वाऽप्ययोरजः ।

विपचेन्मध्यपाकेन सर्वव्याधिजरापहम् ॥ २६६ ॥

इत्यमृतीकरणम् ।

जम्बीररससंयुक्ते दरदे तप्तमायसम् ।

बहुवारं विनिक्षिप्तं त्रियते नात्र संशयः ॥ २६७ ॥

अथ लोहद्रुतिः—

देवदाल्या रसैर्भाव्यं गन्धकं दिनसप्तकम् ।

तस्य प्रवापमात्रेण लोहास्तिष्ठन्ति सूतवत् ॥ २६८ ॥

सुरदालीभव भस्म नरमूत्रेण गांलितम् ।

तत्क्षारावापतः कान्तद्रुतिस्त्रिसप्तवारतः ॥ २६९ ॥

इति कान्तद्रुतिः

अथ मण्डूरोत्पत्तिनामलक्षणगुणशोधनमारणानि ।

ध्मायमानमयो वह्नौ परित्यजति यन्मलम् ।

लभते किट्टसंज्ञां हि तदनेकविधं मतम् ॥ २७० ॥

उक्तं च—

ध्मायमानस्य लोहस्य मलं मण्डूरमुच्यते ।

लोहसिंघाणिका किट्टं सिंहानं च निगद्यते ॥

यस्य लोहस्य ये प्रोक्ता तत्किट्टमपि तद्गुणम् ॥ २७१ ॥

लक्षणानि—

ईषच्छोणं गुरु स्निग्धं मुण्डकिट्टं जंगुर्बुधाः ।

भिन्नाञ्जनप्रभं किट्टं विशेषाद्गुरु निर्व्रणम् ॥ २७२ ॥

निःष्कोटरं च विषेयं तीक्ष्णकिट्टं मनीषिभिः ।

षिङ्गं रूक्षं गुरुतमं मन्ददीर्घमकोटरम् ॥

छिन्नं तु रजतच्छायं स्यात्किट्टं तत्तु कान्तजम् ॥ २७३ ॥

अन्यच्च—

अकोटरं गुरु स्निग्धं दृढं शतसमाधिकम् ।

चिरोज्झितजनस्थानं संस्थितं किट्टमाहरेत् ॥ २७४ ॥

शतोत्थमुत्तमं किट्टं गृध्यं चाशीतिवार्षिकम् ।

अधमं षष्टिवर्षीयं ततो हीनं विषोपमम् ॥ २७५ ॥

अथ किट्टमारणम्—

अक्षाङ्गारैर्धमेत्किट्टमक्षपात्रस्थगोजले ।

अष्टौ वारांस्तु निर्वाप्य ततः सूक्ष्मं विचूर्णयेत् ॥

तच्चूर्णं मधुना लीढं पाण्डुं हन्ति सकामलम् ॥ २७६ ॥

अथ किट्टगुणाः—

किट्टं कषायं शिशिरं पाण्डुश्वयथुशोफजित् ।

हरते कामलां कुम्भकामलां च हलीमकम् ॥ २७७ ॥

किं द्वादशगुणं मुण्डं मुण्डात्तीक्ष्णं शताधिकम् ।  
 तीक्ष्णालक्षगुणं कान्तं भक्षणात्कुरुते बलम् ॥ २७८ ॥  
 सुवर्णमथवा रौप्यं मृतं यत्र न विद्यते ।  
 कान्तलोहेन कर्माणि तत्र कुर्याद्भिषग्वरः ॥ २७९ ॥  
 स्वर्णाभावे मृतं ताप्यं ततोऽपि स्वर्णगैरिकम् ।  
 रूप्यादीनामलाभे तु प्रक्षिपेद्विमलादिकम् ॥ २८० ॥

इति श्रीसौराष्ट्रदेशोद्भवसारस्वतकुलावतंसोपाध्यायश्रीमाधवविरचिते आयु-  
 र्वेदप्रकाशे तृतीयोऽध्यायः ॥ ३ ॥

अथ चतुर्थोऽध्यायः ।

अथोपधातुनिरूपणम् ।

अथ तेषु स्वर्णमाक्षिकम्—‘सोनामखी’ इति लोके ।

स्वर्णमाक्षिकमाख्यातं तापीजं मधुमाक्षिकम् ।  
 ताप्यं माक्षिकधातुश्च माक्षिकं चैव तन्मतम् ॥ १ ॥  
 किञ्चित्सुवर्णसाहित्यात्स्वर्णमाक्षिकमीरितम् ।  
 उपधातुः सुवर्णस्य किञ्चित्सुवर्णगुणैः समम् ॥ २ ॥  
 न केवलं स्वर्णगुणा वर्तन्ते स्वर्णमाक्षिके ।  
 द्रव्यान्तरस्य संसर्गात्सन्त्यन्येऽपि गुणा यतः ॥ ३ ॥  
 किन्तु तस्यानुकल्पत्वात् किञ्चिद्दूना गुणास्ततः ।  
 तथाऽपि काञ्चनाभावे दीयते स्वर्णमाक्षिकम् ॥ ४ ॥  
 कान्यकुब्जाख्यविषये जायते स्वर्णमाक्षिकम् ।  
 तपतीतीरतोऽपि स्यादित्येवं तद्वियोनिकम् ॥ ५ ॥  
 कान्यकुब्जोद्भवं ताप्यं विज्ञेयं स्वर्णवर्णकम् ।  
 तपतीतीरगं तत्तु पञ्चवर्णमुदाहृतम् ॥ ६ ॥

लक्षणम्—

स्वर्णाभं स्वर्णमाक्षिकं निष्कोणं गुरुतायुतम् ।  
 कालिमां विकिरेत्तत्तु करे घृष्टं न संशयः ॥ ७ ॥

अथ मारणयोग्यस्य लक्षणम्—

स्वर्णवर्णं गुरु स्निग्धमीषन्नीलच्छवि स्फुटम् ।  
कषे कनकवद्गुणं तद्वरं हेममाक्षिकम् ॥ ८ ॥

गुणाः—

सुवर्णमाक्षिकं स्वादु तिक्त वृष्यं रसायनम् ।  
चक्षुष्यं बस्तिहृत्कण्ठपाण्डुमेहविषोदरम् ॥ ९ ॥  
अर्शः शोफं विषं कण्डूं त्रिदोषमपि नाशयेत् ।  
अनुपानं वरान्योषं वेलुं साज्यं हि माक्षिके ॥ १० ॥

अथाशुद्धस्यासम्यङ्मारितस्य च दोषाः—

मन्दानलत्वं बलहानिमुग्रां विष्टम्भितां नेत्रगदान् सकुष्ठान् ।  
मालां विधत्तेऽपि च गण्डपूर्वा शुद्ध्यादिहीनं खलु माक्षिकं तु ॥

अथोपधातूनां भिन्नानि शोधनानि धातुशोधनेभ्यो विलक्ष-  
णानि सन्ति । तत्र स्वर्णमाक्षिकशोधनम्—

माक्षिकस्य त्रयो भागा भागैकं सैन्धवस्य च ।  
मातुलुङ्गद्रवैर्वाऽथ जम्बीरस्य द्रवैः पचेत् ॥ १२ ॥  
चालयेल्लोहजे पात्रे यावत्पात्रं सुलोहितम् ।  
भवेत्ततस्तु संशुद्धं स्वर्णमाक्षिकमत्र तु ॥ १३ ॥

माक्षिकस्य माक्षिकचूर्णस्य । अथ मारणम्—

माक्षिकस्य चतुर्थांशं दत्त्वा गन्धं विमर्दयेत् ।  
उरुबूकस्य तैलेन ततः कार्याऽस्य चक्रिका ॥ १४ ॥  
शरावसंपुटे धृत्वा पुटेद्गजपुटेन च ।  
धान्यस्य तुषमूर्ध्वाधो दत्त्वा शीतं समुद्धरेत् ।  
सिन्दूराभं भवेद्भस्म माक्षिकस्य न संशयः ॥ १५ ॥

इति स्वर्णमाक्षिकमारणम् । मतान्तरम्—

कुलत्थस्य कषायेण घृष्टा तैलेन वा पुटेत् ।  
अजामूत्रेण वा नूनं म्रियते स्वर्णमाक्षिकम् ॥ १६ ॥

इति स्वर्णमाक्षिकमारणम् । अथ सत्त्वाकृष्टिः—

एरण्डोत्थेन तैलेन गुञ्जा क्षौद्रं च टङ्कणम् ।

मर्दितं तस्य वापेन सत्त्वं माक्षिकजं भवेत् ॥ १७ ॥

इति माक्षिकसत्त्वम् । अथ तारमाक्षिकम्—

तारमाक्षिकमन्यत्तु तद्भवेद्रजतोपमम् ।

किञ्चिद्रजतसाहित्यात्तारमाक्षिकमीरितम् ॥ १८ ॥

अनुकल्पतया तस्य ततो हीनगुणाः स्मृताः ।

न केवलं रौप्यगुणा वर्तन्ते तारमाक्षिके ॥ १९ ॥

द्रव्यान्तरस्य संसर्गात् सन्त्यन्येऽपि गुणा यतः ॥ २० ॥

अथैतत्स्वरूपलक्षणम्—

कांस्यवच्चाकचिक्याढ्यं कपे घृष्टं तु रूप्यवत् ।

गुरु स्निग्धं सितं यत्तच्छ्लेष्टं स्यात्तारमाक्षिकम् ॥ २१ ॥

स्वर्णमाक्षिकवद्दोषां विज्ञेयास्तारमाक्षिके ।

अतस्तद्दोषशान्त्यर्थं शोधनं तस्य कथ्यते ॥ २२ ॥

यथा—

कर्कोटीमेषशृङ्गचुत्थैर्द्रवैर्जम्बीरजैर्दिनम् ।

भावयेदातपे तीव्रे विमला शुध्यति ध्रुवम् ॥ २३ ॥

विमला तारमाक्षिकम् । कर्कोटी खखसा, मेषशृङ्गी मेढासिंगी ।

तन्मारणम्—

स्वर्णमाक्षिकवज्ज्ञेयं तारमाक्षिकमारणम् ।

विमलाया गुणाः किञ्चिद्भूनाः कनकमाक्षिकात् ॥ २४ ॥

इति तारमाक्षिकशोधनमारणम् ॥

अथ विमला ।

माक्षिकस्यैव भेदान्तरं, प्रायशस्तत्रैव तपतीतीरसंनिधावु-  
त्पद्यते । तत्स्वरूपलक्षणशोधनमारणानि रसपद्धत्यां यथा—



तापीजं द्विरुदाहरन्ति विमलामाक्षिकभेदादिह

त्रेधाऽऽद्या तु सुवर्णकांस्यरजतच्छायानुकारादमूः ।

तिस्रोऽप्यस्रयुताश्चतुस्त्रिफलका वृत्ताः स्वनामश्रियो

मध्योक्ता सफला तु शुध्यति दिनं वासाजशृङ्गीरसे ॥२५॥

स्विन्ना जम्भरसेऽपि तालबलिना वस्वंशकेनाम्भसा

जम्भस्यैव परिप्लुता दशपुटैर्जीवेन योगानुगाः ॥ २६ ॥

व्याख्या—तापीजं माक्षिकं द्विविधमुक्तं, विमलामाक्षिकभेदात् । इह द्विविधभेदमध्ये, आद्या विमला, सा तु त्रेधा त्रिविधा । विमलाशब्दस्तु त्रिलिङ्गः । एका विमला सुवर्णच्छायानुकारात्; द्वितीया कांस्यच्छायानुकारात्, तस्मात्कांस्यविमलाऽप्यस्तीति सूचितं; तृतीया रजतच्छायानुकारात्; तत्तन्नामपूर्विका विमला भवन्ति । यथा—स्वर्णविमला, कांस्यविमला, रजतविमला चेति । तत्र स्वर्णविमला स्वर्णमाक्षिकभेदः, कांस्यविमला कांस्यमाक्षिकभेदः, एतद्वचनसामर्थ्यादेव कांस्यस्यापि माक्षिकोऽस्तीति गम्यते, रजतविमला रजतमाक्षिकभेदः । अथैषां माक्षिकेभ्यो भेदकानि लक्षणान्याह—अमूस्तिस्रोऽपि; अस्रं धारा, फलकं चिपिटं, वृत्तत्वं वर्तुलत्वं; स्वनामश्रिय इत्यनेन स्वर्णादिप्रभा उक्ताः, मध्या कांस्यविमला सफला उक्ता सचिपिटोक्ता । त्रयाणामपि शोधनमार्णमाह—शुध्यन्तीति । दिनं चतुर्यमम् । वासा अटरूषः, अजशृङ्गी मेषशृङ्गी, अनयो रसे चूर्णकृत्य वस्त्रबद्धं कृत्वा स्विन्नास्तथा निम्बुरसे स्विन्नाः शुध्यन्ति । पश्चात्तालकः शुद्धः, बलिर्गन्धकः सोऽपि शुद्धः, तेन समुचितेन अष्टमांशेन जम्भाम्भसा त्रिवारं भाविता दशपुटैर्जीवेत् म्रियते । पुटे च प्रत्येकं भावना देया । तद्गन्धं योगानुगं भवति, यत्र रसे उक्तं तत्र प्रयोज्यम् । उक्तं च—

त्रेधा स्याद्विमलः स्वर्णपूर्वको कांस्यपूर्वकः ।

रूप्यपूर्वश्च विख्यातस्तत्तत्कान्त्या स लक्ष्यते ॥ २७ ॥

विमलस्तपतीतीरवर्तिन्यद्रिविभागके ।

उत्पद्यते परैः कांस्यमाक्षिकोऽयमिति स्मृतः ॥ २८ ॥

आद्यो हेमक्रियासूक्तश्चरमः श्वेतकर्मसु ।

मध्यस्तु कांस्यपूर्वो यः स प्रोक्तो वै रसादिषु ॥ २९ ॥

अथ लक्षणगुणाः—

वर्तुलः कोणसंयुक्तः स्निग्धश्च फलकान्वितः ।

मरुत्पित्तहरो वृष्यो विमलश्च रसायनः ॥ ३० ॥

अनुपानमपि रसपद्धत्याम्—

बेलुव्योषवराज्येन विमलः सेवितो यदि ।

भगन्दरादिकान् रोगान्मृणां जयति दुस्तरान् ॥ ३१ ॥

अथ रसपद्धत्याम्—

माक्षिको द्विरहादिमः कनकरुग्दुर्वर्णवर्णोऽपरः

कांस्यश्रीकमुशन्ति केचन परं सर्वेऽपि पूर्वत्विषः ।

निष्कोणा गुरवः किरन्ति निभृतं घृष्टाः करे कालिकां

स्विन्नास्ते रुबुतैललुङ्गसलिलैर्यामेन शुध्यन्ति च ॥ ३२ ॥

पक्वा वा घटिकाद्वयेन कदलीककोटिकाकन्दयो-

रम्ब्या कूर्मपुटैस्त्रिभिः पटुतरं लुङ्गवम्बुगन्धप्लुताः ।

स्युर्भस्मानि जघन्यमध्यमशुभास्ते व्युत्क्रमेणोदिता

वृष्याः पाण्डुपटीयसो बलकरा योगोपयुक्ताः पुनः ३३

व्याख्या—माक्षिको द्विविधः—आदिमः कनकरुक्, तेनासौ कनकमाक्षिक इत्यर्थः; परा द्वितीयः, दुर्वर्णवर्णः दुर्वर्णं रजतं तद्वर्णः, अतो रजतमाक्षिकमिति; कांस्यश्रीकं कांस्यवर्णं केचन आचार्याः परं तृतीयं कांस्यमाक्षिकमुशन्ति । सर्वेऽपि माक्षिकत्रयमपि, पूर्वत्विषः विमलोक्तवर्णा भवन्ती-

त्यर्थः । विमलाभ्यो भेदकं लक्षणमाह—निष्कोणा धारार-  
हिताः, गुरवो भारयुक्ताः, करे हस्ते घृष्टाः कालिकां  
किरन्ति । शुद्धिमाह—स्विन्ना इति । रुबुतैलमेरुण्डतैलं, लुङ्गं  
मातुलुङ्गं तत्सालिलैः, कर्कोटिका खेखंसा, तस्याः कन्दं मूलं,  
तयोरम्बवा जलेन पक्वाः शुध्यन्ति । स्वेदनं तु चूर्णीकृत्य  
दोलायन्त्रेण । पश्चात्पुष्पाम्बु मातुलुङ्गरसः, गन्धकश्च, आभ्यां  
भाविताः, कूर्मपुटैस्त्रिभिर्दधा भस्मानि स्युः । ते च व्युत्क्र-  
मेण कांस्यतारसुवर्णसंज्ञकाः जघन्यमध्यमोत्तमा उदिताः ।  
वृष्या शुक्रमदाः । पाण्डुपटीयसः पाण्डुघ्नाः । तथा बलकराः  
योगे उपयुक्ताः सन्तो बलकरा भवन्ति । इति माक्षीकविम-  
लानिर्णयः ॥

अथ तुत्थोत्पत्तिनामलक्षणशोधनगुणाः ।

गरुडेनामृतं पीत्वा पश्चात्पीतं विषं पुरा ।  
वान्तं मरकताद्रौ तु तद्धनं शिखितुत्थकम् ॥ ३४ ॥  
तुत्थं वितुन्नकं चापि शिखिग्रीवं मयूरकम् ।  
तुत्थं ताम्रोपधांतुः स्यात्किंचित्ताम्रेण तद्भवेत् ॥ ३५ ॥  
किंचित्ताम्रगुणं तस्माद्वक्ष्यमाणगुणं च तत् ।  
तुत्थस्यैव भवेद्भेदः खर्परं तद्गुणं च तत् ॥ ३६ ॥  
शिखिकण्ठसदृक्छांयं भाराढ्यं तुत्थकं च यत् ।  
गुणवत्तत्परिज्ञेयमन्यद्दीनगुणं मतम् ॥ ३७ ॥

गुणाः—

तुत्थं तु कटुकं क्षारं कषायं वामकं लघु ।  
लेखनं भेदनं शीतं चक्षुष्यं कफपित्तहृत् ॥ ३८ ॥  
विषादमकुष्ठकण्डूघ्नं खर्परं चापि तद्गुणम् ।  
वान्ति भ्रान्तिमथुद्धं तत् कुरुते, शोधितं शुभम् ॥ ३९ ॥

शोधनम्—

विष्टया मर्दयेत्तुत्थं मार्जारककपोतयोः ।

दशांशं टङ्कणं दत्त्वा पचेल्लघुपुटे तथा ॥

पुटं दत्त्वा पुटं क्षौद्रैर्देयं तुत्थविशुद्धये ॥ ४० ॥

इति तुत्थशुद्धिः । प्रकारान्तरम्—

ओतोर्विंशा समं तुत्थं सक्षौद्रं टङ्कणादिघ्नयुक् ।

त्रिधैव पुष्टितं शुद्धं वान्तिभ्रान्तिविवर्जितम् ॥ ४१ ॥

प्रकारान्तरम्—

लुलितं चाम्लवर्गेण स्नेहसिक्तं हि तुत्थकम् ।

दोलायां वाजिगोमूत्रे दिनं पक्वं विशुध्यति ॥ ४२ ॥

इति तुत्थशुद्धिः । कचिन्मारणमप्युक्तं तुत्थकस्य—

गन्धाश्मटङ्कणयुतं लङ्गुचद्रावमर्दितम् ।

अन्धमूषागतं द्वित्रिकुक्कुटैर्मृतिमाप्नुयात् ॥ ४३ ॥

अथ तुत्थसत्त्वाकृष्टिः—

तुत्थं टङ्कणसंयुक्तं निम्बूद्रवविमर्दितम् ।

अन्धमूषागतं ध्मातं सत्त्वं मुञ्चति ताम्रकम् ॥ ४४ ॥

अथात्र मुद्रिकोपयुक्तत्वेन भूनागस्वरूपं सत्त्वाकृष्टिश्च प्रोच्यते—

भूनागः क्षितिनागश्च भुजङ्गो रक्तजन्तुकः ।

क्षितिजः क्षितिजन्तुश्च भूमिजो रक्ततुण्डकः ॥ ४५ ॥

गुणाः—

भूनागो वज्रमारः स्यान्नाद्याविज्ञानकारकः ।

रसस्य जारणे प्रोक्तं तत्सत्त्वं तु रसायनम् ॥ ४६ ॥

वर्षासु वृष्टिसंक्लिन्नभूगर्भे संभवन्ति हि ।

जन्तवः कृमिरूपा ये ते भूनागा इति स्मृताः ॥ ४७ ॥

चतुर्विधास्तु भूनागाः स्वर्णादिखनिसंभवाः ।

स्वर्णभूमिभवाः पीता रूप्यभूमिभवाः सिताः ॥ ४८ ॥

ताम्रभूमिभवास्ताम्राः कृष्णा लोहमयीभवाः ।

रसेन्द्रमाणरूपास्ते भूनीगाः सिद्धसंमताः ॥ ४९ ॥

स्वर्णादिभूमिसंभूता दुर्लभास्ते प्रकीर्तिताः ।

ताम्रभूमिभवाः प्रायः सुलभा गुणवत्तराः ॥ ५० ॥

उक्तं च—

ताम्रभूभवभूनागान्निशापिष्टान् समेन तान् ।

गुडगुग्गुलुलाक्षोर्णामत्स्यपिण्याकटङ्कणैः ॥ ५१ ॥

दृढमेतैश्च संयोज्य मर्दयित्वा धमेत्सुखम् ।

मुञ्चन्ति ताम्रवत्सत्त्वं ते, पक्षा अपि बर्हिणाम् ॥ ५२ ॥

ते भूनागाः ॥

शीतं भूनागसत्त्वं तु सर्वकुष्ठव्रणप्रणुत् ।

तद्युक्तजलपानेन स्थावरं चापि जङ्गमम् ॥ ५३ ॥

विषं नश्यति, तुत्पात्रगतः सूतोऽग्नितो दृढम् ।

एवं मयूरपक्षोत्थसत्त्वस्यापि गुणा मताः ॥ ५४ ॥

दृढं बध्यते इत्यर्थः । इति भूनागसत्त्वमयूरपक्षसत्त्वगुणाः ॥

प्रकारान्तरेण तुत्थसत्त्वम्—

तुत्थस्य दृक्कणं पादं चूर्णयेन्मधुसर्पिषा ।

तुत्थेन मिश्रितं ध्मातं कोष्ठीयस्त्रे दृढाग्निना ।

ध्मापितं द्रवते सत्त्वं कीरतुण्डसमप्रभम् ॥ ५५ ॥

इति तुत्थसत्त्वम् । रसपद्धत्यां तुत्थसत्त्वभूनागसत्त्वयोर्मि-

लितयोर्मुद्रिकायाः फलमुक्तम्—

घस्रं पूतिकरञ्जतैलनिहितं पादांशसौभाग्यकं

ध्मातं तुत्थरजोऽथ पात्रपिहितं दीप्तैरलातत्रयैः ।

यद्वा मानुषनीलकेशनिहितं मुञ्चेत्क्षणात्तुत्थकं

ताम्रं शोणितविन्दुबन्धुरमदो भूनागसत्त्वं तथा ॥ ५६ ॥

एताभ्यां रविवासरे रचितया संप्लावितं मुद्रया  
पीतं वारि विषद्वयग्रहहरं सद्यः प्रसूतिप्रदम् ।

तद्वत्तत्परिमृष्टतप्ततिलजस्त्रेहोऽमुना मञ्चितो  
मञ्त्रेणाशु निहन्ति शूलमतुलं दृग्दोषभूतग्रहम् ॥ ५७ ॥

सद्यः स्त्रीप्रसवप्रदो निगदितः सद्यो व्रणारोपणो  
लिप्तो लोचनयोर्हितो विनिहितः प्राग्भालुकिप्रोदितः ॥

ठपारूया—घस्रमित्यादि । दुर्गन्धिकरञ्जतैले दिनं निहितं  
पश्चात्पादांशटङ्कणयुतं पश्चात्तुत्थरजो मर्दितमन्धमूषायां नि-  
हितं दीप्तकाष्ठत्रयैर्ध्मातं सत्त्वं मुञ्चति । प्रकारान्तरमाह—यद्वा  
मानुषकेशैरेकीकृत्य ध्मातं क्षणात्ताम्रं शोणितविन्दुबन्धुरं सत्त्वं  
मुञ्चेत् । अथैवमेव भूनागसत्त्वं ग्राह्यमित्याह—अदो भूनागेत्यादि  
एवमेव भूनागसत्त्वं निष्कासयेत् । मुद्रिकोपयुक्तत्वेनात्रैवो-  
क्तम् । उभाभ्यां मिलिताभ्यां रविवासरे रचितया मुद्रया संप्ला-  
वितं वारि पीतं विषद्वयं स्थावरजङ्गमविषं, ग्रहाः स्कन्दादयः,  
एतेषां नाशकं, सद्यः स्त्रीप्रसवजनकं च । गुणान्तरमाह—  
तद्वदिति, परिमृष्टस्तप्ततिलजस्त्रेहः अनया मुद्रया मिश्रितः  
वक्ष्यमाणेन मञ्त्रेण मञ्चितः अतुलं शूलं लेपनमात्रेण निहन्ति,  
तथा दृग्दोषं भूतग्रहं चेति; तथा सद्यः स्त्रीप्रसवप्रदो भक्षितः,  
लिप्तः सन् सद्यो व्रणारोपणः, लोचनयोर्विनिहितो नेत्ररो-  
गहर्ता भवति । इति ॥

भालुकिप्रोदितमञ्त्रस्तु—

‘रामवत्सोमसेनानीमुद्रिकायां तथाऽक्षरम् ।

हिमालयोत्तरे पार्श्वे अश्वकर्णो महाद्रुमः ।

तत्र शूलं समुत्पन्नं तत्रैव विलयं गतम् ॥ ५८ ॥ इति ।

अथ • प्रकारान्तरं भूनागसत्त्वस्य—सुवर्णरूप्यताम्राय-  
स्कान्तभूमिषु जातान् भूनागान् तद्विष्टां वा तदुत्पत्तितत्सं-

श्लिष्टमृत्तिकां वा रजनीतोयेन प्रक्षाल्य, क्षुधितं कुक्कुटं मयूरं वा क्रमेण चारायित्वा, तद्विष्टां कुडवमात्रां गृहीत्वा, क्षाराम्लैः सह पेषयित्वा, विशोष्य, स्वर्परे दत्त्वा, भर्जनं कुर्यात् । तां मर्षीं द्रावणवर्गेणैकीकृत्य, मूषामध्ये निवेश्य, घटिकाद्वयं धमेत् । तस्मिन् शीतीभूते खोटकमाहृत्य प्रक्षाल्य रवकान् संगृह्य टङ्कणं दत्त्वा सुवर्णवद्धमेत् । तस्यैकीभूतस्य भूनागताम्रस्य मयूस्तुत्थताम्रस्य च मिश्रणेन मुद्रिका कार्या, सा प्रोक्तगुणा भवति । सुवर्णेन युक्ताऽपि वा मुद्रिका कार्या, साऽप्यचिन्त्यसामर्थ्या भवति । अथ तदुत्पत्तिमृत्तिकादिकं तु भृङ्गनिर्गुण्डीद्रवैर्द्रावणवर्गेण चैकीकृत्य मर्दयेत्, पश्चाद्दृढमूषायां वटकीकृतं प्रक्षिप्य घटीद्वयं धमेत् । तत्पक्वं विचूर्ण्य रवकान् भारवत्तरानणून् द्वादशांशताम्रयुक्तान् कृत्वा धामयित्वा रवकान् कुर्यात् । तेन वज्रादिद्रावणं कुर्यात् । इदं वारद्वयं त्रयं वज्रे दत्तं द्रुतं भवति । इदं तु वज्रस्य पारदस्य (?) द्रावणार्थं परमतेजो भवति । गुणास्तु प्रागुक्ताः । इति भूनागसत्त्वनिरूपणम् ॥

विथुद्धं तुत्थकं योज्यमञ्जनादौ भिषग्वरैः ।

अथ कांस्यपित्तलयोरुत्पत्तिनामलक्षणगुण-

शोधनस्मारणानि ।

अष्टभागेन ताम्रेण द्विभागं कुटिलं युतम् ।

एकत्र द्रावितं तत्स्यात्कांस्यं सौराष्ट्रजं शुभम् ॥ ५९ ॥

ताम्रत्रपुजमाख्यातं कांस्यं घोषं च कंसकम् ।

उपधातुर्भवेत्कांस्यं द्वयोस्तराणिरङ्गयोः ॥ ६० ॥

कांस्यस्य तु गुणा ज्ञेयाः स्वयोनिसदृशा बुधैः ।

संयोगजप्रभावेन तस्यान्येऽपि गुणाः स्मृताः ॥ ६१ ॥



यथा—

कांस्यं कषायतिक्तोष्णं लेखनं विशदं सरम् ।  
गुरु नेत्रहितं रूक्षं कफपित्तहरं परम् ॥ ६२ ॥  
कांस्यं च द्विविधं प्रोक्तं पुष्पतैलिकभेदतः ।  
पुष्पं श्वेततमं तत्र तैलिकं कपिशप्रभम् ।  
एतयोः प्रथमं श्रेष्ठं संसेव्यं रोगशान्तये ॥ ६३ ॥

अथ पित्तलम्—

पित्तलं त्वारकुटं स्यादारो रीतिश्च कथ्यते ।  
राजरीतिर्ब्रह्मरीतिः कंपिला पिङ्गलाऽपि च ॥ ६४ ॥  
रीतिरप्युपधातुः स्यात्ताम्रस्य यशदस्य च ।  
पित्तलस्य गुणा ज्ञेयाः स्वयोनिसदृशा बुधैः ॥ ६५ ॥  
संयोगजप्रभावेन तस्यान्येऽपि गुणाः स्मृताः ।  
रीतिका द्विविधा प्रोक्ता तत्राद्यां राजरीतिका ॥ ६६ ॥  
काकतुण्डी द्वितीया स्यात्तयोराद्या गुणाधिका ।  
संतप्ता काञ्जिके क्षिप्ता ताम्रा स्याद्राजरीतिका ॥ ६७ ॥  
काकतुण्डी तु कृष्णा स्यान्नासौ सेव्या विजानता ।  
श्वेतं दीप्तं मृदुज्योतिः शब्दाढ्यं स्निग्धनिर्मलम् ॥ ६८ ॥  
घनाग्निसहस्रत्राङ्गं कांस्यमुत्तममीरितम् ।  
शुद्धा स्निग्धा मृदुः शीता सुरङ्गा सूत्ररूपिणी ।  
हिमोपमा शुभा स्वच्छा राजरीतिः प्रकीर्तिता ॥ ६९ ॥

गुणाः—

रीतिकायुगलं रूक्षं तिक्तं च लवणं रसे ।  
शोधनं पाण्डुरोगघ्नं क्रिमिघ्नं नातिलेखनम् ॥ ७० ॥

एतस्य भस्म तु निम्बाष्टकचूर्णेन सह भल्लाततिलब्रह्मबीजा-  
जम्बोदाग्निभिः सेवितं जन्तुघ्नं भवति श्वेतकुष्ठहरं भवति ।



सुवर्णरीतिचूर्णमन्नादिना छागेन भक्षितं तद्विष्टां खर्परे लिप्त्वा  
पश्चात्तत्खर्परं दग्धं रीतिं मुञ्चति । तां रीतिमेकीकृत्य, आवर्त्य,  
मुद्रिकां कृत्वा धारयेत् । सा सुवर्णचतुर्दशवर्णतुल्या भवति ।  
अथोभयोः शोधनमारणम्—

पत्तलीकृतपत्राणि कांस्यरीत्योः प्रतापयेत् ।

निषिञ्चेत्तप्तमानि तैले तत्रे च काञ्जिके ॥ ७१ ॥

गोमूत्रे च कुलत्थानां कषाये च त्रिधा त्रिधा ।

एवं कांस्यस्य रीतेश्च विशुद्धिः संप्रजायते ॥ ७२ ॥

विशेषशोधनं यथा—

गोमूत्रेण पचेद्यामं कांस्यपत्राणि बुद्धिमान् ।

दृढाग्निना विशुध्यन्ति पक्वान्यम्लद्रवेऽपि वा ॥ ७३ ॥

रातिस्तप्ता तु निर्गुण्डीरसे श्यामारजोन्विते ।

निषिक्ता शुद्धिमायाति पक्वा वाऽम्लद्रवेऽपि च ॥ ७४ ॥

अथ मारणम्—

अर्कक्षीरेण संपिष्टो गन्धकस्तेन लेपयेत् ।

समेन कांस्यपत्राणि शुद्धान्यम्लद्रवैर्मुहुः ॥ ७५ ॥

ततो मूषापटे धृत्वा पुटद्वजपुटेन च ।

एवं पुटद्वयात्कांस्यं रीतिश्च म्रियते ध्रुवम् ॥ ७६ ॥

अन्यच्च—

कांस्यकं राजरीतिं च ताम्रवच्छोधयेद्विषक् ।

ताम्रवन्मारणं चापि तयोरुक्तं भिषग्वरैः ॥ ७७ ॥

अथ भर्तसंज्ञं पञ्चलोहं पञ्चरसनामकमधि-

कोपधातुर्भवति ।

यथा—

कांस्यं रीतिस्तथा ताम्रं नागौ वङ्गश्च पञ्चमः ।

एकत्र द्रावितैरेतैः पञ्चलोहं प्रजायते ॥ ७८ ॥

नामानि—

पञ्चलोहं पञ्चरसं वर्तुलं भर्तमित्यपि ।  
 व्यञ्जनं सूपमन्यच्च तद्भाण्डे साधितं शुभम् ॥ ७९ ॥  
 आदौ तैलादिके शोध्यं पश्चात्तप्त्वाऽजमूत्रके ।  
 निषिक्तं शुद्धिमायाति पञ्चलोहं न संशयः ॥ ८० ॥  
 अर्कक्षीरेण संपिष्टगन्धतालकलेपनात् ।  
 पञ्चकुम्भिपुटैर्भर्तं प्रियते योगवाहकम् ॥ ८१ ॥  
 इति भर्तमारणम् ॥

घृतवर्जं बुधैः सर्वं पाच्यं कांस्यस्य पात्रके ।  
 भोजनं तु प्रशस्तं स्याद्रीतिका मध्यमा स्मृता ॥ ८२ ॥

अथ सिन्दूरम् ।

सिन्दूरं रक्तरेणुश्च नागगर्भं च सीसकम् ।  
 सीसोपधातुः सिन्दूरं गुणैस्तत्सीसवन्मतम् ॥ ८३ ॥  
 संयोगजप्रभावेण तस्याप्यन्ये गुणाः स्मृताः ।  
 सिन्दूरमुष्णं वीसर्पकुष्ठकण्डुविषापहम् ।  
 सन्धानं चापि भग्नस्य व्रणशोधनरोपणम् ॥ ८४ ॥

अथ शोधनं; तत्र शोधनयोग्यसिन्दूरलक्षणम्—

सुरङ्गोऽग्निसहः स्निग्धः सूक्ष्मः स्वच्छो गुरुर्मृदुः ।  
 सुवर्णाकरजः शुद्धः सिन्दूरो मङ्गलप्रदः ।  
 दुग्धाम्लयोगतस्तस्य विशुद्धिर्गदिता बुधैः ॥ ८५ ॥

मतान्तरम्—

सिन्दूरं निम्बुकद्रावैः पिष्ट्वा घर्मे विशोषयेत् ।  
 ततस्तण्डुलतोयेन तथाभूतं विशुद्ध्यति ॥ ८६ ॥  
 सिन्दूरस्य प्रयोगो हि न दृष्टः कुत्रचित् पृथक् ।  
 तस्मादुक्तस्थले योज्यमुपदेशो गुरोरिति ॥ ८७ ॥

अथ शिलाजतोरुत्पत्तिनामलक्षणगुणशोधनानि ।

शिलाजतु द्विधा प्रोक्तं तत्राद्यं गिरिसंभवम् ।

द्वितीयं क्षारभूम्यां स्यान्मृत्तिकाजलयोगतः ॥ ८८ ॥

आद्यं यथा—

निदाघे घर्मसंतप्ता धातुसारं धराधराः ।

निर्यासवत्प्रमुञ्चन्ति तच्छिलाजतु कीर्तितम् ॥ ८९ ॥

सौवर्णं राजतं ताम्रमायसं च चतुर्विधम् ।

शिलाजतु हि विज्ञेयं तत्तल्लक्षणलक्षितम् ॥ ९० ॥

सौवर्णं तु जपापुष्पवर्णं भवति शैलजम् ।

मधुरं कटु तिक्तं च शीतलं कटुपाकि च ॥ ९१ ॥

राजतं पाण्डुरं शीतं कटुकं स्वादुपाकि च ।

ताम्रं मयूरकण्ठाभं तीक्ष्णमुष्णं च जायते ॥ ९२ ॥

लौहं जटायुपक्षाभं सतिक्तं लवणं भवेत् ।

विपाके कटुकं शीतं सर्वश्रेष्ठमुदाहृतम् ॥ ९३ ॥

अन्यच्च—

गोमूत्रगन्धि यत्कृष्णं स्निग्धं मृदु तथा गुरु ।

तिक्तं कषायं शीतं च सर्वश्रेष्ठं तदायसम् ॥ ९४ ॥

लक्षणान्तरम्—

तत्तु गुग्गुलुसंकाशं तिक्तं च लवणान्वितम् ।

विपाके कटु शीतं च सर्वश्रेष्ठं तदायसम् ॥ ९५ ॥

वातपित्ते तु सौवर्णं श्लेष्मपित्ते तु राजतम् ।

ताम्रजं कफरोगेषु लोहजं तन्निदोषनुत् ॥ ९६ ॥

विन्ध्याद्रौ बहुलं तेषु तत्र लौहं यतोऽधिकम् ।

तच्छोधनमृते व्यर्थमनेकमलमेलनात् ॥ ९७ ॥

विशेषगुणाः—

शिलाहं कटु तिक्तोष्णं कटुपाकं रसायनम् ।

छेदि योगावहं हन्ति कफमेहाश्मशर्कराः ॥ ९८ ॥

मूत्रकृच्छ्रं क्षयं श्वासं वातास्राशांसि पाण्डुताम् ।

अपस्मारं तथोन्मादं शोथकुष्ठोदरकृमीन् ॥ ९९ ॥

अथाशुद्धशिलाजतुगुणाः—

अशुद्धं दाहमूर्च्छायभ्रमपित्तास्रशोषकृत् ।

शिलाजतु विधत्ते हि मान्द्यमग्नेश्च पिङ्गहम् ॥ १०० ॥

अथ शोधनम्—

शिलाजतु समानीय लोहजं लक्षणान्वितम् ।

बहिर्मलमपाकर्तुं क्षालयेत्केवलाम्बुना ॥ १०१ ॥

अथ तस्यान्तर्मलविनाशोपायमाह हारीतः—

लोहस्थितं निम्बगुडूचिकेन्द्रयवैर्यथावत्परिभावयेत्तत् ।

संतानिकाकीटपतङ्गदंशदुष्टौषधीदोषनिवारणाय ॥ १०२ ॥

सन्तानिका अन्तःसंमिश्रिता दुष्टमृत्तिका । अत्र भावनार्थं

काथकल्पनामाह वाग्भटः—

तुल्यं गिरिजेन जले वसुगुणिते भावनौषधं काथ्यम् ।

तत्काथे पादांशे पूतोष्णे प्रक्षिपेद्गिरिजम् ॥ १०३ ॥

तत्समरसतां यातं संशुष्कं प्रक्षिपेद्रसे भूयः ।

स्वैः स्वैरेवं काथैर्भाव्यं वारान् भवेत्सप्त ॥ १०४ ॥

अथैवं भावनां दत्त्वा, संशोष्य, केवलेन जलेन शोधनं कर्तव्यम् ।

तत्प्रकारमाहाग्निवेशः—

उष्णेऽथ काले रवितापयुक्ते व्यञ्ज्रे निवाते समभूमिभागे ।

चत्वारि पात्राण्यसितायसानि न्यस्यातपे तत्र कृतावधानः १०५

शिलाजतु श्रेष्ठमवाप्य पात्रे प्रक्षिप्य तस्माद्विगुणं च तोयम् ।

उष्णं तदर्धं कथितं च दत्त्वा विलोडयेत्तन्मृदितं यथावत् १०६

सुवस्त्रपूतं प्रविधाय तत्तु संस्थापनीयं पुनरेव तत्र ।

ततस्तु यत्कृष्णमुपैति चोर्ध्वं संतानिकावद्रविरश्मितम् १०७

पात्रे तदन्यत्र ततो विदध्यात्तस्यान्तरे कोष्णजलं निधाय ।  
 ततश्च तस्मादपरत्र पात्रे तस्माच्च पात्रादपरत्र भूयः ॥ १०८ ॥  
 पुनस्ततोऽन्यत्र निधाय कृष्णं यत्संहृतं तत्पुनराहरेच्च ।  
 यदा विशुद्धं जलमच्छमूर्ध्वं प्रसन्नं भावान्मलमेत्यधस्तात् १०९  
 तदा त्यजेत्तत्सलिलं मलं च शिलाजतु स्याज्जलशुद्धमेवम् ।  
 चतुर्थपात्राद्गलितं हि सर्वं परीक्षणं तस्य वदामि भूयः ॥ ११० ॥  
 यथा—

बह्वौ क्षिप्तं तु निर्धूमं पक्वं लिङ्गोपमं भवेत् ।  
 तृणाग्रेणाम्भसि क्षिप्तमधो गलति तन्तुवत् ।  
 गोमूत्रगन्धि कृष्णं तु शुद्धं ज्ञेयं शिलाजतु ॥ १११ ॥

एवं शुद्धस्य गुणाः प्रागुक्ताः । अथ नामानि—

शिलाजत्वद्रिजतु च शैलनिर्यास इत्यपि ।  
 गैरेयमश्मजं चापि गिरिजं शैलधातुजम् ॥ ११२ ॥

अथ शीघ्रकार्यवशात्संक्षिप्तशोधनं यथा—

गोदुग्धत्रिफलाभृङ्गद्रवैः पिष्टं शिलाजतु ।  
 दिनैकं लोहजे पात्रे शुद्धिमाप्नोत्यसंशयम् ॥ ११३ ॥

इति संक्षिप्तशुद्धिः । अथैवं शुद्धस्य गुणोत्कर्षाय भावना

प्रोक्ता—

त्रिफलावारिगोदुग्धमूत्रैर्भाव्यं शिलाजतु ।  
 स्वल्पं स्वल्पं विधानेन स्थापयेत्काचपात्रके ॥ ११४ ॥  
 अगुर्वादिशुभैर्धूपैर्धूपयेत्तत्प्रयत्नतः ।  
 मात्रया शीलयेत्पश्चात्स्निग्धशुद्धौ यथाविधि ॥ ११५ ॥  
 एकत्रिसप्तसप्ताहं कर्षमर्धपलं पलम् ।  
 हीनमध्योत्तमो योगः शिलाजस्य क्रमान्मतः ॥ ११६ ॥  
 क्षीरेणालोडितं कुर्याच्छीघ्रं रासायनं फलम् ।  
 हन्याद्रोगानशेषांश्च जीर्णे हितमिताशनः ॥ ११७ ॥

व्यायामातपमारुतचेतःसंतापगुरुविदाह्यादि ।

उपयोगादपि परतो द्विगुणं परिवर्जयेत्कालम् ॥ ११८ ॥

कुलत्थान् काकमार्ची च कपोतांश्च सदा त्यजेत् ।

माहेन्द्रमुदकं कौपं पिबेत्प्रास्रवणाम्बु वा ॥ ११९ ॥

न सोऽस्ति रोगो भुवि साध्यरूपो जत्वश्मजं यं न जयेत्प्रसह्य ।

तत्कालयोगैर्विधिवत्प्रयुक्तं स्वस्थस्य चोर्जा विपुलां दधाति १२०

सर्वानुपानैः सर्वेषु रोगेषु विनियोजितम् ।

जयत्यभ्यासतो नूनं तांस्तान् रोगान्न संशयः ॥ १२१ ॥

रसोपरससूतेन्द्ररत्नलोहेषु ये गुणाः ।

विशन्ति ते शिलाधातौ जरामृत्युजिगीषया ॥ १२२ ॥

अस्य भस्मप्रकारो रसपद्धत्याम्—

शिलया गन्धतालाभ्यां मातुलुङ्गरसेन च ।

पुटितं हि शिलाधातु म्रियतेऽष्टगिरिण्डकैः ॥ १२३ ॥

सत्त्वप्रकारस्तु—

पिष्टं द्रावणवर्गेण साम्लेन गिरिसंभवम् ।

रुद्धा मूषोदरे ध्मातं कोकिलैः सत्त्वमृच्छति ॥ १२४ ॥

अथ द्वितीयं शिलाजतु रसपद्धत्याम्—

द्वितीयं सोरकारुख्यं स्याच्छ्वेतवर्णं शिलाजतु ।

अग्निबाणोपयुक्तं तद्धितं मूत्रामयेषु च ॥ १२५ ॥

उक्तं च—

पाण्डुरं सिकताकारं कर्पूराभं शिलाजतु ।

मूत्रकृच्छ्राश्मरीमेहकामलापाण्डुनाशनम् ॥ १२६ ॥

१ रसपद्धत्यामेवं पठ्यते—“वह्युत्तेजनमुज्ज्वलं यदपरं मूत्रामयिभ्यो हि तम्”—इति; “वह्युत्तेजनमिति यदपरं श्वेतं शिलाजतु तद्वह्युत्तेजकं वह्निप्रदीपकं; अत्र जठरार्मिर्न ग्राह्यः, किंतु अग्निशस्त्राणि, तत्रत्यामेः प्रदीपकः, ‘सोरा’ इति लोके प्रसिद्धः, अग्निबाणेषु (अग्न्यस्त्रेषु ‘दारु-बारुद Gunpowder’ इति प्रसिद्धपदार्थनिर्माणार्थं) प्रयुज्यते” इति रसपद्धतिटीकायां महादेवः ।

एलातोयेन संभिन्नं सिद्धं शुद्धिमुपैति तत् ।

नैतस्य मारणं सत्त्वपात्रनं विहितं बुधैः ॥ १२७ ॥

उत्पत्तिस्तु मृत्तिकाविशेषाज्जलविशेषाज्जायते ॥

इत्युपधातुनिरूपणम् ॥

अथ चपलाख्य उपधातुरधिकोऽस्ति । तद्यथा रसपद्धत्याम्—

चत्वारश्चपला सितासितहरिच्छोणप्रभेदैः पुन-

मोघौ शोणेतशोणकज्जलनिभौ लाक्षावदाशुद्रवात् ।

शेषौ तु द्रवतश्चिरेण सुभगौ तौ शुध्यतः सप्तधा

कर्कोट्यार्द्रकजम्भलस्य सलिले संस्वेदितौ वा प्लुतौ १२८

प्राथम्याद्रसबन्धकौ तदुपरि स्यातां तु योगानुगौ

वृष्यौ दोषहरौ बुधैर्निगदितौ माक्षीकभूम्युद्भवौ ।

मोघौ निष्फलौ । शेषौ हरितसितौ । सुभगौ गुरुतरौ । प्राथ-

म्यात्प्रथमतस्तु रसबन्धकौ भवतः । शेषं स्पष्टम् । अन्यत्रापि—

चतुर्धा चपलः प्रोक्तः श्वेतः कृष्णोऽरुणो हरित् ।

वङ्गवत्प्लवते बह्वौ चपलस्तेन कीर्तितः ॥ १२९ ॥

गुणाः—

चपलः स्फटिकच्छायः षडस्रः स्निग्धको गुरुः ।

त्रिदोषघ्नोऽतिवृष्यश्च रसबन्धविधायकः ॥ १३० ॥

अयं तूपरसे कैश्चित्पठितोऽन्यै रसेषु च ।

विषोपविषधान्याम्लैर्मर्दितश्चपलस्ततः ।

अन्धमूषागतो ध्मातः सत्त्वं मुञ्चति कार्यकृत् ॥ १३१ ॥

इति चपलः ॥

इति श्रीसौराष्ट्रदेशोद्भवसारस्वतकुलावतंसोपाध्यायश्रीमाधवविरचिते आयु-

र्वेदप्रकाशे चतुर्थोऽध्यायः ॥ ३ ॥

## अथ पञ्चमोऽध्यायः ।

अथ रत्नोपरत्नानामुत्पत्तिनामलक्षणगुणशोधनमारणानि ।

उक्तं च—

मणयोऽपि च विज्ञेयाः सूतबन्धस्य कारकाः ।

देहस्य धारका नृणां जराव्याधिविनाशकाः ॥ १ ॥

रत्ननिरुक्तिः—

धनार्थिनो जनाः सर्वे रमन्तेऽस्मिन्नतीव यत् ।

अतो रत्नमिति प्रोक्तं शब्दशास्त्रविशारदैः ॥ २ ॥

अथ रत्ननामानि स्वरूपनिरूपणं च—

रत्नं क्लीबे मणिः पुंसि स्त्रियामपि निगद्यते ।

तत्तु पाषाणभेदोऽस्ति वज्रादि च तदुच्यते ॥ ३ ॥

रसपद्धत्याम्—

वज्रं विद्रुममौक्तिके मरकतं वैदूर्यगोमेदके

माणिक्यं हरिनीलपुष्पदृषदौ रत्नानि नाम्ना नव ।

यान्यन्यान्यपि सन्ति कानिचिदिह त्रैलोक्यसीम्नि स्फुटं

नाम्ना तान्युपरत्नतान्युपगतान्याहुः परीक्षाकृतः ॥ ४ ॥

वज्रं हीरकः, विद्रुमं प्रवालं, मौक्तिकं मुक्ता, मरकतं गरुडोद्गारः 'पन्ना' इति भाषा, वैदूर्यं विदुरमणिः, गोमेदः अनेनैव नाम्ना प्रसिद्धः, माणिक्यं पद्मरागः, हरिनीलः इन्द्र-नीलः, पुष्पदृषत् पुष्परागः । शेषं स्पष्टम् ॥

विष्णुधर्मोत्तरेऽपि—

मुक्ताफलं च वैदूर्यं हीरकं पद्मरागकम् ।

पुष्परागं च गोमेदं नीलं गारुत्मतं तथा ।

प्रवालं च तथैतानि महारत्नानि वै नव ॥ ५ ॥ इति ॥

उपरत्नान्यन्यत्र—

वैक्रान्तः सूर्यकान्तश्च चन्द्रकान्तस्तथैव च ।

राजवर्तो लालसंज्ञः पेरोजाख्यस्तथाऽपरः ॥ ६ ॥



मुक्ताशुक्तिस्तथा शङ्खः कर्पूराश्माऽथ काचजाः ।  
मणयो नीलपीताद्या ह्यन्ये विषहराश्च ये ॥ ७ ॥  
वह्न्यादिस्तम्भका ये च ते सर्वे हि परीक्षकैः ।  
गणिता ह्युपरत्नेषु मणयो लोकविश्रुताः ॥ ८ ॥

अथ रत्नानां नामानि—

हीरकः पुंसि वज्रोऽस्त्री चन्द्रो मणिवरश्च सः ।  
गारुत्मतं मरुत्तमश्मगर्भो हरिन्मणिः ॥ ९ ॥  
माणिक्यं पद्मरागः स्याच्छोणरक्तं च लोहितम् ।  
पुष्परागो मञ्जुमणिः स्याद्वाचस्पतिवल्लभः ॥ १० ॥  
इन्द्रनीलं च नीलं च, गोमेदः पीतरक्तकम् ।  
वैदूर्यं दूरजं रत्नं स्यात्केतुग्रहवल्लभम् ॥ ११ ॥  
मौक्तिकं शौक्तिकं मुक्ता तथा मुक्ताफलं च तत् ।  
पुंसि क्लीबे प्रवालः स्यात्पुमानेव तु विद्रुमः ॥ १२ ॥  
शुक्तिः शङ्खो गुजः क्रोडः फणी मत्स्यश्च दर्दुरः ।  
वेणुश्चाष्टौ समाख्याता सुज्ञैर्मौक्तिकयोनयः ॥ १३ ॥

अथ हीरकोत्पत्तिलक्षणानि ।

दधीच्यस्त्रः समुत्पन्नः पविस्तस्य कणाः क्षितौ ।  
विकीर्णास्ते तु वज्राख्यां भजन्ते तच्चतुर्विधम् ॥ १४ ॥  
श्वेतं द्विजाभिधं रक्तं क्षत्रियाख्यं तदीरितम् ।  
पीतं वैश्याख्यमुद्दिष्टं कृष्णं स्याच्छूद्रसंज्ञकम् ॥ १५ ॥  
विप्रो रसायने प्रोक्तः सर्वसिद्धिप्रदायकः ।  
क्षत्रियो व्याधिविध्वंसी जरामृत्युहरः परः ॥ १६ ॥  
वैश्यो धनप्रदः प्रोक्तस्तथा देहस्य दार्ढ्यकृत् ।  
शूद्रो नाशयति व्याधीन् वयःस्तम्भं करोति च ॥ १७ ॥  
स्त्रीपुंनपुंसकाश्चैते लक्षणीयाश्च लक्षणैः ।  
सुवृत्ताः फलसंपूर्णास्तेजोयुक्ता बृहत्तराः ॥ १८ ॥

पुरुषा हीरकास्ते वै रेखाबिन्दुविवर्जिताः ।

रेखाबिन्दुसमायुक्ताः षडस्त्रास्ते स्त्रियः स्मृताः ॥ १९ ॥

त्रिकोणाश्च सुदीर्घाश्च विज्ञेयास्ते नपुंसकाः ।

सर्वेषु पुरुषा श्रेष्ठा वेधका रसबन्धकाः ॥ २० ॥

स्त्रियः कुर्वन्ति कायस्य कान्तिं स्त्रीणां सुखप्रदाः ।

नपुंसकास्त्ववीर्याः स्युरकामाः सत्त्ववर्जिताः ॥ २१ ॥

स्त्रियः स्त्रीभ्यः प्रदातव्या क्लीबान् क्लीबे प्रयोजयेत् ।

सर्वेभ्यः पुरुषा योज्या बलाढ्या वीर्यवर्धनाः ॥ २२ ॥

अथ रसपद्धत्यां हीरकोत्पत्तिरन्यथोक्ता । यथा—

जातः प्राग्बलनामको दितिसुतोऽवध्यस्त्रिलोक्यां पुन-

दैर्देहमयं मखे मणितनुः सर्वात्मना याचितः ।

दत्त्वाऽथ स्वशरीरमव्यथमयं धीरः सुराणां पुर-

स्तस्थौ तैः स तु सप्ततन्तुभुजिभिः स्वर्गेश्वरायार्पितः २३

चिच्छेदाथ शिरोऽस्य वज्रशिरसो वज्रेण वज्री पुन-

भूतो रत्नसमुच्चयो बल इति स्माहुः पुराणर्षयः ।

मूर्ध्नो वा वदनादमुष्य पवयो ये जज्ञिरे ते द्विजा

बाहुम्यामुरसोऽस्य ये समभवंस्ते संस्मृताः क्षत्रियाः २४

नाभीतः कटितश्च ये निपतितास्ते नाम भूमिस्पृशो

जानुद्वन्द्वपदद्वयप्रपतितास्ते नाम शूद्रा मताः ॥ २५ ॥

प्राक् कृतयुगे । मखे तत्कृतयज्ञे । अजेयत्वाच्छत्रोरयं

देहयाचनावसर इति भावः । सप्ततन्तुभुजिभिर्यज्ञभुग्भिः ।

शेषं स्पष्टम् । पुनः प्रकारान्तरेण हीरकोत्पत्तिः—

पूर्वं मन्दरमथ्यमानजलधिभृत्युत्थिता या सुधा

तां प्रायः पिबतः सुरासुरगणस्यास्यादिमे बिन्दवः ।

ये भूमौ पतिता विकर्तनकरव्रातैः पुनः शोषिता-

स्ते वज्राण्यभवञ्जनुर्ननु पवेरित्यूचिरे केचन ॥ २६ ॥

स्पष्टम् । अत्र युगभेदेन व्यवस्था; अस्तु वा त्रिभ्य उत्पत्तिः,  
तथा सति किं बाधकम् । अथैवमुत्पत्तिमुक्त्वा हीरकस्याष्ट-  
प्रकारकं विज्ञानमाह—

उत्पत्तिर्गुणदोषजातिखनयो हस्ताङ्गुलीचालनं  
मूल्यं मण्डलिकेति रत्नदृषदां ज्ञानं वरं चाष्टधा ।

अत्रैकप्रसरेण नेक्तमपि तत्तत्तत्परीक्षास्थल—

श्लोकश्लोकात्मकशः खलु विदांकुर्वन्तु वैज्ञानिकाः ॥२७॥  
मण्डली रत्नपरीक्षकाणां सभा । उत्पत्त्यादिकं भिन्नभिन्न-  
श्लोकोक्तमपि परीक्षावसरे एकशः एकत्र विदांकुर्वन्तु जानन्ति-  
ति । एतेन समस्तश्लोकैर्व्यस्तश्लोकैरपि एकीभूतैरिव हीरकप-  
रीक्षा कर्तव्येति भावः । भूमिं प्रतिपाद्य पवेर्भेदानाह—

ब्रह्मक्षत्रियवैश्यशूद्रविभिदा ज्ञेयश्चतुर्धा पविः

पुंस्त्रीक्रीबधिभागतः पुनरसौ प्रत्येकमुक्तास्त्रिधा ।

तत्र श्वेतरुचिर्द्विजैः स्फटिकवद्रक्तस्तु किञ्चिन्नृपो

वैश्यः पीतरुगङ्घ्रिजस्त्वसितभास्तत्राप्ययं पूरुषः ॥२८॥

रेखाबिन्दुविवर्जितोऽष्टफलकः स्वच्छच्छविर्यो भवे-

त्सा स्त्री या तु षडस्रबिन्दुसहितो रेखान्वितोदाहृतः ।

निष्कोणाश्रिपिटास्त्रिकोणवपुषो दीर्घा विपुंस्त्वा पुन-

र्ध्याः स्त्रीनृनपुंसकैर्युवतिपुंषण्डाभिधानाः क्रमात् २९ .

व्याख्या—यः स्फटिकवच्छ्वेतरुचिः स द्विजः, यः किञ्चि-  
द्रक्तः स नृपः क्षत्रियः, शेषं स्पष्टम् । अथोत्तमपवेः संधार-  
णादिभिर्धर्मार्थो भवत इत्याह—

यद्वेदाध्ययनात्क्रतोरेरपि कृतेर्दानस्य वा यत्फलं

तत्प्राप्नोति पुमानतो वरतनोर्वज्रस्य संधारणात् ।

चातुर्वर्ण्यपरिग्रहादपि चतुर्वर्णाश्रयश्रेयसा

संयुक्तामुररीकरोतु न कथंकारं स भूतिं पराम् ॥ ३० ॥

अथ शूद्रवर्णोऽपि पविर्द्विर्जवर्णात्पवेरधिक इत्याह—

शूद्रादप्यधमो द्विजो यदि गुणैर्हीनः पविर्ब्राह्मणा—

दप्युच्चैरयमर्घमर्हति पुनः शूद्रो गुणैर्गौरवात् ।

आधिव्याधिसरीसृपानलारिपुव्याघ्रापमृत्युग्रहा—

स्तं नैवाभिभवन्ति यस्य सदने तिष्ठेत्पवित्रः पविः ३१

अथ पवेर्दोषानुपादिशति—

बिन्दुः काकपदं यवः किल मलो रेखेति नाम्नोदिता

दोषाः पञ्च पवेरथात्र कथितो बिन्दुः समो बिन्दुना ।

कृष्णो रक्त इति क्रमेण स पुनर्द्वेधा मतो वर्तुला—

वर्ताकारभिदा ग्रहीतुरफलः शस्तो न सर्वोऽपि सः ३२

ग्रहीतुर्ग्राहकस्य अफलः धनादिलाभस्याकर्ता । सर्वोऽपि

बिन्दुर्न शस्तः । अथ काकपदं लक्षयति—

ज्ञेयं काकपदं तु काकचरणाकारं परीक्षाकृता .

वज्रे श्रीमति संस्थितं पुनरिदं धर्तुर्भवेन्मृत्युदम् ।

यवं लक्षयति—

रक्तापीतसितासितच्छविभिदा ज्ञेयश्चतुर्धा यवा-

कारस्तत्र यवः सितः खलु पवेः पूज्योऽपरे निन्दिताः ॥ ३३ ॥

अथ मलं लक्षयति—

धाराकोणकमध्यसंस्थिततया त्रेधा मलो रत्नवि-

द्व्याख्यातः स पुनर्ग्रहीतुरनलव्याघ्रादिभीतिप्रदः ।

अथ रेखां लक्षयति—

सव्वासव्यनिवासिनि तदपरा तत्र स्थिता छेदिनी

छिन्ना चोर्ध्वगतिर्गतोर्ध्वमिति ता रेखाश्चतस्रो मताः ॥ ३४ ॥

१ 'धारायामथ कोणयोर्निगदितो मध्ये च लौहो मलस्त्रेधा सोऽप्यनलादिभी-  
तिजननो धर्तुर्भवेन्निश्चितम्' इति रसपद्धत्यां पाठः ॥

अथ तासां फलमाह—

सव्या तत्र शुभा पराः पुनरमूर्द्धाभाग्यदा, वर्तुले-  
ऽप्यन्तर्भेदिनि लग्नकोणिनि पवौ दोषास्त्वकिंचित्कराः ।

अत्रोक्तानां दोषाणामपवादमाह—वर्तुले इत्यादि । एवंभूते  
वज्रे अकिंचित्करा निष्फला इत्यर्थः । अथ पवेर्गुणानु-  
दिशति—

अच्छत्वं लघुता तथाऽष्टफलता षट्कोणता तीक्ष्णताऽ-  
प्येतान् पञ्च गुणान् गृणन्ति गुणिनो देवोपभोग्ये पवौ॥३५॥

उत्तमे पवौ अच्छत्वमादर्शादिवत्, लघुता तुषवत्, अष्ट-  
फलता अष्टफलकता, तीक्ष्णता अन्यमणिभेदकता, एते पञ्च  
गुणाः । अथोपसंहारव्याजेन खनिं निरूपयति—

जातिः प्राक्तु निरूपिता जनिरपि प्रोक्ता खनिस्त्वष्टधा  
द्वे द्वे तत्र युगे युगे प्रभवतस्तत्रादिमे कोशलः ।

कालिङ्गस्तदनन्तरे निगदितो वङ्गस्तथा मालवः

सौराष्ट्रो मणिपुण्ड्रकस्त्वथ कलौ सोपारवज्राकरौ॥३६॥

आदिमे कृतयुगे, कोशलः कोशलदेशः कालिङ्गदेशश्च;  
त्रेतायुगे वङ्गदेशः मालवश्च; द्वापरे सौराष्ट्रदेशः मणिपुण्ड्रक-  
पर्वतश्च; कलौ तु सोपारदेशः वज्राकरो वैरागरश्च 'वैरागड'  
इति भाषा । अथ मौल्यज्ञानार्थं मानपरिभाषामाह—

चत्वारः सितसर्षपाः पनसिका, ते द्वे पुनस्तण्डुल-

स्ताभ्यामेव यवो, यवः पुनरयं पिण्डेऽस्ति किंचित्पृथुः ।

पिण्डो गात्रमिति द्विधा पवित्रपुः संज्ञाऽस्य संज्ञाभिमां

ज्ञात्वा मानमिदं च तौलनिकया संतोल्य मौल्यं वदेत्॥३७॥

१ 'यवः पुनरिति' पिण्डशब्दः स्थौल्यवाचकः, अयं वंशयववत्स्थूलः,  
अधिको वा किंचित्' इति रसपद्धतिटीकायां महादेवः । २ 'मानकदण्डतो  
बत महन्मध्याल्पमौल्यं वदेत्' इति रसपद्धत्यां पाठः ।

तन्मौल्यं विचार्य वाच्यमित्याह—

मौल्यं न प्रतिदेशमस्ति सदृशं येनेदमित्थं मया  
वाच्यं तच्च तथापि गद्यत इह त्रैराशिकक्रान्तये ॥ ३८ ॥

यथा—

पिण्डस्तु त्रिविधो लघुः समगुरू तत्रोत्तमं लाघवे  
साम्ये मध्यममल्पमेव गदितं मौल्यं गुरुत्वे बुधैः ।  
त्रेधा लाघवतस्त्रिधा गुरुतया षोढा च सामान्यतो  
मूल्यं द्वादशधेदृशं खलु मतं तत्तारतम्यं क्रमात् ॥ ३९ ॥

पिण्डस्तण्डुलसंमितो यवपृथुः संभाव्य चित्ते पुन-  
र्वज्रं तेन समं विचार्य चतुरो मौल्यं ततो निर्दिशेत् ।  
तच्चेत्तत्क्रमतन्निवृत्तिकगुणैर्युक्तश्चतुर्भिः पवि-  
र्निष्कं तण्डुलसंमितो यवपृथुः प्राप्नोति मौल्यं यदि ४०

पिण्डो यस्य यवद्वयेन सदृशो माने पुनस्तण्डुलो  
मौल्यं तस्य पवेश्वतुर्गुणमुदाहर्तव्यमेवं पुनः ।  
पिण्डश्चेत्त्रिचतुःशरतुयवभः स्यादष्टद्विषोडश-  
द्विर्द्विर्वर्धितमस्य तण्डुलमितर्वज्रस्य मौल्यं तथा ॥ ४१ ॥

वृद्धत्वे तु यवोपमः प्रकृतितस्तत्पादतो मानवा-  
नष्टाविंशतिवर्धितं प्रथमतः प्राप्नोति मौल्यं मणिः ।  
पिण्डे सप्तयवोपमः परिमितौ स्यात्तण्डुलैकक्रमो  
वज्रो वारितरो लभेत परमं मौल्यं सहस्रद्वयम् ॥ ४२ ॥

स्याच्चेत्साङ्घ्रियवोपमः पविरथो माने गुरुस्तण्डुलः  
क्षीयेतास्य मणेरथ द्विगुणितं मौल्यं क्षयेऽयं क्रमः ।  
इत्थं युक्तिबलाद्विचार्य चतुरो मौल्यं मणेरदिशे-  
दर्घस्यासति वज्रवर्ष्मणि यथा दोषे क्षयं कल्पयेत् ॥ ४३

१ 'तु' ग. । २ 'त्रैराशिकं क्रान्तये' ग. । ३ 'चतुस्तदूर्ध्वयवभाः' ग.  
४ 'यथादोषं' ग. ।

यावत्स्याद्गुणिनस्ततस्त्वगुणिनो वृद्धेश्वरः कला-

श्छेत्तव्याः कुशलेन देशसमयद्रव्यात्मविज्ञानिना ॥४४॥

अथ मौल्यप्रयोक्तुर्गुणानाह—

कर्मज्ञो लघुपाणिरर्थविमुखः शास्त्रप्रवीणो गुणी .

निःसंदिग्धमतिर्विदेशविधिविन्मौल्यप्रयोक्ता भवेत् ।

अज्ञानादविचार्य मौल्यमधमः कुर्यान्मणेः कुत्सितं

कुष्ठी सोऽत्र भवेदमुत्र स पुनर्गच्छेन्महारौरवम् ॥ ४५ ॥

कर्मज्ञ इत्यादि । लघुपाणिर्येन गृहीत्वा दत्तं गुणाय भवति सः, अर्थविमुखः मध्येऽकापट्यं कृत्वा स्थितो यस्तादृशः, गुणी ऊहापोहविचारचतुरः, निःसंदिग्धमतिः . अनेकरत्नग्रहणेन जातमतिः, विदेशविधिवित् देशान्तरस्थभाषामौल्यादिज्ञः । एवं प्रयोक्ता रत्नमौल्यस्य भवेत् । अथैतादृग्चातुर्याभावे प्रयोक्तुर्दोषमाह—अज्ञानादिति । अमुत्र परलोके, महारौरवं नरकम् । अथ मुद्रादौ पविर्विन्यासप्रकारमाह—

यत्स्यादङ्गममुष्य निम्नमुदितं सद्भिः शिरस्तत्पवे-

र्विस्तीर्णं तु तलं ततः सः शिरसा योज्योऽङ्गुलीयादिषु ।

व्याख्या—यदमुष्य हीरकस्य निम्नमङ्गं गम्भीरं सद्भिस्तच्छिर उदितं, विस्तीर्णं तु तलमुदितम् । अङ्गुलीयादिषु मुद्रिकादिषु शिरसैव योज्यो न तलेन ।

परीक्षाप्रकारमाह—

वामं वामविलोचनः करतलं विस्तार्य तस्मिन् पर्वि .

तर्जन्या परिचालयेदवहितः प्रायस्तलेन स्थितः ॥ ४६ ॥

अवहितः पण्डितः, वामं करतलं विस्तार्य, तस्मिन् पर्वि तर्जन्या परिचालयेत् । कीदृशः ? वामविलोचनः वक्रदृष्टिः सन्नेव । प्रायस्तलेन नीचत्वेनावस्थितः । किं विचारणीयं तदाह—



जातिदोषगुणौ खनिर्गिरिकथे रङ्गापरङ्गौ छवि-

मौल्यं चेति दशप्रकारमशनेर्जानाति यो लक्षणम् ।

बाह्याभ्यन्तरतः प्रविष्ट इव स स्याच्छास्त्रतो मण्डली

तेषां संसदमाह चार्यबिबुधः श्रीमण्डलीं मण्डली ॥४७॥

व्याख्या—कथा इतिहासः, रङ्गः शुक्लादिः, अपरङ्गो नीलादिः, छविः कान्तिः, मौल्यं देशदेशीयं, इति दशप्रकारं पवेर्यः लक्षणं जानाति स मण्डलीं प्रविशेत् । क इव? पवे-  
र्बाह्याभ्यन्तरतः प्रविष्ट इव । कस्माच्छास्त्रतः । मण्डलीसंज्ञाया  
अर्थमाह—तेषामिति । तेषां मण्डलिकानां रत्नविदां सभां  
मण्डलीमाहुः ॥

अथ मण्डलीप्रवेशानर्हान् वक्ति—

हीनाङ्गः प्रविशेन्न तां न पतितो नो वाऽन्त्यजो नाबला

भाण्डाद्यैरिह मौल्यमल्पमधिकं प्रोक्तं न दोषाय तत् ।

व्युत्क्रम्योत्तममध्यमविपर्यासेन यद्यत्तथा

स्नेहालुब्धतया तु संसदि पुनः कुष्ठी भवेन्मण्डली ॥४८॥

स्पष्टम् । अथैकेन मौल्यविचारणा न कार्येत्याह—

नैको मौल्यविचारणां विरचयेन्नैकः परीक्षेत वा

भ्रान्तेः पूरुषधर्मतस्तु कृतके मुह्यन्ति सुज्ञा मणौ ।

शाणक्षारविलेखनेन विनुदेत्संदेहमन्ये पुन-

लिख्यन्ते कुलिशेन हन्त कुलिशं केनापि नो लिख्यते ४९

व्याख्या—भ्रमप्रमादादीनां पूरुषधर्माणां सत्त्वात्संदेहे  
शाणक्षारविलेखनेन पविं विलिखेत् । अन्ये तु मणयः कुलि-  
शेन लिख्यन्ते । इति हीरकपरीक्षा ॥



येऽष्टौ मौक्तिकभूमयः करिकिरित्वक्सारमत्स्याम्बुमु-

क्कम्बुरोगतिशुक्तयोऽत्र चरमोत्पन्नं पुनर्विश्रुतम् ।

करिमौक्तिकलक्ष्माह—

यदन्तावलकुम्भसंभवमदः पीतारुणं मन्दरुक्

धात्रीदभ्रतयाऽत्र रत्नमधमं काम्बोजकुम्भीन्द्रजम् ॥५०॥

अथ किरिर्वराहः, तज्जमौक्तिकलक्ष्माह—

एकाकी शिशुरैष निःस्पृहतया यः काननं गाहते

तस्यानादिवराहवंशजनुषः कोलस्य मूर्ध्नि स्थितम् ।

कङ्कोलाकृतिमिन्दुकुन्दधवलं दैवादवाप्नोति चे—

न्मुक्तां यः समुपास्यते स निधिभिर्मर्त्यो धनाधीशवत् ॥

अथ त्वक्सारो वंशः, तज्जमौक्तिकलक्ष्माह—

मुक्ताः सन्ति कुलाचलेषु करकाकान्तिद्रुहो वंशजाः

कर्कन्धूफलबन्धवो निदधते कण्ठेषु सिद्धाङ्गनाः ।

मत्स्यजमौक्तिकलक्ष्माह—

प्रोष्ठीगर्भभवस्तु मौक्तिकमणिर्गुञ्जासमः पाटली-

पुष्पाभः स न लभ्यते भुवि जनैरस्मिन् कलौ पापिनि ॥

अथाम्बुमुञ्जो घस्तज्जमौक्तिकलक्ष्माह—

यन्मेघोदरसंभवं तदवनीमप्राप्तमेवामरै-

व्योमस्थैरपनीयते विनिपतद्वर्षासुं मुक्ताफलम् ।

तिग्मांशोरापि दुर्निरिक्ष्यमकृशं सौदामिनीसंनिभं

देवानामपि दुर्लभं न मनुजाः स्युस्तस्य पात्रं पुनः ५३

अथ कम्बुः क्षुद्रशङ्खः, तज्जमौक्तिकलक्ष्माह—

शङ्खस्य श्रुतिहारिणो जलनिधौ ये वंशजाः कम्बव-

स्तेष्वन्तः किल मौक्तिकं भवति यत्तच्छुक्रतारान्निभम् ।

कापोताण्डसमं सुवृत्तमकृशश्रीकं सुरूपं लघु

स्निग्धं स्पर्शपवित्रमत्र न पुनर्मर्त्यैस्तदासाद्यते ॥ ५४ ॥

अथ उरोगातिः सर्पः, तज्जमौक्तिकलक्ष्माह—

शेषस्यान्वयिनां फणासु फणिनां यन्मौक्तिकं जायते  
वृत्तं निर्मलमुज्ज्वलं शशिरुचि श्यामच्छवि श्रीकरम् ।

श्यामच्छवि श्यामाभासं, तत्फलमाह—

कङ्कोलाकृति कोटिकोटिसुकृतैः प्राप्नोति चेन्मानवः  
स स्याद्वाजिगजाधिपो नृपसमो जातोऽपि नीचे कुले ॥  
आस्ते सद्गानि चेत्स पन्नगमणिस्तं यातुधानामरा  
हर्तुं रन्ध्रमवेक्षते तदीतरः कुर्यान्महाशान्तिकम् ।

अथ शुक्तिजमौक्तिकलक्ष्माह—

वज्राघातविघटिताद्वलमुखाद्गुष्टाः पुनर्ये द्विजाः  
क्षारोदन्वति यत्र यत्र पतितास्ते ते भवन्नाकराः ॥५६॥  
आदायः पृथुबर्बरो जलनिधौ स्यादारवाटस्ततो  
नाम्ना सिंहलकोर्मिजौ तदुपरि स्यात्पारसीकोऽपरः ।  
अत्रोदन्वति शुक्तिजीवजठरक्रोडैककोणस्थिताः  
स्वातीशम्बरविन्दवः परिणमन्त्यक्लिन्नमुक्तातया ॥५७॥  
सुस्निग्धं मधुवर्णमुत्तमरुचि स्यात्सिंहले मौक्तिकं  
स्निग्धं पीतरुगिन्दुबिम्बरुचिरं स्यादारवा (ला) टोद्भवम् ।  
श्वेतं स्निग्धमतीव तन्धुरतरं स्यात्पारसीकोद्भवं  
रूक्षं किञ्चन वर्णसंकरयुतं स्याद्द्वार्वरं मौक्तिकम् ॥५८॥  
शोणं तूर्मिजसंभवं विदुरतिस्निग्धं तथाऽऽदायजं  
चातुर्वर्ण्ययुतं सुलक्षणमतिश्लक्ष्णं कविश्रीधरम् ।  
कविः शुक्रः ॥

षट्स्वेतेष्वपि रुक्मिणीव जगति ख्यातिं गता रुक्मिणी  
नाम्ना शुक्तिरनीदृगुत्तमगुणा सिन्धौ समुज्जृम्भते ॥५९॥

१ 'इतरतः' ग. । २ 'स्यादारलाटस्ततो' ग. । ३ शम्बरं नाम जलम् ।  
४ 'स्वच्छं' ग. ।

तस्या गर्भभवं तु कुङ्कुमनिभं सर्वासु जातिष्वपि  
 श्रेष्ठं भूरिगुणं वदन्ति कृतिनः श्रेयस्करं तद्भवेत् ।  
 स्वच्छं ह्लादि लघूदकद्युतियुतं मुक्ताफलं किञ्चन  
 स्थूलं स्निग्धमतीव निर्मलमिलाभूमौ प्रकाशं सदा ॥६०॥  
 आम्नायोदितमस्य मौल्यमवनौ तालद्वयीजघ्नको  
 राशिर्हमकृत्तः कृतस्तदधमं वा मध्यमं जायते ।  
 दोषान् पञ्च लघून्, गुरुंश्च चतुरः, षट् चैव दोषेतरान्  
 छायास्त्रित्वमिता गृणन्ति सुधियो मुक्तामणौ ते पुनः ॥  
 दीर्घं पार्श्वकृशं त्रिवृत्तमपि च त्र्यस्रं ततः कापिलं  
 पञ्चैते खलु मौक्तिकेषु गदिता दोषास्तु साधारणाः ।  
 नाम्नैवोदितलक्षणाः पुनरमी विच्छिन्निरुग्योगिता-  
 दौर्भाग्यप्रभुताविनाशलघुताकौलीनताकारिणः ॥ ६२ ॥  
 शुक्तिस्पर्शनमस्यनेत्रजठराकारातिरक्ताङ्गताः  
 श्वित्रक्रोशः(१) दरिद्रतामृतिकरा दोषा बृहन्तस्त्वमी ।  
 तेष्वन्त्यौ विशदौ स्वशुक्तिसदृशस्त्वाद्यौ द्वितीयस्ततो  
 मत्स्याक्षच्छविलाञ्छनः पुनरमी शस्ता न मुक्ताफले ६३  
 दीप्तिगौरववृत्तताविमलतासुस्निग्धताकान्तताः  
 स्युः षट् शुक्तिमणौ गुणा इति गुणैर्युक्तं पुनर्मौक्तिकम् ।  
 यः कण्ठे बिभृयात्समस्तजनुषामंहःसमाप्तिं नये-  
 च्छायास्तु त्रिविधा स्मृता मधुसिताश्रीखण्डखण्डश्रियः ॥  
 वृत्तस्थूलगुरूक्लृचि शुभं नीघ्नीं तु तत्प्राप्नुया-  
 त्सत्यं त्वत्र तुलामुशन्ति कवयो जातिस्पृशं मौक्तिकम् ।  
 गुञ्जा द्वित्रियवान्भवेदिह पुनर्माषश्चतुर्भिश्च तैः  
 शाणः शाणयुगात्कलञ्ज उदगान्निष्कस्तदेकादशात् ६५  
 इति मुक्तोत्पत्तिलक्षणानि ॥

अथ रसरत्नसमुच्चयोक्तानि सर्वेषां लक्षणानि गुणाश्च लि-  
ख्यन्ते । वज्रस्य—

वज्रं च षड्सोपेतं सर्वरोगापिहारकम् ।

सर्वाघशमनं सौख्यदाढ्यकारि रसायनम् ॥ ६६ ॥

काकपादं च भस्माङ्कं रेखाक्रान्तं तु वर्तुलम् ।

आधारं मलिनं बिन्दुसंत्रासि स्फुटितं तथा ।

नीलाभं चिपिटं रूक्षं तद्वज्रं दोषलं त्यजेत् ॥ ६७ ॥

यत्पाषाणतले निकाषनिकरे नोद्धृष्यते निष्ठुरै-

र्यच्चान्योपललोहमुद्ररमुखैर्लेखं न यात्याहतम् ।

यच्चान्यान्निजलीलयैव दलयेद्वज्रेण वा भिद्यते

तज्जात्यं कुलिशं वदन्ति कुशलाः स्थाप्यं महार्घं च तत् ॥ ६८ ॥

अष्टास्रं चाष्टफलकं षट्कोणमतिभासुरम् ।

अम्बुदेन्द्रधनुर्वारितरं पुंवज्रमुच्यते ।

पुंस्त्रीनपुंसकं वज्रं योज्यं पुंस्त्रीनपुंसके ॥ ६९ ॥

आयुष्पदं झटिति सद्गुणदं च वृष्यं

दोषत्रयप्रशमनं सकलामयघ्नम् ।

सूतेन्द्रबन्धरससद्गुणकात्सर्यदायि

मृत्युञ्जयं तदमृतोपममेव वज्रम् ॥ ७० ॥

अन्यत्रापि—

वज्रं समीरकफपित्तगदाभिहन्या-

द्वज्रोपमं च कुरुते प्रपुरुत्तमश्रि ।

शोषक्षयभ्रमभगन्दरमेहमेदो-

पाण्डूदरश्वयथुहारि च षड्रसाढ्यम् ॥ ७१ ॥

अशुद्धं कुरुते वज्रं कुष्ठं पार्श्वव्यथां तथा ।

पाण्डुं तापं गुरुत्वं च तस्मात्संशोध्य मारयेत् ॥ ७२ ॥

आयुः पुष्टिं बलं वीर्यं वर्णं सौख्यं करोति च ।  
सेवितं सर्वरोगघ्नं मृतं वज्रं न संशयः ॥ ७३ ॥

अथ वज्रशोधनम्—

व्याघ्रीकन्दगतं वज्रं दोलायन्त्रेण पाचयेत् ।  
सप्ताहं कोद्रवकाथे कुलिशं विमलं भवेत् ॥ ७४ ॥

अन्यत्र दिनान्यप्युक्तानि—

कुलत्थकोद्रवकाथे दोलायन्त्रे विपाचयेत् ।  
व्याघ्रीकन्दगतं वज्रं त्रिदिनं तद्विशुध्यति ॥ ७५ ॥

व्याघ्री कण्टकारिका । प्रकारान्तरम्—

व्याघ्रीकन्दगतं वज्रं मृदा लिप्तं पुटे पचेत् ।  
अहोरात्रात्समुद्धृत्य यहमूत्रेण सेचयेत् ।  
वज्रीक्षीरेण वा सिञ्चेत्कुलिशं विमलं भवेत् ॥ ७६ ॥

प्रकारान्तरम्—

गृहीत्वा हि शुभं वज्रं व्याघ्रीकन्दे विनिक्षिपेत् ।  
महिषीविष्ठया लिप्त्वा करीषाग्नौ विपाचयेत् ॥ ७७ ॥  
त्रियामं वा चतुर्यामं यामिन्यन्तेऽश्वमूत्रके ।  
सेचयेत्पाचयेदेवं सप्तरात्रेण शुध्यति ॥ ७८ ॥

अथ वज्रमारणम्—

त्रिवर्षारूढकार्पासमूलमादाय पेषयेत् ।  
त्रिवर्षनागवह्या वा निजद्रावैः प्रपेषयेत् ॥ ७९ ॥  
तद्गोलके क्षिपेद्वज्रं रुद्ध्वा गजपुष्टे पचेत् ।  
एवं सप्तपुटैर्नूनं कुलिशं मृतिमाप्नुयात् ॥ ८० ॥

इति वज्रभस्म । अथान्यः प्रकारः—

त्रिसप्तवारं संतप्तं खरमूत्रेण सेचितम् ।  
मत्कुणैस्तालकं पिष्ट्वा तद्गोले कुलिशं क्षिपेत् ॥ ८१ ॥

प्रध्मातं वाजिमूत्रेण सिक्तं पूर्वक्रमेण वै ।

भस्मीभवति तद्वज्रं शङ्खशीतांशुसुन्दरम् ॥ ८२ ॥

इति वज्रभस्म । अथान्यः प्रकारः—

कांस्यपात्रस्थभेकस्य मूत्रे वज्रं समावपेत् ।

त्रिसप्तशस्तु संतप्तं वज्रमेवं मृतं भवेत् ॥ ८३ ॥

इति वज्रभस्म । कांस्यपात्रस्थभेकस्येत्यस्य व्याख्या—  
कांस्यस्य उत्ताना कटोरिका, तत्रस्थो भेको मण्डूकः, अङ्गुल्या-  
दिना धर्षितः, पात्रस्य चिक्रणतया बहिर्गन्तुमशक्तो भीतः  
सन्मूत्रं सृजति; इति मूत्रग्रहणार्थमयं यत्न इति भावः ॥  
अन्यः प्रकारः—

मेषशृङ्गं भुजङ्गास्थि कूर्मपृष्ठाम्लवेतसम् ।

शशदन्तं समं पिष्ट्वा वज्रीक्षीरेण गोलकम् ॥ ८४ ॥

कृत्वा तन्मध्यगं वज्रं म्रियते ध्मातमेव हि ।

इति वज्रभस्म । अथान्यः सुगमः प्रकारः—

हिङ्गुसैन्धवसंयुक्ते क्षिपेत्काथे कुलत्थजे ।

तप्तं तप्तं पुनर्वज्रं भवेद्भस्म त्रिसप्तधा ॥ ८५ ॥

इति वज्रभस्म ।

अथ विद्रुमलक्षणगुणाः ।

पक्वबिम्बीफलच्छायं वृत्तायतमवक्रकम् ।

स्निग्धमव्रणकं स्थूलं प्रवालं सप्तधा शुभम् ॥ ८६ ॥

आगाररञ्जनाक्रान्तं वक्रं सूक्ष्मं सकोटरम् ।

रूक्षं कृष्णं लघु श्वेतं प्रवालमशुभं त्यजेत् ॥ ८७ ॥

बालार्ककिरणारक्ता सागरसलिलोद्भवा लता याऽस्ति ।

न त्यजति निजरुचिं निकषे घृष्टाऽपि सा स्मृता जात्या ८८

प्रवालं मधुरं साम्लं कफपित्तादिदोषनुत् ।

वीर्यकान्तिकरं स्त्रीणां धृतं मङ्गलदायकम् ॥ ८९ ॥

क्षयपित्तास्रकासघ्नं दीपनं पाचनं लघु ।  
शमनं विषभूतादेर्विद्रुमं नेत्ररोगहृत् ॥ ९० ॥

अथ मौक्तिकम्—

ह्लादि श्वेतं लघु स्निग्धं रश्मिवन्निर्मलं महत् ।  
ख्यातं तोयप्रभं वृत्तं मौक्तिकं नवधा शुभम् ॥ ९१ ॥  
नक्षत्राभं वृत्तमत्यन्तमुक्तं स्निग्धं स्थूलं निर्मलं निर्व्रणं च ।  
न्यस्तं धत्ते गौरवं अचुलायां तन्निर्मौल्यं मौक्तिकं सौख्यदायि ॥

यद्विच्छायं मौक्तिकं व्यङ्गकायं  
शुक्तिस्पर्शं रक्ततां चाति धत्ते ।

मत्स्याक्षीकं रुक्षमुत्ताननिम्नं  
नैतद्धार्यं धीमताऽसौख्यदायि ॥ ९३ ॥

लवणक्षारक्षोदिनि पात्रे गोमूत्रपूरिते क्षिप्तम् ।  
मर्दितमपि शालितुषैर्यदविकृतं तत्तु मौक्तिकं जात्यम् ॥ ९४ ॥  
मौक्तिकं सुमधुरं सुशीतलं दृष्टिरोगशमनं विषापहम् ।  
राजयक्ष्मपरिकोपनाशनं क्षीणवीर्यबलपुष्टिवर्धनम् ॥ ९५ ॥

कफपित्तक्षयध्वंसि कासश्वासाग्निमान्द्यनुत् ।  
पुष्टिदं वृष्यमायुष्यं दाहघ्नं मौक्तिकं मतम् ॥ ९६ ॥

अथ माणिक्यं पद्मराग इति च ।

माणिक्यं मधुरं स्निग्धं वातपित्तविनाशनम् ।  
रत्नप्रयोगविज्ञानां रसायनकरं परम् ॥ ९७ ॥  
स्निग्धं सुगात्ररचितं दीप्तं स्वच्छं सुरङ्गं च ।  
तज्जात्यं माणिक्यं कल्याणं धारणात्कुरुते ॥ ९८ ॥  
यद्विच्छायं शर्करिलं कर्कशधूम्रं स्वरागविकलं च ।  
विरूपलघु माणिक्यं न धार्यं दोषावहं त्याज्यम् ॥ ९९ ॥

कुशेशयदलच्छायं स्वच्छं स्निग्धं महत्स्फुटम् ।  
 वृत्तायतं समं गात्रं माणिक्यं त्वष्टधा शुभम् ॥ १०० ॥  
 माणिक्यं दीपनं वृष्यं कफवातक्षयार्तिनुत् ।  
 भूतवेतालपापघ्नं कर्मजव्याधिनाशनम् ॥ १०१ ॥

अथ गारुत्मतम् ।

मरकतं विषघ्नं हि शीतलं मधुरं रसे ।  
 अम्लपित्तहरं रुच्यं पुष्टिदं भूतनाशनम् ॥ १०२ ॥  
 स्वच्छं च गुरु सुच्छायं स्निग्धं गात्रं च मार्दवम् ।  
 अव्यङ्गं बहुरङ्गं च शुभं मरकतं मतम् ॥ १०३ ॥  
 शर्करिलं रुक्षमलिनं लघु हीनकान्तिकल्माषम् ।  
 त्रासयुतं विकृताङ्गं मरकतममरोऽपि नोपभुञ्जीत ॥ १०४ ॥  
 यच्छैवालशिखण्डिशङ्खलहरित्कांथैश्च काकच्छदैः  
 खद्योतेन च बालकोरवपुषा शैरीषप्लुषेण च ।  
 छायाभिः सततं दधाति नैदिदं निर्दिष्टमष्टात्मकं  
 जात्यं यत्तपनातपैश्च परितो गारुत्मतं रञ्जयेत् ॥ १०५ ॥

अथ वैदूर्यम् ।

वैदूर्यमुष्णमम्लं च कफमारुतनाशनम् ।  
 गुल्मप्रभृतिरोगघ्नं भूमिजं च शुभावहम् ॥ १०६ ॥  
 एकं वेणुपलाशपेशलरुचा मायूरकण्ठत्विषा  
 मार्जारक्षणापिङ्गलच्छविजुषा ज्ञेयं त्रिधा छायाया ।  
 यद्गात्रं गुरुतां दधाति नितरां स्निग्धं तु दोषोज्झितं  
 वैदूर्यं विदलं वदन्ति सुधियः स्वच्छं च तच्छोभनम् ॥  
 विच्छायं मृच्छिलागर्भं लघु रुक्षं त्वसत्कृतम् ।  
 सत्रासं चिपिटं कृष्णं वैदूर्यं दूरतस्त्यजेत् ॥ १०८ ॥



वैदूर्यं श्यामशुभ्राभं समं स्वच्छं गुरु स्फुटम् ।  
 भ्रमच्छुभ्रोत्तरीयेण गर्भितं शुभमीरितम् ॥ १०९ ॥  
 घृष्टं यदात्मना स्वच्छं स्वच्छायां निकषात्मनि ।  
 स्फुटं प्रदर्शयेदेतद्वैदूर्यं जात्यमुच्यते ॥ ११० ॥  
 वैदूर्यं रक्तपित्तघ्नं प्रजायुर्बलवर्धनम् ।  
 पित्तप्रधानरोगघ्नं दीपनं वृष्यमेव च ॥ १११ ॥

अथ गोमेदम् ।

सुस्वच्छगोजलच्छायं स्निग्धं स्वच्छं समं गुरु ।  
 निर्दलं मसृणं दीप्तं गोमेदं शुभमष्टधा ॥ ११२ ॥  
 गोमेदकोऽम्ल उष्णश्च वातकोपेविकारजित् ।  
 दीपनः पाचनश्चैव धृतोऽयं पापनाशनः ॥ ११३ ॥  
 पात्रे यत्र न्यस्ते पयः प्रयात्येव गोजलोज्ज्वलितम् ।  
 घर्षेऽप्यहीनकान्ति गोमेदं तं बुधा विदुर्जात्यम् ॥ ११४ ॥  
 गोमेदं कफपित्तघ्नं क्षयपाण्डुक्षयंकरम् ।  
 दीपनं पाचनं रुच्यं त्वच्यं बुद्धिप्रबोधनम् ॥ ११५ ॥  
 विच्छायं लघु रूक्षाङ्गं चिपिटं पटलाचितम् ।  
 निष्पभं पीतकाचाभं गोमेदं न शुभावहम् ॥ ११६ ॥

अथेन्द्रनीलम् ।

एकच्छायं गुरु स्निग्धं स्वच्छं पिण्डितविग्रहम् ।  
 मृदुर्मध्ये लसज्ज्योतिः सप्तधा नीलमुत्तमम् ॥ ११७ ॥  
 श्वासकासहरं वृष्यं त्रिदोषघ्नं सुदीपनम् ।  
 विषमज्वरदुर्नामपाषाणं नीलमीरितम् ॥ ११८ ॥  
 नीलकस्तिक्तकः श्रेष्ठः कफपित्तानिलापहः ।  
 यो दधाति शरीरस्य शौरिर्मङ्गलदो भवेत् ॥ ११९ ॥  
 न निम्नो निर्मलो गात्रे मसृणो गुरुदीप्तिकः ।  
 तृणग्राही मृदुर्नीलो दुर्लभो लक्षणान्वितः ॥ १२० ॥

सितशोणपीतकृष्णाश्लया नीले क्रमादिमाः कथिताः ।

विषादिवर्णसिद्धयै धारणमस्यापि वज्रवत्फलवत् ॥१२१॥

अस्त्यानचन्द्रिकास्यन्दसुन्दरीक्षीरपूरितम् ।

यत्पात्रं रञ्जयत्याशु स जात्यो नील उच्यते ॥ १२२ ॥

अथ पुष्परागम् ।

सच्छायपीतगुरुगात्रसुरङ्गशुद्धं

स्निग्धं च निर्मलमतीव सुवृत्तशीतम् ।

यत्पुष्परागममलं क्षयनाशकारि

पुष्णाति कीर्तिमतिशौर्यसुखायुरर्थान् ॥ १२३ ॥

कृष्णबिन्दुङ्कितं द्यक्षं धवलं मलिनं लघु ।

विच्छायं शर्कराङ्गाभं पुष्परागं सदोषकम् ॥ १२४ ॥

घृष्टो निकषपदे यत्पुष्यति यो रागमधिकमात्मीयम् ।

एष खलु पुष्परागो जात्यस्तथाऽयं परीक्षकैरुक्तः ॥१२५॥

पुष्परागं गुरु स्निग्धं स्वच्छं स्थूलं समं मृदु ।

कर्णिकारप्रसूनाभं मसृणं शुभमष्टधा ॥ १२६ ॥

पुष्परागं विषच्छर्दिकफवाताग्निमान्द्यनुत् ।

कुष्ठाशोदाहरोगघ्नं दीपनं लघु पाचनम् ॥ १२७ ॥

अथ सर्वेषां समुच्चितं लक्ष्म—

श्यामः स्यादिन्द्रनीलस्त्वतिमसृणतनुश्चाथ गारुत्मतः स्या-

नीलच्छायोऽतिदीप्तोऽप्यथ मिहिरमणिः सूर्यतप्तोऽग्निमुक्स्यात् ।

चन्द्रांशुस्पर्शतोऽम्भः स्रवति शशिमणिः पुष्परागस्तु पुष्प-

प्रख्यः श्रीवज्रमुच्चैर्धनसमभिहतं संविशेल्लोहपिण्डे ॥ १२८ ॥

वैदूर्यं यद्विडालेक्षणरुचि गदितं स्याच्च गोमेदरत्नं

गोमूत्राभं विधूमज्ज्वलदनलनिभं पद्मरागं वदन्ति ।

मुक्ताशङ्कुप्रवालं सरिदधिपतिजं विश्वविख्यातमेत-

द्राजावर्तं तु पीतारुणमृदुसुरभिक्षोणिभागोत्थमाहुः १२९

अथ पञ्चरत्नानि—

पुष्परागं महानीलं पद्मरागं सवज्रकम् ।

मरकतं च संप्रोक्ताः पञ्च रत्नवराः शुभाः ॥ १३० ॥

अथ मणयः—

वैक्रान्तः सूर्यकान्तश्च हीरकं मौक्तिकं मणिः ।

चन्द्रकान्तस्तथा चैव राजावर्तश्च सप्तमः ॥

गरुडोद्गारकश्चैव ज्ञातव्या मणयो ह्यमी ॥ १३१ ॥

पूर्वोक्ताश्च । अथ वज्रव्यतिरिक्तानां मणीनामुत्पत्तिः—

गोमेदताक्षर्यवायजदेवेज्यमणीन्दुतरणिकान्ताद्याः ।

नानावर्णगुणाढ्या विज्ञेयाः स्फटिकजातयः प्राज्ञैः ॥ १३२ ॥

वायजं वैदूर्यं, देवेज्यः पुष्परागः, शेषं स्पष्टम् । अथ स्फटिकः—

स्फटिकं सितोपलं स्यादमलमणिर्निर्मलोपलं स्वच्छम् ।

स्वच्छमणिरमलरत्नं निस्तुषरत्नं शिखिप्रियं नवधा ॥ १३३ ॥

स्फटिकः समवीर्यः स्यात् पित्तदाहार्तिशोषनुत् ।

तस्याक्षमालां जपतां दत्ते कोटिगुणं फलम् ॥ १३४ ॥

यद्गङ्गातोयविन्दुच्छवि विमलतमं निस्तुषं नेत्रहृद्यं

स्निग्धं शुद्धान्तरालं मधुरमतिहिमं पित्तदाहास्रहारि ।

पाषाणैर्यन्निघृष्टं स्फुटितमपि निजां स्वच्छतां नैव जह्या—

त्तज्जात्यं जात्वलभ्यं शुभमुपतनुते शैवरत्नं विचित्रम् ॥

अथ भवति सूर्यकान्तस्तपनमणिस्तपनश्च रविकान्तः ।

दीप्तोपलोऽग्निगर्भो ज्वलनाश्माङ्कोपलश्च वसुनामा ॥ १३६ ॥

रविकान्तो भवेदुष्णो निर्मलश्च रसायनः ।

वातश्लेष्महरो मेध्यः पूजनाद्रवितुष्टिदः ॥ १३७ ॥

शुद्धः स्निग्धो निर्व्रणो निस्तुषोऽन्त-

र्यो निर्घृष्टोऽत्यन्तनैर्मल्यमेति ।

यः सूर्याशुस्पर्शनिःस्यूतवह्नि-

र्जात्यः सोऽयं कथ्यते सूर्यकान्तः ॥ १३८ ॥

इन्दुकान्तश्चन्द्रकान्तश्चन्द्राश्मा चन्द्रजोपलः ।

शीतात्मा चन्द्रिकाद्रावः शशिकान्तश्च सप्तधा ॥ १३९ ॥

शिशिरश्चन्द्रकान्तस्तु स्निग्धः पित्तास्रतापनुत् ।

शिवप्रीतिकरः स्वच्छो ग्रहालक्ष्मीविनाशनः ॥ १४० ॥

स्निग्धं शीतं पीतमत्रासमन्त-

र्धत्ते चित्ते स्वच्छतां यन्मुनीनाम् ।

यश्च स्रावं याति चन्द्रांशुसङ्गा-

ज्जात्यं रत्नं चन्द्रकान्ताख्यमेतत् ॥ १४१ ॥

राजावर्तो नृपावर्तो राजन्यावर्तकस्तथा ।

आवर्तमणिरावर्तः स्यादित्येष शराह्वयः ॥ १४२ ॥

राजावर्तः कटुः स्निग्धः शिशिरः पित्तनाशनः ।

सौभाग्यं कुरुते नृणां भूषणेषु प्रयोजितः ॥ १४३ ॥

निर्गारमसितमसृणं नीलं गुरु निर्मलं बहुच्छायम् ।

शिखिकण्ठसमं सौम्यं राजावर्तं वदन्ति जात्यमणिम् ॥ १४४ ॥

पेरोजं हरिताश्मा च भस्माङ्गं हरितं द्विधा ।

पिरोजं सुकषायं स्यान्मधुरं दीपनं सरम् ॥ १४५ ॥

स्थावरं जङ्गमं चैव संयोगाच्चापि यद्विषम् ।

तत्सर्वं नाशयेच्छीघ्रं मूलभूतादिदोषजम् ॥ १४६ ॥ इति ॥

अथाशेषरत्नानां शोधनमार्गं, उक्तं च--

रत्नोपरत्नान्येतानि शोधनीयानि यत्नतः ।

अशुद्धानि न कुर्वन्ति गुणान् रोगांस्तु तन्वते ॥ १४७ ॥

शुध्यत्यम्लेन माणिक्यं जयन्त्या मौक्तिकं शुचि ।

विद्रुपं क्षारवर्गेण ताक्ष्यं गोदुग्धतः शुचि ॥ १४८ ॥

पुष्परागं च संधानैः कुलत्थकाथसंयुतैः ।

तन्दुलीयजलैर्वज्रं नीलं नीलीरसेन च ॥ १४९ ॥

रोचनाद्भिश्च गोमेदं वैदूर्यं त्रिफलाजलैः ।

धृतान्येतेषु संस्विन्नान्याशु शुध्यन्ति दोलया ॥ १५० ॥

लकुचद्रावसंपिष्टैः शिलातालकगन्धकैः ।

वज्रं विनाऽन्यरत्नानि म्रियन्तेऽष्टपुटैः खलु ॥ १५१ ॥

इति सर्वरत्नभस्मीकरणम् । अत्र कश्चिद्विशेषः—

रत्नादीनामलाभे तु ग्राह्यं तस्योपरत्नकम् ।

मौक्तिकस्याऽप्यभावे तु मुक्ताशुक्तिं प्रयोजयेत् ॥ १५२ ॥

अत्र गुरुचरणाः—

न हन्याद्धीरकादीनि नवरत्नानि बुद्धिमान् ।

महामौल्यानि तेषां तु वधे रौरवमृच्छति ॥ १५३ ॥

तर्हि ऋषिभिः कथं हननक्रियोक्तेति संदेहनिवृत्त्यर्थं परं

परोपदेशप्राप्तं बीजमस्ति; तद्यथा—

वज्रादीनां तु संस्कारे क्रियमाणे पतन्ति ये ।

गात्रेभ्यः खण्डकाः स्वल्पास्तान् हन्याद्बुद्धिमान् भिषक् ॥

यद्वा तत्खनिजाता ये तज्जांतीयाः सुलक्षणाः ।

स्वल्पमूल्यास्तु तेषां हि वधे नास्तीह पातकम् ॥ इति ॥ १५५ ॥

अन्यच्च—

गुणां यथैव रत्नानामुपरत्नेषु ते तथा ।

तेषु किञ्चित्ततो हीना विशेषोऽयमुदाहृतः ॥ १५६ ॥

अथोपरत्नेषु वैक्रान्तोत्पत्तिनामगुणशोधनमारणानि ।

देव्या हते महादैत्ये महिषासुरसंज्ञके ।

तद्देहरुधिरोद्भूता बिन्दवो यत्र यत्र हि ॥ १५७ ॥

पतिता विन्ध्यकाद्रेस्तु दक्षिणोत्तरतो रणे ।

वज्राकारास्तु ते जाता वैक्रान्ता इत विश्रुताः ॥ १५८ ॥

गौरीमते तु—

विकृता वज्रखण्डा ये वैक्रान्ताख्या भजन्ति ते ।

जातयः शोधनं हिंसा गुणास्तेषां तु वज्रवत् ॥ १५९ ॥

अन्यच्च—

भैरवं गणनाथं च संपूज्य बलिपूर्वकम् ।

सुसुहृते ततः कार्यं वैक्रान्तग्रहणं बुधैः ॥ १६० ॥

वैक्रान्तः श्वेतपीतादिभेदेनाष्टप्रकारकः ।

करणे स्वर्णरूप्यादेः स्वस्ववर्णः शुभो मतः ॥ १६१ ॥

वैक्रान्तः कृष्णवर्णो यः षट्कोणो वसुकोणकः ।

मंसृणो गुरुतायुक्तो निर्मलः सर्वसिद्धिदः ॥ १६२ ॥

गुणाः—

वैक्रान्तो वज्रसदृशो देहलोहकरो मतः ।

विषघ्नो रसराजस्य ज्वरकुष्ठक्षयप्रणुत् ॥ १६३ ॥

अन्यत्रापि—

वैक्रान्तस्तु त्रिदोषघ्नः षड्रसो देहदाढ्यकृत् ।

पाण्डूदरज्वरश्वासकासयक्ष्मप्रमेहनुत् ॥ १६४ ॥

अशुद्धौ वज्रवैक्रान्तौ किलासं दाहसंततिम् ।

पार्श्वपीडां तथा पाण्डुं कुरुतौ तौ विशोधयेत् ॥ १६५ ॥

शोधनमारणे—

वैक्रान्तो वज्रवच्छोध्यो ध्मातः सित्तोऽश्वमूत्रके ।

वज्रवन्मृतिमापन्नो वज्रस्थाने प्रयोजयेत् ॥ १६६ ॥

प्रकारान्तरम्—

कुलित्यकाथसंस्त्रिभो वैक्रान्तः परिशुध्यति ।

त्रियतेऽष्टपुटैर्गन्धनिम्बूकद्रवसंयुतः ॥ १६७ ॥

इति वैक्रान्तभस्म । सत्त्वप्रकारस्तु—

सत्त्वपातनयोगेन मर्दितश्च वटीकृतः ।

मूषास्थो घटिकाध्मातो वैक्रान्तः सत्त्वमुत्सृजेत् ॥ १६८ ॥

इति वैक्रान्तसत्त्वम् । अथान्यः प्रकारः—

वैक्रान्तानां पलं चैकं कर्षेकं टङ्कणस्य च ।

रविक्षीरैर्दिनं भृग्व्यं मर्द्यं शिगुद्रवैर्दिनम् ॥ १६९ ॥

गुञ्जापिण्याकवत्तीनां प्रतिकर्षाणि योजयेत् ।

एतेन गुटिकां कृत्वा कोष्ठीयन्त्रे धमेद्वृढम् ॥

शङ्खकुन्देन्दुसंकाशं सत्त्वं वैक्रान्तजं भवेत् ॥ १७० ॥

इति वैक्रान्तसत्त्वम् । अन्येषां तूपरत्नानां शोधनमारणविधि-  
श्चिन्त्यः ।

गुणास्तु—

रत्नानि सोपरत्नानि चक्षुष्याणि सराणि च ।

ग्रहालक्ष्मीविषक्षैष्यपापसंतापजिन्ति च ॥ १७१ ॥

भक्षितानि तु—

यक्ष्मपाण्डुप्रमेहांशःकासश्वासभगन्दरान् ।

ज्वरवीसर्पकुष्ठार्तिशूलकृच्छ्रव्रणामयान् ।

घ्नन्ति पुण्ययशःकृन्ति पुण्यानि च नृणां भृशम् ॥ १७२ ॥

अथ नवग्रहसानुकूल्यार्थं नवरत्नजटितमुद्रा धार्या । तस्यां

नवरत्नविन्यासप्रकारंमाह—

दिक्प्राची कुलिशस्य, मौक्तिकमणेराग्रेयिका, दक्षिणा

दिग्वल्लीप्रभवस्य, नैर्ऋतककुप् गौमेदसो, वारुणी ।

नीलांशोरथ, दिक् विरंदूजमणेर्वार्योः, कुबेरस्य दिक्

पुष्पस्याथ, हरिन्मणेर्हरहरिच्छेषस्य शेषा हरित् ॥ १७३ ॥

कुलिशं वज्रं, वल्लीप्रभवं प्रवालं, नीलांशुरिन्द्रनीलः, विद्रु-  
रजं वैदूर्यं, पुष्पः पुष्परागः, हरिन्मणिः गरुडोद्गारः, हरहरितं

ऐशानी, शेषस्य माणिक्यस्य, शेषा मध्या दिक्, कर्णिकायां  
न्यसेदित्यर्थः । अथाशक्तस्य ग्रहप्रातिकूल्ये धारणदाने आह ॥

माणिक्यं द्युमणेर्बुधस्य गरुडोद्गारो गुरोः पुष्पकं

गोमेदं तमसः प्रवालमवनीसूनोर्विधोर्मौक्तिकम् ।

नीलं मन्दगतेः कवेस्तु कुलिशं केतोर्विडालाक्षकं

रत्नं रत्नविदो वदन्ति विहितं दाने तथा धारणे ॥ १७४

द्युमणेः सूर्यस्य, तमसः राहोः, अवनीसूनोर्मङ्गलस्य, मन्द-  
गतेः शमैश्वरस्य, कवेः शुक्रस्य, विडालाक्षकं विदूरमणिः,  
एषां प्रातिकूल्ये यथासंभवं दानं धारणं च कार्यम् । अथ  
मुक्ताफलानां द्रुतिं तथाऽन्येषामपि रत्नानां द्रुतिप्रकारमाह—

मुक्ताफलानि सप्ताहं वेतसाऽम्लेन भावयेत् ।

जम्बीरोदरमध्ये तु धान्यराशौ निधापयेत् ॥ १७५ ॥

पुटपाकेन तच्चूर्णं द्रवते सलिलं यथा ।

कुरुते योगराजोऽयं रत्नानां द्रावणं प्रिये ॥ १७६ ॥

इति मुक्तादिरत्नद्रुतयः । अथ सौराष्ट्रीसत्त्वम्—

सिताऽसिता च सौराष्ट्री गोपित्तैर्भावयेत्तु ताम् ।

शतवारं प्रयत्नेन मित्रपञ्चकसंयुताम् ।

ध्मानान्मुञ्चति सत्त्वं तु क्रामकं कोष्ठयन्त्रके ॥ १७७ ॥

अथ सस्यकसत्त्वम्—

सस्यकं चूर्णितं भाव्यं दिनं शशकशोणितैः ।

स्त्रीमूत्रे वाऽथ यामैकं तत्पादांशां निशां क्षिपेत् ॥ १७८ ॥

मर्घं करञ्जतैलेन यामैकं गोलकं च तत् ।

अन्धमूषाग्नं ध्मातं घटिकार्धं दृढाग्निना ।

इन्द्रगोपकसंकाशं सत्त्वं मुञ्चति शोभनम् ॥ १७९ ॥

इति श्रीसौराष्ट्रदेशोद्भवसारस्वतकुलावतंसोपाध्यायश्रीमाधवविरचिते आयु-

र्वेदप्रकाशे पञ्चमोऽध्यायः ॥ ५ ॥



अथ षष्ठोऽध्यायः ।

अथ विषोपविषलक्षणजातिगुणसेवापरिहाराध्यायं

व्याख्यास्यामः ।

अथ विषोत्पत्तिः—

शृणु देवि प्रवक्ष्यामि यत्रोत्पन्नं महाविषम् ।  
 भेदांस्तस्य वरारोहे यत्र तत्र सविस्तरम् ॥ १ ॥  
 देवदैत्योरगाः सिद्धा अप्सरोयक्षराक्षसाः ।  
 पिशाचाः किन्नराश्चैव मिलित्वा च वरानने ॥ २ ॥  
 एकतो बलिराजस्तु ब्रह्माद्याश्च तथैकतः ।  
 मन्थानं मन्दरं कृत्वा नागराजेन वेष्टितम् ॥ ३ ॥  
 क्षीराब्धिमन्थनं तत्र प्रारब्धं सुरसुन्दरि ।  
 सुधादीनि सुरत्नानि निर्गतानि ततः परम् ॥ ४ ॥  
 अतीव मन्थनादेवि मन्दराघातवेगतः ।  
 अहिराजश्रमादेव विषज्वाला विनिर्गता ॥ ५ ॥  
 ततोऽतिघोरा सा ज्वाला तिमग्ना क्षीरसागरे ।  
 ( तथा तत्रैव चोत्पन्नं कालकूटं महाविषम् ।  
 प्रलयानलसंकाशं क्रुद्धः कील इवोत्कटम् ॥ )  
 तां दृष्ट्वा विबुधाः सर्वे दानवाश्च महाबलाः ॥ ६ ॥  
 विषण्णवदनाः सद्यः प्राप्ताश्चैव मदन्तिकम् ।  
 ततस्तैः प्रार्थ्यमानोऽहमपिबं विषमुत्तमम् ॥ ७ ॥  
 अभूत्ततोऽवशिष्टं तु मूलरूपेण तद्विषम् ।  
 पत्ररूपेण कुत्रापि मृत्तिकारूपतः क्वचित् ॥ ८ ॥  
 कन्दरूपेण कुत्रापि तेषां लक्षणमुच्यते ।  
 विषं तु गरलं क्ष्वेडं कालकूटं च नामतः ।  
 अष्टादशविधं ज्ञेयं विषं कन्दभवं बुधैः ॥ ९ ॥  
 तेष्वष्टौ सौम्यभेदाः स्युर्भक्षणाद्घ्नन्ति मानवम् ।  
 उग्रास्तु दश संस्पर्शादाघ्राणाद्वाऽपि मारकाः ॥ १० ॥

यथा—

सक्तुको मुस्तकः कौर्मो दार्वीकः सार्षपस्तथा ।  
 सैकतो वत्सनाभश्च श्वेतशृङ्गी तथैव च ॥ ११ ॥  
 भैषज्यर्थं तु चैतानि विषाण्यष्टौ समाहरेत् ।  
 जराव्याधिहराणि स्युर्विधिना शीलितानि हि ॥ १२ ॥

लक्षणानि—

चित्रमुत्पलकन्दाभं सुपेष्यं सक्तुवद्भवेत् ।  
 सक्तुकं तद्विजानीयां दीर्घवेगं महोत्कटम् ॥ १३ ॥  
 ह्रस्ववेगं च रोगघ्नं मुस्तकं मुस्तकाकृति ।  
 कूर्माकृति भवेत्कौर्मो दार्वीकं हि फणाकृति ॥ १४ ॥  
 ज्वरहृत्सार्षपं रोमि सर्षपाभकणान्वितम् ।  
 स्थूलसूक्ष्मकणैर्युक्तः श्वेतपीतैर्विरोमकः ॥ १५ ॥  
 ज्वरादिसर्वरोगघ्नः कन्दः सैकतं उच्यते ।  
 यः कन्दो गोस्तनाकारो न दीर्घोऽङ्गुलिपञ्चकात् ॥ १६ ॥  
 न स्थूलो गोस्तनादूर्ध्वं द्विविधो वत्सनाभकः ।  
 आशुकारी लघुस्त्यागी शुक्लः कृष्णोऽन्यथा भवेत् ॥ १७ ॥  
 प्रयोज्यो रोगनाशे तु जारणायां रसायने ।  
 गोशृङ्गवद्विधा शृङ्गी श्वेतः स्याद्बहिरन्तरे ॥ १८ ॥  
 एतानि सक्तुकादीनि वातरक्ते त्रिदोषके ।  
 उन्मादेऽपस्मृते कुष्ठे मोहे चापि नियोजयेत् ॥ १९ ॥  
 वातरक्ते वातप्रधानरोगे रक्तप्रधानरोगे उभयप्रधानरोगे  
 वा इति तत्त्वार्थः । अथ वर्ज्यानि—

कालकूटस्तथा मेषशृङ्गी दर्दुरकस्तथा ।  
 हालाहलश्च कर्कोटो ग्रन्थिर्हारिद्रकस्तथा ॥ २० ॥

रक्तशृङ्गी केसरश्च यमदंष्ट्रा च पण्डितैः ।

त्याज्यानीमानि योगेषु विषणि दश तत्त्वतः ॥ २१ ॥

लक्षणानि—

देवासुररणे देवैर्हतस्य पृथुमालिनः ।

दैत्यस्य रुधिराज्जातस्तरुरश्वत्थसंनिभः ॥ २२ ॥

निर्यासः कालकूटोऽस्य मुनिभिः परिकीर्तितः ।

सोऽहिच्छत्रे शृङ्गवेरे कोङ्कणे मलये भवेत् ॥ २३ ॥

शृङ्गवेरः पर्वतविशेषः ॥

घनं सुकठिनं रूक्षं भिन्नाञ्जनसमप्रभम् ।

कन्दाकारं समाख्यातं कालकूटं महाविषम् ॥ २४ ॥

लक्षणान्तरम्—

वृत्तः कन्दो भवेच्छुष्को जम्बीरफलवच्च यः ।

जानीयात्तं कालकूटं घ्राणमात्रान्मृतिप्रदम् ॥ २५ ॥

मेषशृङ्गाकृतिः कन्दो मेषशृङ्गीति कीर्त्यते ।

दर्दुराकृतिकः कन्दो दर्दुरः कथितस्तु सः ॥ २६ ॥

गोस्तनाभफलो गुच्छस्तालपत्रच्छदस्तथा ।

तेजसा यस्य दहन्ते समीपस्था द्रुमादयः ॥ २७ ॥

असौ हालाहलो ज्ञेयः किष्किन्धायां हिमालये ।

दक्षिणाब्धितटे देशे कोङ्कणेऽपि च जायते ॥ २८ ॥

अन्तर्नीलो बहिः श्वेतो हालाहल उदाहृतः ।

कर्कोटाभं तु कर्कोटं खरं बाह्येऽन्तरे मृदु ॥ २९ ॥

हरिद्राग्रन्थिवद्रन्थिः स स्यात्कृष्णोऽतिभीषणः ।

मूलाग्रयोस्तु वृत्तः स्यादायतः पीतगर्भकः ॥ ३० ॥

कञ्चुकाढ्यः स्निग्धपर्वो हारिद्रः स तु कन्दकः ।

गोशृङ्गेऽग्रे च निक्षिप्ते नासयाऽसृक्प्रवर्तते ॥ ३१ ॥

लघुर्गोस्तनवत्कन्दो रक्तशृङ्गीति तद्विषम् ।  
 शुष्कार्द्रवत्सकिञ्जल्कं मध्ये तत्केसरं विदुः ॥ ३२ ॥  
 श्वदंष्ट्रारूपसंस्थाना यमदंष्ट्रेति सोच्यते ।  
 रसायने धातुवादे विषवादे कचित्कचित् ।  
 दशैतानि प्रयुज्यन्ते न भैषज्ये रसायने ॥ ३३ ॥

अथ कैश्चिन्नव भेदा उक्तास्ते यथा—

वत्सनाभः सहारिद्रः सक्तुकश्च प्रदीपनः ।  
 शृङ्गिकः कालकूटश्च सौराष्ट्रिकस्तथैव च ॥ ३४ ॥  
 हालाहलो ब्रह्मपुत्रो विषभेदा अमी नव ।  
 पलाशपत्रवत्पत्रैस्तद्धीजसदृशैः फलैः ॥ ३५ ॥  
 स्थूलः कन्दो भवेत्तस्य प्रभावस्तु महान् स्मृतः ।  
 सिन्दुवारसद्वक्त्रो वत्सनाभ्याकृतिस्तथा ॥ ३६ ॥  
 यत्पाश्वे न तरोर्वृद्धिर्वत्सनाभः स भाषितः ।  
 वर्णतो लोहितो ग्रः स्याद्दीप्तिमान् दहनप्रभः ॥ ३७ ॥  
 महादहकरो घ्राणात्कथितः स प्रदीपनः ।  
 वर्णतः कपिलो यत्स्यात्तथा भवति सारकः ।  
 ब्रह्मपुत्रः स विज्ञेयो जायते मलयानले ॥ ३८ ॥

शेषाः पूर्वमुक्ता एव । अथैषामुत्पत्तिस्थानानि—वत्सनाभः  
 पर्वतक्षोणीषूत्पद्यते, हारिद्रो हरिद्राकक्षेषु, सक्तुकः पर्वतदेशे,  
 प्रदीपनः समकक्षेषु, सौराष्ट्रिकः सुराष्ट्रदेशे, शृङ्गिकः कपि-  
 लेषु नदीकक्षेषु, कालकूटोऽहिच्छत्रादौ, हालाहलः किष्कि-  
 न्धादौ, ब्रह्मपुत्रः ब्रह्मनाम कश्चन पर्वतप्रदेशस्तस्य कक्षेषु ॥

अथैषां वर्णाः—

ब्राह्मणं पाण्डुरं विद्यात्क्षत्रियं रक्तवर्णकम् ।  
 वैश्यं पीतप्रभं शूद्रं कृष्णवर्णं विनिन्दितम् ॥ ३९ ॥

ब्राह्मणं दीयते रोगे क्षत्रियं विषभक्षणे ।

वैश्यं व्याधिषु सर्वेषु सर्पदष्टाय शूद्रकम् ॥ ४० ॥

अथ विषगुणाः—

विषं रसायनं बल्यं वातश्लेष्मविकारनुत् ॥

कटुतिक्तकषायं च मदकारि सुखप्रदम् ॥ ४१ ॥

व्यवायि शीतनुद्वाहि कुष्ठवातास्रनाशनम् ।

श्वासकासाग्निमान्द्यानि प्लीहोदरभगन्दरान् ।

गुल्मपाण्डुव्रणार्शांसि नाशयेद्विधिसेवितम् ॥ ४२ ॥

अन्यत्रापि—

विषं प्राणहरं प्रोक्तं व्यवायि च विकाशि च ।

वातकफहृदाग्नेयं योगवाहि मदावहम् ॥ ४३ ॥

तदेव युक्तियुक्तं तु प्राणदायि रसायनम् ।

पथ्याशिनां त्रिदोषघ्नं बृंहणं वीर्यवर्धनम् ॥ ४४ ॥

व्यवायि सकलकायं व्याप्य पाकगमनशीलं, विकाशि  
ओजःशोषणपूर्वकसंधिवन्धशिथिलीकरणशीलं, आग्नेयं अ-  
धिकाग्न्यंशं, योगवाहि सङ्निगुणग्राहकं, मदावहं तमोगुणा-  
धिक्येन बुद्धिविध्वंसकम् । अथ विषशोधनम्—

ये दुर्गुणा विषेऽशुद्धे ते स्युर्हीना विशोधिते ।

तस्माद्विषं प्रयोगेषु शोधितं योजयेद्भिषक् ॥ ४५ ॥

यथा—

उद्धरेत्फलपाके तु नवं स्निग्धं घनं गुरु ।

अव्यावृतं विषघ्नैस्तु वातादिभिरशोषितम् ॥ ४६ ॥

विषहरैर्मयूरमण्यादिभिः ॥

कृत्वा चणकवत्स्थूलान् विषभागांस्तु भाजने ।

तत्र गोमूत्रकं क्षिप्वा प्रत्यहं नित्यनूतनम् ॥ ४७ ॥

शोषयेत्त्रिदिनादूर्ध्वं धृत्वा तीव्रातपे ततः ।

प्रयोगेषु प्रयुञ्जीत भागमानेन तद्विषम् ॥ ४८ ॥

इयं शुद्धिः ग्रीष्मर्त्वादाबुचिता, तत्र तीव्रातपसद्भावात् ॥

रक्तसर्षपतैलेन लिप्ते वासांसे धारयेत् ।

विषं शुद्धं प्रयत्नेन नान्यत्र गुणहानितः ॥ ४९ ॥

अथ तीव्रातपाभावे प्रकारान्तरेण शोधनं—

कृत्वा चणकवत्स्थूलान् विषभागांस्तु स्वेदयेत् ।

गोदुग्धे घटिकाः पञ्च शुद्धिमायाति तद्विषम् ॥ ५० ॥

न प्रोक्तं शोधनं यस्य विषस्योपविषस्य वा

गोदुग्धे स्वेदनं तस्य कर्तव्यं शुद्धिकारकम् ॥ ५१ ॥

योगतरङ्गिण्याम्—

विषं तु खण्डशः कृत्वा वस्त्रखण्डेन बन्धयेत् ।

गोमूत्रेऽथ विनिक्षिप्य स्थापयेदातपे त्र्यहम् ॥ ५२ ॥

गोमूत्रं तु प्रदातव्यं प्रत्यहं नूतनं बुधैः ।

त्र्यहेऽतीते तदुद्धृत्य शोषयेन्मृदु पेषयेत् ।

शुध्यत्येवं विषं सेवायोग्यं भवति रोगजित् ॥ ५३ ॥

अथान्यः प्रकारः—

खण्डीकृत्य विषं वस्त्रपरिवद्धं तु दौलया ।

अजापयसि संस्विन्नं यामतः शुद्धिमाप्नुयात् ॥ ५४ ॥

क्षीराभावे ह्यजायास्तु गव्यक्षीरेण शोधयेत् ।

जायते दोषनिर्मुक्तं विषं शोकेषु योजयेत् ॥ ५५ ॥

अथान्यः प्रकारः—

विषग्रन्थि मले न्यस्य माहिषे दृढमुद्रितम् ।

करीषाम्नौ पचेद्यामं वस्त्रपूतं विषं शुचि ॥ ५६ ॥

इति विषशुद्धिः ॥

समटङ्कणसंपिष्टं तद्विषं मृतमुच्यते ।  
योजयेत्सर्वरोगेषु न विकारं करोति च ॥ ५७ ॥

अन्यमतम्—

तुल्येन दृङ्गणेनैव द्विगुणेनोषणेन च ।  
विषं संयोजितं शुद्धं मृतं भवति सर्वथा ॥ ५८ ॥  
इति विषकल्पार्थं विषमारणम् । अथ विषसेवा—  
नानारसौषधैर्ये तु दुष्टा यान्तीह नो गदाः ।  
ते नश्यन्ति विषे दत्ते शीघ्रं वातकफोद्भवाः ॥ ५९ ॥  
शरद्रीष्मवसन्तेषु वर्षासु च न दापयेत् ।  
हेमन्तशिशिरर्तौ तु विधिना मात्रयाऽर्पयेत् ॥ ६० ॥  
चतुर्मासैर्हरेद्रोगान् कुष्ठलूतादिकानपि ।  
अशीतिर्यस्य वर्षाणि वसुवर्षाणि यस्य वा ॥ ६१ ॥  
विषं तस्मै न दातव्यं दत्तं चेद्रोगकारकम् ।  
दातव्यं सर्वरोगेषु घृताशिनि हिताशिनि ॥ ६२ ॥  
क्षीराशिनि प्रयोक्तव्यं रसायनरते नरे ।  
ब्रह्मचर्यप्रधानं हि विषकल्पं समाचरेत् ।  
पथ्यैः स्वस्थमना भूत्वा तदा सिद्धिर्न संशयः ॥ ६३ ॥

अथ विषानधिकारिणः—

न क्रोधिते न पित्तार्ते न क्लीबे राजयक्ष्मिणि ।  
क्षुत्तृष्णाश्रमकर्माध्वसेविनि क्षयरोगिणि ॥ ६४ ॥  
गर्भिण्यां बालवृद्धेषु न विषं राजमन्दिरे ।  
न दातव्यं न भोक्तव्यं विषं वादे कदाचन ॥ ६५ ॥  
आचार्येण तु भोक्तव्यं शिष्यप्रत्ययकारकम् ।  
विषं शुद्धं हि तदपि मात्रया नान्यथा भजेत् ॥ ६६ ॥  
शमनं सर्वरोगाणां दृष्टिपुष्टिकरं विषम् ।  
विधिना मात्रया काले भवेत्पथ्याशिनां नृणाम् ॥ ६७ ॥

अथ विषमात्राकथनम्—

यवाष्टकं भवेद्यावदभ्यस्तं तिलमात्रया ।

सर्वरोगहरं नृणां जायते शोधितं विषम् ॥ ६८ ॥

मतान्तरम्—

प्रथमे सार्षपी मात्रा द्वितीये सर्षपद्वयम् ।

तृतीये च चतुर्थे च पञ्चमे दिवसे तथा ॥ ६९ ॥

षष्ठे च सप्तमे चैव क्रमवृद्ध्या विवर्धयेत् ।

सप्तसर्षपमात्रेण प्रथमं सप्तकं नयेत् ॥ ७० ॥

क्रमहान्या तथा देयं द्वितीये सप्तके विषम् ।

यवमात्रं विषं देयं तृतीये सप्तके क्रमात् ॥ ७१ ॥

वृद्ध्या हान्या प्रदातव्यं चतुर्थे सप्तके तथा ।

एवं सात्म्ये समायाते परां मात्रां भिषग्वरः ॥ ७२ ॥

स्थिरीकुर्याद्यथेच्छं तु ततस्त्यागं तु कारयेत् ।

सेवनक्रमहान्याऽयं विषकल्प इतीरितः ॥ ७३ ॥

यवमात्रं ग्रसेत्स्वच्छो गुञ्जामात्रं तु कुष्ठवान् ।

एवं यवाष्टपर्यन्तं परा मात्राऽधिका नहि ॥ ७४ ॥

अथ विषे पथ्यानि—

घृतं क्षीरं सितां क्षौद्रं गोधूमांस्तण्डुलान्यवान् ।

मरिचं सैन्धवं द्राक्षां मधुरं पानकं हिमम् ॥ ७५ ॥

ब्रह्मचर्यं हिमं देशं हिमं कालं हिमं जलम् ।

विषस्य सेवको मर्त्यो भजेदतिविचक्षणः ॥ ७६ ॥

अथ विषपरीक्षा—

मात्राधिकं यदा मर्त्यः प्रमादाद्भक्षयेद्विषम् ।

अष्टौ वेगास्तदा तेन जायन्ते तस्य देहिनः ॥ ७७ ॥

प्रशमः प्रथमे वेग द्वितीये वेपथुर्भवेत् ।

दाहस्तृतीयवेगे स्याच्चतुर्थे पतनं भुवि ॥ ७८ ॥



पञ्चमे तु वमेत्फेनं षष्ठे वैकल्यमेव च ।  
जडता सप्तमे वेगे मरणं चाष्टमे भवेत् ॥ ७९ ॥  
विषवेगानिति ज्ञात्वा मन्त्रद्रव्यैर्विनाशयेत् ।  
यावन्नाष्टमवेगं तु संप्राप्नोति हि मानवः ॥ ८० ॥  
अतिमात्रं यदा भुक्तं वमनं तस्य कारयेत् ।  
अजादुग्धं ददेत्तावद्यावद्भ्रान्तिर्न जायते ॥ ८१ ॥  
अजादुग्धं यदा कोष्ठे स्थिरीभवति देहिनः ।  
विषवेगं तदोत्तीर्णं जानीयात्कुशलो भिषक् ॥ ८२ ॥

तदा जीणीमति क्वचित्पाठः ॥

विषं हन्याद्रसः पीतो रजनीभेघनादयोः ।  
सर्पाक्षी टङ्कणं वाऽपि घृतेन विषहृत्परम् ॥ ८३ ॥

चत्वारो योगाः—

पुत्रजीवकमज्जा वा पीता निम्बुकवारिणा ।  
विषवेगं निहन्त्येव वृष्टिर्दावानलं यथा ॥ ८४ ॥  
गोघृतपीता हरति विषं शरलं च बन्ध्यकर्कोटी ।  
सकलविषोपशमनी त्रिमूर्ती सुरभिजिह्वा च ॥ ८५ ॥  
अतिमात्रं यदा भुक्तं तदाऽऽज्यं टङ्कणं पिबेत् ।  
विषं सवेगं तेनाशु नाशमाप्नोति तिष्ठितम् ॥ ८६ ॥

वाग्भटः—

आदौ वान्तविरिक्तस्य हरिद्रे कटभीं गुडम् ।  
सिन्धुवारकनिष्पाववाष्पिकाशेतपर्विकाः ॥ ८७ ॥  
तन्दुलीयकमूलानि कुक्कुटाण्डमवलगुजम् ।  
नावनाञ्जनपानेषु योजयेद्विषशान्तये ॥ ८८ ॥  
विषभुक्ताय दद्याच्च शुद्धार्योर्ध्वमधस्तथा ।  
सूक्ष्मं ताम्ररजः काले सक्षौद्रं हृद्विशोधनम् ॥ ८९ ॥

शुद्धे हृदि ततः शाणं हेमचूर्णं च दापयेत् ।

न सज्जते हेमपाङ्गे पद्मपत्रेऽम्बुवद्विषम् ॥ ९० ॥

जायते विपुलं चायुर्गरेऽप्येष विधिः स्मृतः ।

साधकानां हितार्थाय सदाशिवमुखाद्गतम् ॥ ९१ ॥

क्षिप्रं सर्वविषघ्नं च मन्त्रं वै प्रवदाम्यहम् ।

ॐ नमो भगवति श्रीघोणे हर २ हर २ पर २ वर २  
वध २ लर २ लीं २ हर २ भां २ सर २ शं २ क्षव २ क्षीं  
२ ह्रीं २ भगवति श्रीघोणे यः ३ सः ३ वर २ रं सं ४ स्व-  
ण्डावररूपे ह्रीं ३ वर विहङ्गम मानुषयोगक्षेमं वद शेखरि-  
रखः स्वाहा इति मन्त्रः ।

विद्यायाः स्मृतिमात्रेण नश्यन्ते गुह्यकादयः ॥

सप्तजपिततोयेन प्रोक्षयेद्विषदूषितम् ॥ ९२ ॥

उतिष्ठति स वेगेन शिखाबन्धेन धारयेत् ।

त्रिमञ्चितेन शङ्खेन दुन्दुभिं वादयेद्यदि ॥ ९३ ॥

देशान्तरगतं शब्दो निर्विषं कुरुते क्षणात् ।

विषं दृष्ट्वा यदा मन्त्री मन्त्रमावर्तयेत्सकृत् ॥ ९४ ॥

यान्ति निर्विषतां दृष्ट्वा ह्यपि भारशतानि च ।

अथापरं मनुं वक्ष्ये साधकानां हिताय वै ।

येन निर्विषतामेति सर्पादिविषपीडितः ॥ ९५ ॥

ॐ नमो प्रचण्डगरुडाय पक्षिराजाय विष्णुवाहनाय विन-  
तासुताय हे गरुड २ कास्यपसुत २ वैनतेय २ तार्क्ष्यस्वर्ण-  
वज्रघञ्जुवज्रतुण्डवज्रनखप्रहरणाय अनन्तवासुकितक्षककर्को-  
ठकपद्ममहापद्मशङ्खपालकुलिकजयविजय अष्टमहानागकाल उ-  
च्चाटनी मूषकविषप्रहरणाय हन २ धुन २ शीघ्रं कम्प २  
आवेशः २ ठः ठः रहे श्रीगरुडाय नमः । इति ॥

मन्त्रेणानेन मन्त्रज्ञो जलं चुलकमात्रकम् ।  
जपितं सप्तवारांस्तु पाययेद्गतचेतनम् ॥ ९६ ॥  
सर्पादिविषवेगेन सद्यो निर्विषतामियात् ।  
त्रिवारमेव पानीयं दातव्यं न पिबेद्यदि ॥ ९७ ॥  
मुखमध्ये तदा सेकाः कर्तव्यास्तज्जलस्य हि ।  
अथवा मस्तके तस्य तर्जन्या ताडयेद्बुधः ।  
त्रिवारं मन्त्रपूर्वं तु निर्विषो भवति क्षणात् ॥ ९८ ॥

अथ वृश्चिकविषहरणमन्त्रः—

ॐ कालो विंछु कर्तरीयालो सोनानी चाँच रूपानो  
पन्नोरो विंछु उतरे तो उताहं न तो गरुडमो हंकरं  
आवेगो मोर खावेगो तोड विंछु विनरे तो हाक हलोला करे  
मेरी भक्ति गुरुकी शक्ति फुरो मन्त्र ईश्वरोवाच ॥

मन्त्रेणानेन मन्त्रज्ञो भूत्या करगृहीतया ।  
मार्जयन्मन्त्रमुच्चार्य सप्तकृत्वा त्रिवारकम् ॥ ९९ ॥  
सद्यो निर्विषतां कुर्यान्नरं वृश्चिकदंशितम् ।  
बर्हिपिच्छादिना वाऽपि मार्जयन्नाशयेद्विषम् ॥ १०० ॥  
अथापरो वृश्चिकविषहरो मन्त्रः—ॐ नमो पुनपुरो ॥  
मार्जयन्मुखवातेन मन्त्रेणानेन मन्त्रवित् ।  
तिस्रो रेखाः प्रकुर्यात्तु सरला भुवि चात्मनः ॥ १०१ ॥  
सन्मुखास्तासु मन्त्रेण रेखैकां तिर्यगायताम् ।  
प्रकुर्वन्निर्विषीकुर्यान्मन्त्रवृत्त्या मुहुर्मुहुः ॥ १०२ ॥  
मुहुर्मुहुरिति २१ वारं अनुभूतं मन्त्रद्वयमपि । अथोप-

विषाणि—

अर्कसेहुण्डधतूरलाङ्गलीकरवीरकाः ।  
गुञ्जाऽहिफेनमित्येताः सप्तोपविषजातयः ॥ १०३ ॥

एतैर्विमर्दितः सूतश्छिन्नपक्षः प्रजायते ।

मुखं च जायते तस्य धातूंश्च ग्रसते क्षणात् ॥ १०४ ॥

अर्कसेहुण्डयोर्दुग्धमितराणां जटा भवेत् ।

प्रयोज्यो रसयोगेषु यद्वा पञ्चाङ्गजो रसः ॥ १०५ ॥

मतान्तरम्—

अर्कस्नुग्लाङ्गलीगुञ्जाहयारिविषमुष्टयः ।

आफेनोन्मत्तजेपाला नवोपविषजातयः ॥ १०६ ॥

भङ्गा तु अनिश्चितैव, मांसगणे अर्जावीवत् । अथोपविषशुद्धिः—

लाङ्गली शुद्धिमायाति दिनं गोमूत्रसंस्थिता ।

इति लाङ्गलीशुद्धिः ।

गुञ्जा काञ्जिकसंस्विन्ना प्रहरं शुद्धिमृच्छति ।

इति गुञ्जाशुद्धिः ।

किञ्चिदाज्येन संभृष्टो विषमुष्टिर्विशुद्धयति ॥ १०७ ॥

इति विषमुष्टिशुद्धिः ।

जेपालं रहितं त्वगङ्कुररसज्ञाभिर्मले माहिषे

निक्षिप्तं त्र्यहमुष्णतोयविमलं खल्वे सवासोऽर्दितम् ।

लिप्तं नूतनखर्परेषु विगतस्नेहं रजःसंनिभं

निम्बूकाम्बुविभावितं च बहुशः शुद्धं गुणाढ्यं भवेत् ॥

इति जेपालशुद्धिः ।

धूर्तबीजं तु गोमूत्रे चतुर्यामोषितं पुनः ।

कण्डितं निस्तुषं कृत्वा शुद्धं योगेषु योजयेत् ॥ १०९ ॥

इति धत्तूरबीजशुद्धिः ।

शृङ्गवेररसैर्भाव्यमहिफेनं त्रिसप्तधा ।

शुद्धयत्युक्तेषु योगेषु योजयेत्तद्विधानतः ॥ ११० ॥

इत्यहिफेनशुद्धिः ।

बबूलत्वक्कषायेण भङ्गां संस्वेद्य शोषयेत् ।

गोदुग्धभावनां दत्त्वा शुष्कां सर्वत्र योजयेत् ॥ १११ ॥

इति भङ्गाशुद्धिः ।

अथ विषतैलम्—

गृहीयात्काचयन्त्रेण विषस्यागरुसत्त्ववत् ।

तैलं तेन रसो मर्द्यः क्षुत्कारी स महान्भवेत् ॥ ११२ ॥

एवं धतूरबीजादेस्तैलं ग्राह्यं विधानतः ।

योगे सर्वत्र युञ्जीत प्रोक्तमानेन नान्यथा ॥ ११३ ॥

अथ विषवज्रपातः—

रङ्गं विषं टङ्कणमूषणं च तुत्थं समांशं कुरु देवदाल्याः ।

रसेन पिष्टो विषवज्रपातो रसो भवेत्सर्वविषैकहन्ता ॥ ११४ ॥

निष्कोऽस्य संजीवयति प्रयुक्तो नृमूत्रयोगेन च सर्वथैव ।

जटाविषेणाकुलितं तथाऽन्यैर्दूषीविषैर्घूर्णितमातुरं च ॥ ११५ ॥

रङ्गं वङ्गभस्म । इत विषवज्रपातो रसः । अथ लवणभेदी

सुधानिधिः—

पिष्टं पांशुपटुप्रगाढममलं वज्र्यम्बुना नैकशः

सूतं धातुयुतं खटीकवलितं तं संपुटे रोधयेत् ।

अन्तःस्थं लवणस्य तस्य च तले प्रज्वालय वह्निं हठा-

च्छुभ्रं ग्राह्यमथेन्दुकुन्दधवलं भस्मोपरिस्थं शनैः ॥ ११६ ॥

तद्वल्लद्वितयं लवङ्गसहितं प्रातः प्रभुक्तं च यै-

रुर्ध्वं रेचयति त्रियाममसकृत्पेयं जलं शीतलम् ।

एतद्वन्ति च वत्सरावधि विषं षाण्मासिकं मासिकं

शैलोत्थं गरलं मृगेन्द्रकुटिलोद्भूतं च तात्कालिकम् ॥

पांशुपटु खारीलवणम् । वज्र्यम्बुना वज्रीदुग्धेन, अनेकशः

सूतं च पिष्टम् । मृगेन्द्रकुटिलोद्भूतं सिंहश्मश्रुभक्षणजनि-

तम् । रसकर्पूरवदस्य प्रक्रिया । इति सकलविषघ्नो लवणभेदी  
सुधानिधिरसः ॥

अथ क्षारकल्पना—

क्षारवृक्षस्य काष्ठानि शुष्काण्यग्नौ प्रदीपयेत् ।  
नीत्वा तद्गुल्मं मृत्पात्रं क्षिप्वा नीरे चतुर्गुणे ॥११८॥  
विमर्द्य धारयेद्रात्रौ प्रातरच्छं जलं नयेत् ।  
तन्नीरं काथयेद्द्वौ यावत्सर्वं विशुष्यति ॥ ११९ ॥  
ततः पात्रात्समुद्धृत्य क्षारो ग्राह्यः सितप्रभः ।  
चूर्णाभः प्रतिसार्यः स्यात् पेयः स्यात्काथवत्स्थितः ।  
इति क्षारद्वयं धीमानुक्तकार्येषु योजयेत् ॥ १२० ॥

इति क्षारकल्पना ।

इत्यायुर्वेदप्रकाशे श्रीमदुपाध्यायसारस्वतकुलावतंसकाशीनिवासिश्रीमाधव-

विरचिते विषोपविषादिसाधनाध्यायः षष्ठः समाप्तः ॥

समाप्तोऽयमायुर्वेदप्रकाशः ।

## आयुर्वेदप्रकाशे प्रमाणतयोपन्यस्तानां ग्रन्थानां ग्रन्थकर्तृणां च नामानि ।

रसपद्धतिः ४-१९ इत्यादौ ।

वाग्भटः ( रसवाग्भटः ) ४-२४ इत्यादौ ।

रसरत्नाकरः ८-२२ इत्यादौ ।

भास्करः १३-२ इति ।

रसचिन्तामणिः १३-१६ इत्यादौ ।

महेश्वरः १४-९ इत्यादौ ।

शिवागमः १४-२६ इत्यादौ ।

रसार्णवतन्त्रं १६-९ इत्यादौ ।

बृहद्वसिष्ठपुराणं १७-१२ इति ।

रसैराजलक्ष्मीः १९-१८ इत्यादौ ।

१ आयुर्वेदीयग्रन्थमालायां मुद्रिताऽस्ति ।

२ अत्र वाग्भटशब्देन रसरत्नसमुच्चयकर्ता रसवाग्भट एवाभिप्रेतः, नतु अष्टाङ्गहृदय-  
तन्त्रकर्ता वाग्भटः । रसरत्नसमुच्चयकर्तारं अग्रे बहुषु स्थलेषु रसवाग्भट इति  
नाम्ना स्वयमेव निर्दिशति माधवः । यथा ५९ पृष्ठे, ३ पंक्त्याम् ।

३ श्रीनित्यनाथसिद्धविरचितोऽयं ग्रन्थः रसखण्ड-रसेन्द्रखण्ड-वादखण्ड-  
रसायनखण्ड-मन्त्रखण्डाख्यैः पञ्चभिः खण्डैर्विभक्तः । तेषु रसखण्डो रसेन्द्रखण्डश्च  
कलकत्तानगरे मुम्बय्यां च मुद्रितः, रसायनखण्डस्तु आयुर्वेदीयग्रन्थमालायां  
मुद्रितोऽस्ति ॥

४ अयं श्रीरामचन्द्रगुह्यविरचितो रसेन्द्रचिन्तामणिरेव ज्ञेयः ।

५ अत्र प्रमाणतयोपन्यस्ताः श्लोका रसार्णवतन्त्रे १.१ पटले उपलभ्यन्ते ।

६ महादेवतनयविष्णुपण्डितविरचितोऽयं ग्रन्थः ।

( २ )

शार्ङ्गधरः २२-८ इत्यादौ ।  
त्रिविक्रमः २३-१७ इति ।  
सिद्धलक्ष्मीश्वरतन्त्रं २८-११ इत्यादौ !  
भगवद्भोविन्दपादाः ३१-२१ इत्यादौ ।  
रसचिन्तामणिः ४९-१८ इति ।  
आत्रेयः ६०-११ ।  
रसमञ्जरी ७९-१२ ।  
वैर्तिककारः ७९-२२ ।  
भावप्रकाशः ८९-८३ इत्यादौ ।  
लघुयोगतरङ्गिणी ८९-९ इत्यादौ ।  
राजनिघण्टुः १०७-९ इत्यादौ ।  
वाग्भटः ११२-१९ इत्यादौ ।  
रामराजः १३९-१९ इति ।  
मालुकिः १५२-२१ इति ।  
हारीतः १५८-१० इति ।  
अग्निवेशः १५८-२० इति ।  
विष्णुधर्मोत्तरपुराणम् १६२-२१ इति ।  
गौरीमतं १८४-१ इति ।

---

१ भगवद्भोविन्दपादाचार्यविरचितो रसहृदयतन्त्राख्यो ग्रन्थ आयुर्वेदीयग्रन्थ-  
मालायां मुद्रितोऽस्ति ।

२ अयं श्रीअनन्तदेवसूरिविरचितः, मुम्बय्यां वेंकटेश्वरयन्त्रालये मुद्रितोऽस्ति ।

३ अत्र प्रमाणतयोपन्यस्तः श्लोकः श्रीसोमदेवविरचितरसेन्द्रचूडामणौ ५  
अध्याये वर्तते ।

४ श्रीरामराजविरचितो रसरत्नदीपाख्यो ग्रन्थ आयुर्वेदीयग्रन्थमालायां मुद्रि-  
तोऽस्ति ।











